

# ಕೊರಬೊ ಆರಿ ರುಜ್

ಮಾಚ್ಚಿ, ಕಾಣಿಯೊ

ಸ್ವೀವನ್ ಪಿಂಚೊ, ಕುಂಟಲ್ವಾಡಿ ಕಾರ್ಕಳ್

8415  
Sh. Stories  
Ken  
STI



ಆಶಾವಾದಿ ಪ್ರಕಾಶನಾಚೊ ಎಕುಣ್‌ಪನ್ನಾಸಾವೊ ಬುಕ್

ಹ್ಯಾ ಬುಕಾಚ್ಯಾ ಪರ್ಗಟ್ಣೆಕ್ ಮಜತ್ ದಿಲ್ಲ್ಯಾಕ್

## ಫಿನ್ಯಾನ್ ತುಮ್ಮಾಂ



ಹಿಲರಿ ಟೆಲ್ಲಿಸ್, ಬಾಹ್ರೇಯ್ನ್

ಜೋಸೆಫ್ ಮಥಾಯಸ್, ದುಭಾಯ್

ಮೊನಿಕಾ ಡೆಸಾ ಮಥಾಯಸ್, ಡಬ್ಲಿನ್

ಲಾರೆನ್ಸ್ ವಿನೋದ್ ಬಾರ್ಬೋಜ್, ಮ್ಯಾಂಚೆಸ್ಟರ್

ಕೊನಿ ಡಿಕೊಸ್ಟಾ, ನವಿಮುಂಬಯ್

ಎಲಾಸ್ ಅಲಂಗಾರ್

ಏಕ್ ಅಭಿಮಾನಿ

ಸ್ವೀವನ್ ಪಿಂಟೊ, ಕುಂಟಲ್ವಾಡಿಚ್ಯೊ ಮೊಟ್ವೊ ಕಾಣ್ಯೊ

8415  
Sh. St. Xavier (Kon  
STE

# ಕೊಂಬೊ ಆನಿ ಝುಜ್



ಮೊಟ್ವೊ ಕಾಣ್ಯೊ

■ ಸ್ವೀವನ್ ಪಿಂಟೊ, ಕುಂಟಲ್ವಾಡಿ ಕಾರ್ಕ್‌ಳ್

**Kombo ani Zuj** - A collection of Konkani short stories written by **Stephen Pinto Kuntalpady** Karkala, edited by **Valley Quadros** and published by Ashawadi Prakashan.

(C) ASHAWADI PRAKASHAN

First Edition	: 2020
Copies	: 500
Cover	: Ashawadi
Layout	: Assisi Press, Mangalore
Pages	: 76 + 4
Price	: Rs.150

For communication **Email:** [ashawadi@gmail.com](mailto:ashawadi@gmail.com)

**WhatsApp:** +91 7021967880



## ಮಾಂಡಾವಳ್

- ಹೆಂ ಮಿಸಾಂವ್ ಅಧುರೆಂಚ್ ಉರ್ದೆಂ ನಾ ..... 4
  - ಕಾಳ್ಜಾಂತ್ಲಿಂ ಭಗ್ಣಾಂ ಉಮಾಳುನ್ ಯೆತಾನಾ ... 8
- 
1. ಕೊಂಬೊ ಆನಿ ಝುಜ್ ..... 10
  2. ಮಾಡ್ತಿರ್ ..... 15
  3. ಬಾಯ್ ..... 21
  4. ಭರ್ವಸ್ಯಾಚೆಂ ಕೀರ್ಣ್ ..... 26
  5. ಕ್ರಿಸ್ತಾಚೊ ಉಜ್ವಾಡ್ ..... 30
  6. ಸ್ಪರ್ಧೊ ..... 33
  7. ಪ್ರಾಚಿತ್ ..... 38
  8. ಫುಲ್ ಪಿಸುಡ್ಲ್ಯಾ ಉಪ್ರಾಂತ್ ..... 43
  9. ದೊಳೆ ..... 50
  10. ರಗ್ತಾಚೊ ವಾಸ್ ..... 54
  11. ಆಪವ್ಣೆಂ ..... 60
  12. ಗುನ್ಯಾಂವ್ ನಾತ್‌ಲ್ಲಿ ಶಿಕ್ವಾ ..... 65
  13. ಮಿಂಗು ..... 71

## ಹೆಂ ಮಿಸಾಂವ್ ಅಧುರೆಂಚ್ ಉರ್ದೆಂ ನಾ

ಅಜೀಕ್ ವೀಸ್ ವರ್ಸಾಧಿಂ ಕುವೆಯ್ಪಾಂತ್ ವಾವ್ರ್ ಕರುನ್ ಆಸ್ಲೆವೆಳಾರ್ ಸುರು ಕೆಲ್ಲ್ಯಾ 'ಆಶಾವಾದಿ' ಪ್ರಕಾಶನಾಂತ್ ಆಸ್‌ಲ್ಲೊ ಆಶಾವಾದ್ ಇತ್ಲೊಚ್; 'ಕೊಂಕಣಿಂತ್ ಜೊ ಕೊಣ್ ಬರಯ್ಲಾರ್ ಆರ್ಥಿಕ್ ರಿತಿನ್ ಸಂಕಶ್ಟಾರ್ ಆಸಾ, ತಾಚೆಂ ವಿಂಚ್ಣಾರ್ ಸಾಹಿತ್ಯ್ ಅಪ್ಲಾನ್, ಅಪ್ಲ್ಯಾ ಮಿನತೆನ್ ಆನಿ ಖರ್ಚಾನ್ ಬೂಕ್ ಪರ್ಗಟಿಜಯ್ ಆನಿ ತೊ ಬೂಕ್ ತ್ಯಾ ಬರವ್ಪ್ಯಾಕ್ ಕಾಣಿಕೆರುಪಾರ್ ದೀಜಯ್'. ಪುಣ್ ತಾಂಚೆಧಾವ್ನ್ ಕೆದ್ನಾಂಚ್ ವಿಂಚ್ಣಾಯ್ ಅರ್ಥಾನ್ ಕಿಂತೆಂಚ್ ಪಾಟಿಂ ಆಶೆನಾಸ್ತಾಂ ಹೆಂ ಕಾಮ್ ಮ್ಹಜ್ಯಾ ಅಂತಸ್ಕರ್ನಾಕ್ ಪ್ರಾಮಾಣಿಕ್ ಜಾವ್ನ್ ಕರುಂಕ್ ಜಾಯ್. ಅಶೆಂ ಜೊರ್ಜ್ ಪೀಂತ್ ಆಯ್ಕೊಳ್ (ಜಿವಿತಾ ಸೊಭಾಣ್, 2003), ಎಚ್‌ಜೆಮ್ (ಕಯ್ಡ್ಯಾಚ್ಯೊ ಕವಿತಾ, 2004, ಬಾಮುಣಾಚೆಂ ಚೆಡುಂ, 2006), ಮೆಲ್ವಿನ್ ಜೆ. ವಾಸ್ (ಆಟ್ವ್ಯಾ ರಂಗಾಚೊ ಧೋಣು, 2007), ಸಿಜೈಸ್ ತಾಕೊಡೆ (ಕುಲ್ಕುಲೊ, 2007), ಮೆಲ್ವಿನ್ ಪಿಂಟೊ ನೀರುಡೆ (ಮ್ಹೊಂವ್ ಆನಿ ಮೂಸ್, 2008), ಜೋನ್ ಸುಂಟಿಕೊಪ್ಪ (ಮೊನಿ ಬೋಬ್, 2017), ಎವ್ಜಿ ಪಾಂಗ್ಲಾ (ಪರ್ಮೊ ರೂಕ್ ಆನಿ ತರ್ನಿ ವಾಲ್, 2018) ಆನಿ ಆತಾಂ ಸ್ವೀಫನ್ ಪಿಂಟೊ ಕುಂಟಲ್ಪಾಡಿ (ಕೊಂಬೊ ಅನಿ ಝುಜ್, 2020) ಅಸಲ್ಯಾಚ್ ಮಿಸಾಂವಾಚೆಂ ಕಾಮ್.

ಮನಿಸ್ ಜೆದ್ನಾಂ ಸಿಂತಿಮೆಂತಾಂ ನಾಸ್ತಾನಾ ಜಿಯೆತಾ ತಸಲ್ಯಾ ಮನ್ಶಾಕ್ ಆನಿ ಫತ್ರಾಕ್ ಫರಕ್ ನಾ. ಮ್ಹಜ್ಯಾ ಹ್ಯಾ ಮಿಸಾಂವಾಚ್ಯಾ ಪಾಟ್ಲ್ಯಾನ್ ಸಯ್ತ್ ಸಿಂತಿಮೆಂತಾಂ ಆಸಾತ್. ಸ್ವೀಫನ್ ಪಿಂಟೊ ಮ್ಹಜೊ ಸಮಕಾಳಿನ್ ಬರವ್ಪಿ, ಮ್ಹಜ್ಯಾಕೀ ತೀನ್-ಚ್ಯಾರ್ ವರ್ಸಾಧಿಂ ತಾಣೆಂ ಕೊಂಕಣಿ ಕಾಣಿಯೊ ಬರಂವ್ಕ್ ಧರ್‌ಲ್ಲೊ ಆನಿ ತಾಣೆಂ ಧೊಡೆ ಪಾವ್ಟಿಂ ಅಪ್ಲಾನ್ ಬರಯಿಲ್ಲೊ ಕಾಣಿಯೊ ಹಾಡುನ್ ಮ್ಹಜಾ ವಾಚುಂಕ್ ದಿಲ್ಲೊ, ತಾಂತ್ಲೊ ಏಕ್-ದೋನ್ ಕಾಣಿಯೊ ಹಾಂವೆಂ ಹೊಗ್ಡಾಯಿಲ್ಲೊ ಮ್ಹಳ್ಳೆಂ ಗುನ್ಯಾಂವ್ಕಾರಿ ಚಿಂತಪ್ ಮತಿಂತ್ ಆಸಾ. ಪುಣ್ ಉಪ್ರಾಂತ್ ಹಾಂವ್ ಪರ್ಗಾಂವಾಕ್ ಪಾವ್ಲೊಂ ದೆಕುನ್ ಆಮ್ಚೊ ಸಂಪರ್ಕ್ ತುಟ್ಲೊ.

ಅಜೀಕ್ ಚ್ಯಾರ್ ವರ್ಸಾಧಿಂ ವಾಟ್ಸಾಪ್ ಪಂಗಡಾಂತ್ ಆಮ್ಚ್ಯಾ ಕೊಂಕಣಿಚ್ಯಾ ವಿಂಚ್ಣಾರ್ ಕಾಣಿಯೆಗಾರಾಂಚಿಂ ಸೊಧ್ನಾಂ ಕರುಂಕ್ ಧರ್‌ಲ್ಲೆಂಚ್, ನಾನು ಮರೋಲ್, ಕಿಶೊ ಬಾರ್ಕುರ್ ಆನಿ ಹೆರಾಂಚ್ಯಾ ಮಜತೆನ್ ರೊನಾಲ್ಡ್ ಮೊಂತೇರೊ ಕಟ್ಟಾಡಿಚೊ ಸಂಪರಕ್ ಪರತ್ ಜಾಲೊ ಅನಿ ತಾಚ್ಯಾ ಮಟ್ವ್ಯಾ ಕಾಣಿಯಾಂಚೊ ಬೂಕ್ ಸಯ್ತ್ ಆದ್ಲೆವರ್ಸಾ ಪರ್ಗಟ್ ಜಾಲೊ. ಪುಣ್ ಸ್ವೀಫನ್ ಪಿಂಟೊಕ್ ಸೊಧ್ಚೆಂ ಕಾಮ್ ತಿತ್ಲೆಂ ಸಲೀಸಾಯೆಚೆಂ ನ್ಹಯ್. ಪುಣ್ ತಾಚೆಂ ಫರ್ ಕಂಯ್ ಮ್ಹಣುನ್ ಜಾಣಾಸ್‌ಲ್ಲಾನ್ ಏಕ್ ಪಾವ್ಟಿಂ ಗಾಂವಾಕ್ ಗೆಲ್ಲೆವೆಳಾರ್ ತಾಕಾ ಮೆಳುಂಕ್ ಮ್ಹಣುನ್ ಗೆಲ್ಲೆವೆಳಾರ್ ತೊ

ಕೊಂಕಣಿಥಂಯ್ ಇತ್ಲೊಯ್ ದುಕ್‌ಲ್ಲೊ ಮ್ಹಳ್ಯಾರ್ ಮ್ಹಜೆಲಾಗಿಂ ಉಲಂವ್ಕಾಯೀ ತಯಾರ್ ನಾ ಜಾಲೊ. ದೆಕುನ್ ಘರಾ ಆಯಿಲ್ಲೊ ಮ್ಹೂಕಾ 'ಭಿತರ್ ಯೇ' ಮ್ಹಣ್ಣೆಬದ್ಲಾಕ್ 'ಕಿತ್ಯಾಕ್ ಆಯ್ಲೊಯ್?' ಮ್ಹಣುನ್ ತಾಚ್ಯಾ ಘರ್ಚ್ಯಾ ಗೇಟೆಲಾಗಿಂಚ್ ಸವಾಲ್ ಕರ್ತಚ್, ಹಾಂವ್ ಮ್ಹಜೆಲಾಗಿಂ ಆಸ್‌ಲ್ಲೆ ಮ್ಹಜೆ ಥೊಡೆ ಬೂಕ್ ತಾಕಾ ದಿವುನ್ 'ತುಕಾ ಬೂಕ್ ದಿವ್ಯಾಂ ಮ್ಹಣುನ್ ಆಯ್ಲೊಂ'. ಇತ್ಲೆಂಚ್ ಸಾಂಗುನ್ ಹಾಂವ್ ಗೆಲ್ಲೊಂ.

ಹಾಂವ್ ಬೊಂಬೊಯ್ ಪಾವಜಯ್ ತರ್ ತಾಚೆಂ ಪೋನ್ ಆಯ್ಲೆಂ ಆನಿ ಹ್ಯಾ ಥೊಡ್ಯಾಚ್ ದಿಸಾಂನಿ ತಾಣೆಂ ಮ್ಹಜೊ ಬೂಕ್ ಪುರ್ತೊ ವಾಚುನ್ ಕಾಡ್‌ಲ್ಲೊ ಆನಿ ತಾಚೆ ವಿಚಾರ್ ಮ್ಹೂಕಾ ಕಳಯ್ತಾನಾ ಹಾಂವೆಂ ತಾಕಾ ಇತ್ಲೆಂಚ್ ಸಾಂಗ್ಲೆಂ; 'ತುಜೆ ವಿಚಾರ್ ಮ್ಹೂಕಾ ಬರವ್ನ್ ಧಾಡ್, ಹಾಂವ್ ತೆ ಪರ್ಗಟ್ತಾಂ', ಆನಿ ತಾಣೆಂ ಬರಯ್ಲೆಂ ಆನಿ ದುಸ್ರೆಪಾವ್ಣಿಂ ಹಾಂವ್ ತಾಕಾ ಮೆಳುಂಕ್ ಗೆಲ್ಲೆವೆಳಾರ್ ತಾಣೆಂ ಅಪ್ಲೆ ಅಕ್ಲಾಸ್ ಸಾಂಗುನ್ ಸೊಡ್ಲೆ. ಹಾಂವೆಂ ತಾಕಾ ಇತ್ಲೆಂಚ್ ಸಾಂಗ್ಲೆಂ; 'ತುಜ್ಯಾ ಪರಿಸ್ಥಿತೆನ್ ತುಜ್ಯಾ ಲಿಪ್ಣೆಕ್ ಮಾರಿನಾಶೆಂ ಚತ್ರಾಯ್ ಘೆ', ಆನಿ ತಾಣೆಂ ವೆಗಿಂಚ್ 'ಮಿಂಗು' ಮ್ಹಳ್ಳಿ ಏಕ್ ಕಾಣಿ ಬರವ್ನ್ ಸೊಡ್ಲಿ ಆನಿ ತಿ ಕಾಣಿ ಉಜ್ವಾಡ್ ಪತ್ರಾಚ್ಯಾ ಸಂಪಾದಕಾನ್ ಮಾಚೇತನ್ ಲೋಬೊನ್ ಪರ್ಗಟ್ಲಿ.

ಹಾಂವ್‌ಯೀ ಚಿಂತುಂಕ್ ಪಡ್ಲೊಂ, ಸ್ವೀಫನ್ ಪಿಂಟೊ ತಸಲೆ ಜಾಯ್ತೆ ತಾಲೆಂತ್‌ವಂತ್ ಕೊಂಕಣಿ ಬರವ್ಪಿ ಎಕಾ ಕಾಳಾರ್ ಬರವ್ನ್ ಆಸ್ಲೆ ಪುಣ್ ಆಜ್ ತೆ ನಾಂವ್ ನಾಸ್ತಾನಾ ಕಂಯ್ ಆಸಾತ್ ಮ್ಹಣುನ್ ಕೊಣಾಕ್‌ಚ್ ಖಬರ್ ನಾ, ತಾಂಚಿ ಕೊಣಾಕ್‌ಚ್ ಫಿಕ್‌ರ್ ನಾ. ಕಾಂಯ್ ಸ್ವೀಫನ್ ಗಲ್ವಾಂತ್ ಬರೆಂ ಕಾಮ್ ಕರ್ನ್ ಆಸ್ಲೊ ವಾ ತಾಚೆಲಾಗಿಂ ದುಡು ವಾ ಹೆರ್ ಕಸ್ಲೊಯ್ ಫಾಯ್ದೊ ಲಾಭ್ಲೊ ತರ್ ತಾಚೆಂ ಸಾಹಿತ್ಯ ಪರ್ಗಟುಂಕ್ ಸಂಪಾದಕಯೀ ಆಸ್ತೆ. ತರ್ ತ್ಯಾ ಸಂಪಾದಕಾಂಚ್ಯಾ ಮೆಳಿಂತ್ ಹಾಂವ್ ಕೊಣ್? ಮ್ಹಜೆಂ ಮ್ಹಳೆಂ ಪತ್ರಯೀ ನಾ, ಕಸ್ಲಿಚ್ ವರ್ಗಣಿ ಸಯ್ತ್ ಘೆವ್ನ್ ಹಾಂವ್ ಛಾಪಿನಾ, ಪುಣ್ ಸುರ್ವಾತ್ ಕರ್ತಾನಾಂಚ್ ಏಕ್ ಚಿಂತಪ್ ಸುಡಾಳ್ ಜಾವ್ನ್ ಚಿಂತ್ಲೆಂ ಜಾವ್ನಾಸಾ; 'ಹೆರಾಂಯ್ ಕರ್ತಾತ್ ಮ್ಹಣುನ್ ಹಾಂವೆಂ ಕರ್ಚೆಂ ನ್ಹಯ್, ಕಾಳೊಕಾಕ್ ದುಸ್ರೊಂಚೆಪ್ರಾಸ್ ವಾತ್ ಪೆಟಂವ್ಕ್ ಜಾಯ್' ಆನಿ ಹೆಚ್ ಚಿಂತ್ಪಾನ್ ಕೊಣೆಂ ಪರ್ಗಟಿಜಯ್ ಆಸ್ಲೊ, ಕಿತ್ಯಾಕ್ ಪರ್ಗಟುಂಕ್ ನಾ? ಮ್ಹಳೆಂ ಸವಾಲಾಂ ಕರ್ಚ್ಯಾ ಬದ್ಲಾಕ್ 'ಹಾಂವೆಂ ಕಿತ್ಯಾಕ್ ಪರ್ಗಟುಂಕ್ ನ್ಹಜೊ?'

ಪುಣ್ ದುರ್ಭಾಗ್‌ಪಣಾನ್ ಸ್ವೀಫನಾಚ್ಯೊ ಪರ್ಗಟ್‌ಲ್ಲಿ ಏಕ್ ಕಾಣಿ ಸಯ್ತ್ ತಾಚೆಲಾಗಿಂ ನಾಂತ್. ಪುಣ್ ಪಯ್ಲೆಂ ಪರ್ಗಟ್‌ಲ್ಲಾ ತಾಚ್ಯಾ ವಿಂಚ್ಣಾರ್ ಕಾಣಿಯಾಂಕ್ ಎಕ್ಪಾಂವ್ನ್ ಎಕಾ ಬುಕಾರುಪಾರ್ ಪರ್ಗಟ್ ಕರಿಜಯ್ ಮ್ಹಳೆಂ ಚಿಂತಪ್



ಮ್ಹಜ್ಯಾ ಮತಿಕ್ ಆಯಿಲ್ಲೆಂಚ್ ಹಾಂವೆಂ ತಾಕಾ ಸಾಂಗುನ್ ಸೊಡ್ಲೆಂ. ಪುಣ್ ತ್ಯೊ ಕಾಣಿಯೊ ಸೊಡ್ಲೆಂ ಕಾಮ್ ತಿತ್ತೆಂ ಸಲೀಸಾಯೆಚೆಂ ನ್ಹಯ್ ಆಸ್ಲೆಂ. ದೆಕುನ್ ಉಪ್ರಾಂತ್ ಕಾಂಯ್ ಪಾಂಚ್-ಸ ಮಯ್ನಾಂನಿ ಮ್ಹಾಕಾ ಸಂಧರ್ಭ್ ಮೆಳ್ತಾನಾ ಮಂಗ್ಳುರಾಕ್ ಆಯಿಲ್ಲೊಂಚ್ ಕೊಂಕಣಿ ಲೈಬ್ರರಿನಿ ಸೊಧುನ್ ಕಶ್ಯೊ ತರ್ಯೀ ತಾಚ್ಯೊ ವಿಂಚ್ಣಾರ್ ಕಾಣಿಯೊ ಎಕ್ಪಾಂಯ್ ಕೆಲ್ಯೊ ಮ್ಹಣ್ಣಚ್ ಇಲ್ಲೊ ಸುಶೆಗ್ ಲಾಭ್ಲೊ ಆನಿ ಖರೆಂಚ್ ಭಗ್ಲೆಂ 'ಹೆಂ ಮಿಸಾಂವ್ ಅಧುರೆಂಚ್ ಉಲ್ಲೆಂನಾ'

ಪುಣ್ ಹೊ ಬೂಕ್ ಪರ್ಗಟುಂಕ್ ಫಕತ್ ಸಿಂತಿಮೆಂತಾಂ ಮಾತ್ರ ನ್ಹಯ್, ಸ್ವೀಫನಾಚ್ಯೊ ಕಾಣಿಯೊ ಸಯ್ತ್ ಕಾರಣ್. ಅಪುರ್ಭಾಯೆಚ್ಯಾ ಭಾಶೆಚೊ ವ್ಹಾಳೊ ಸ್ವೀಫನಾಚ್ಯಾ ಕಾಣಿಯಾಂಚ್ಯಾ ಪಾಟಿಚೊ ಕಣೊ. ಸಾಮಾಜಿಕ್ ವಿಶಯ್ ಪುಣ್ ಚಡ್ ಕರುನ್ ಮನ್ಶಾ ಸಂಬಂಧ್, ಮನ್ಶಾ ಮೊಲಾಂ, ಮನೋ ವೈಗ್ಯಾನಿಕ್ ವಿಶಯ್, ಭೋವ್ ಸಂವೇದನ್‌ಶೀಳ್ ವಿಶಯ್ ತಾಚ್ಯಾ ಎಕೆಕಾ ಕಾಣಿಯಾಂನಿ ಮೆಳ್ತಾತ್.

ಮಾಡ್ತಿರ್, ದೊಳೆ, ಸ್ಪರ್ಧೊ, ಭರ್ವಶ್ಯಾಚೆಂ ಕೀರ್ಣ್, ಗುನ್ಯಾಂವ್ ನಾತ್‌ಲ್ಲಿ ಶಿಕ್ಷಾ ಕಾಣಿಯಾಂನಿ ಸ್ವೀಫನಾಚೆಂ ಸಂವೇದನ್ ಕಿತ್ಲ್ಯಾ ಗುಂಡಾಯೆಚೆಂ ಮ್ಹಳ್ಳೆಂ ಪಾರ್ಕುಂವ್ತಾ. ಆಪವ್ಣೆಂ, ಕ್ರಿಸ್ತಾಚೊ ಉಚ್ವಾಡ್, ಪ್ರಾಚಿತ್ ಕಾಣಿಯಾಂನಿ ಬರಯ್ಣಾರಾಚ್ಯಾ ಆಧ್ಯಾತ್ಮಿಕ್ ಚಿಂತ್ನಾಚಿ ಸಾಯ್ ನಿಶೆತಾ. ಪುಣ್ ಹ್ಯೊ ಧಾರ್ಮಿಕ್ ಚಿಂತ್ನಾಚ್ಯೊ ಕಾಣಿಯೊ ಜಾವ್ನ್ ಉರಾನಾಂತ್ ಬಗರ್ ಮುಕಾರ್ ವೆತಾತ್. ರಗ್ತಾಚೊ ವಾಸ್ ಕಾಣಿ ಆಯ್ಲ್ಯಾ ಕಾಳಾಕ್ ಪರ್ನಿ ದಿಸುಂಕ್ ಪುರೊ ಪುಣ್ ತ್ಯಾ ಕಾಳಾರ್ ಹೆಂ ಚಿಂತಪ್ ಸಹಜ್ ರಿತಿಚೆಂ. ಬಾಯ್ ಆನಿ ಮಿಂಗು ಕಾಣಿಯಾಂನಿ ಹ್ಯಾ ಸಂವೇದನಾಚಿ ಗುಂಡಾಯ್ ಪಾರ್ಕುಂಕ್ ಮೆಳ್ತಾ. 'ಕೊಂಬೊ ಆನಿ ಝುಜ್' ಕಾಣಿ ಸಾಹಿತಿಕ್ ಸ್ಪರ್ಧಾಂತ್ ಇನಾಮ್ ಆಪ್ಣಾಯಿಲ್ಲಿ ಕಾಣಿ. ಕಾಣಿಯೆಚೆಂ ಪಾಠ್‌ಭುಂಯ್ ಆನಿ ಸನ್ನಿವೇಶಾಂಕ್ ಹಾಂವ್ ಲಾಗ್ತಿಲ್ಯಾನ್ ಸಮ್ಜತಾಂ. ಸಾಮಾಜಿಕ್ ಘಟನಾಂಕ್ ಅಪುರ್ಭಾಯೆನ್ ಕಾಣಿಯೆಚ್ಯಾ ರುಪಾರ್ ಪಿಂತ್ರಾವ್ಣಿ ಕೆಲ್ಲಿ ದಿಸುನ್ ಯೆತಾ.

ಹ್ಯಾ ಜಮ್ಯಾಂತ್ಲೊ ಎಕೇಕ್ ಕಾಣಿಯೊ ವಾಚುನ್ ಗೆಲ್ಲೆಪರಿಂಚ್ ವೆವೆಗ್ಳ್ಯಾ ರಿತಿನಿ ಮತಿಂತ್ ಖಿಂಚ್ತಾತ್ ಆನಿ ಧೊಡ್ಯೊ ಧೊಸ್ತಾತ್.

ಕೊಂಕಣಿ ಕಾಣಿಯಾಂಕ್ ಬರೊ ಪುಡಾರ್ ಆಸಾ ವಾ ನಾ ಮ್ಹಳ್ಳೆಂ ವಾರ್ಜಿಕ್ ಹಾಂವ್ ಕರಿನಾ, ಪುಣ್ ಕೊಂಕಣಿ ಕಾಣಿಯಾಂಕ್ ಬರೆ ಆವ್ಕಾಸ್ ಜರೂರ್ ಆಸಾತ್ ಮ್ಹಳ್ಳೆಂ ಕಂಡಿತ್. ಚಡ್ ಕರುನ್ ಜಾಳಿಜಾಗ್ಯಾಂನಿ ಸಯ್ತ್ ಉತ್ತೀಮ್ ಕಾಣಿಯಾಂಕ್ ಪಾಟಿಂಬೊ ದಿಂವ್ಚ್ಯಾ ದಿಶೆನ್ ಆಮಿ ದಾಯ್ಜ್‌ಕೊಮ್ (2003 ಇಸ್ವೆಥಾವ್ನ್) ವೆವೆಗ್ಳ್ಯಾ ಕಾಣಿಯಾಂಚಿಂ ಅಂಕಣಾಂ ತಶೆಂಚ್ ಸಾಹಿತಿಕ್ ಸ್ಪರ್ಧೆ ಮಾಂಡುನ್ ಹಾಡ್ಲಾತ್.



ಸ್ವೀವನ್ ಪಿಂಟೊ, ಕುಂಟಲ್ವಾಡಿಚ್ಯೊ ಮೊಟೆಲ್ಲ್ಯೊ ಕಾಣ್‌ಯೊ

ಆತಾಂ ಪಾಟ್ಲ್ಯಾ ತೀನ್ ವರ್ಸಾಂ ಥಾವ್ನ್ ಪಯ್ಲಾರಿ.ಕೊಮ್‌ಚೆರ್ ಸಯ್ತ್ ರಾಶ್ಟ್ರೀಯ್ ಮಟ್ವಾರ್ ದ್ವಿ-ಲಿಪಿಚೆ ಸಾಹಿತಿಕ್ ಸ್ಪರ್ಧ್ಯಾಂನಿ ಸಯ್ತ್ ದರಬಸ್ತ್ ಆವ್ಕಾಸ್ ಆಸಾತ್.

'ಕೊಂಬೊ ಆನಿ ಝುಜ್' ಜಮೊ, ಕೊಂಕಣಿ ಕಾಣಿಯಾಂಚ್ಯಾ ಮೊಗಾರ್ ಲಾಸ್ತೆಲ್ಯಾಂಕ್ ವರ್ತಿ ದಾಧೊಸ್ಕಾಯ್ ದೀಂವ್ಕ್ ಸಕುಂದಿ ಮ್ಹಳ್ಳೆಚ್ ಮ್ಹಜೆ ಆಂವ್ಡೆ.

ವಲ್ಲಿ ಕ್ವಾಡ್ರಸ್, ಅಜೆಕಾರ್  
ಸಂಪಾದಕ್, ಪಯ್ಲಾರಿ.ಕೊಮ್

## ಕಾಳ್ಜಾಂತ್ಲಿಂ ಭಗ್ಣಾಂ ಉಮಾಳುನ್ ಯೆತಾನಾ

1978 ಇಸ್ವೆಂತ್ ಹಾಂವ್ ಫಕತ್ 12 ವರ್ಸಾಂಚೊ, 5ವೆ ಕ್ಲಾಶೆಂತ್ ಶಿಕ್ತಾಲೊಂ. ತ್ಯಾ ವೆಳಾರ್ ಬೊಂಬೊಯ್ ಥಾವ್ನ್ 'ಪಯ್ಲಾರಿ' ಹಫ್ತಾಳೆಂ ತಪ್ಪಾಲಾ ಮುಖಾಂತ್ ಆಮ್ಕೆರ್ ಯೆತಾಲೆಂ ಜಾಲ್ಲ್ಯಾನ್ ಲ್ಹಾನ್ ಪ್ರಾಯೆರ್‌ಚ್ ವಾಸ್ತಿ ಸವಯ್ ಮ್ಹಾಕಾ ಸುರು ಜಾಲಿ; ಜಾಂವ್ ಮಟ್ವೊ ತಶೆಂಚ್ ಲಾಂಬ್ ಕಾಣಿಯೊ, ಲೇಕನಾಂ, ಘಡಿತಾಂ ಆನಿ ಹೆರ್ ಬರ್ಪಾಂ ವಾಚುನ್ ಗೆಲ್ಲೆಪರಿಂಚ್ ಮ್ಹಜ್ಯಾಯ್ ಮತಿಂತ್ ಏಕ್ ಚಿಂತಪ್ ಉದೆಲೆಂ; ಹಾಂವೆಂಯ್ ಕಿತ್ಯಾಕ್ ಬರಂವ್ಕ್ ನ್ಹಜೊ?

ತವಳ್ ಭುರ್ಗಿ ಮತ್ ತರ್ಯೀ, ಅಪ್ಪಾನ್ಯೀ ಬರಯ್ವಯ್ ಮ್ಹಳ್ಳೆಂ ಚಿಂತಪ್ ಜಬ್ಬೊರ್ ಜಾವ್ನ್ ಆಯಿಲ್ಲೆಂಚ್ ಇಸ್ಕೂಲಾಚ್ಯಾ ಬುಕಾಂನಿ ಕಿತೆಂ-ಕಿತೆಂ ಮತಿಕ್ ಆಯಿಲ್ಲೆಂ ಗಿಚ್ಚುಂಕ್ ಧರ್ಲೆಂ. ಅಶೆಂ ಗಿಚ್ಚುನ್ ಗಿಚ್ಚುನ್ ಗೆಲ್ಲೆಪರಿಂಚ್ ಮ್ಹಜೆಭಿತರ್ಲೊ ಕಾಣಿಯೆಗಾರ್ ಭಾಯ್ರ್ ಆಯ್ಲೊಚ್. 1981 ಇಸ್ವೆಂತ್ ಹಾಂವ್ 8ವೆ ಕ್ಲಾಶೆಂತ್ ಶಿಕ್ತುನ್ ಆಸ್ಲೆವೆಳಾರ್ 'ನಿರ್ಭಾಗಿ ಆವಯ್' ಮ್ಹಳ್ಳಿ ಏಕ್ ಮಟ್ಟಿಕಾಣಿ ಬರವ್ನ್ 'ಪಯ್ಲಾರಿ' ಪತ್ರಾಚ್ಯಾ ಬೊಂಬೊಯ್ಚ್ಯಾ ಎಡೆಸಾಕ್ ಧಾಡುನ್ ದಿಲಿ, ಆನಿ ಥೊಡ್ಯಾಚ್ ಹಫ್ತಾಂನಿ ತಿ ಪಯ್ಲಾರಿಚೆರ್ ಪರ್ಗಟುನ್ ಆಯ್ಲಿ ಮ್ಹಣ್ತಾಚ್ ಮ್ಹಜ್ಯಾ ಹುಮೆದಿಕ್ ನವಿಂ ಪಾಕಾಂ ಲಾಗ್ಲಿಂ ಆನಿ ಎಕಾ ಪಾಟ್ಲ್ಯಾನ್ ಏಕ್ ಕಾಣಿ ಬರಂವ್ಪಿ ಪಿಸಾಯ್‌ಚ್ ಸುರು ಜಾಲಿ. ಕಾಂಯ್ ಶೆಂಭೊರಾಂವಯ್ ಮಟ್ವೊ ಕಾಣಿಯೊ, ತೀನ್ ಕಾದಂಬರಿ, ಆನಿ ಪನ್ನಾಸಾಂಚ್ಯಾಕೀ ಚಡಿತ್ ಲೇಕನಾಂ ಆನಿ ಕವಿತಾ ಬರವ್ನ್ 'ಪಯ್ಲಾರಿ', 'ರಾಕ್ಲೊ', 'ರೈಲೊ', 'ಮಿತ್ರ', 'ಕುರೊವ್', 'ಕಾಣಿಕ್', 'ಸೆವಕ್' ಆನಿ 'ಉದವ್' ಪತ್ರಾಂನಿ ಪರ್ಗಟ್ಲಿಂ. ಥೊಡ್ಯಾ ವರ್ಸಾಲುಪ್ರಾಂತ್ ಕಾರ್ಕಳ್ ವಾರಾಡ್ಯಾಂತ್ಲೆ ಹೆರ್ ಬರಯ್ಣಾರ್ ಸಯ್ತ್ ಮ್ಹಜೆಲಾಗಿಂ ಸಳಾವಳೆಕ್ ಆಯ್ಲೆ ತೆಂ ಕೊಂಕಣಿ ಸಾಹಿತ್ಯಾ ಮುಖಾಂತ್.

ಪುಣ್ ಕೊಂಕಣಿ ಕಾಣಿಯೊಚ್ ಮ್ಹಜೊ ಸಂಸಾರ್ ಕೆಲ್ಲ್ಯಾ ಹಾಂವೆಂ ಮ್ಹಜಿಂ ಪರ್ಗಟ್ಲಿಂ ಬರ್ಪಾಂ ಸಾಂಭಾಳುನ್ ದವರುಂಕ್ ಸಕ್ಲೊಂ ನಾ. ಕೊಂಕಣಿ ಸಾಹಿತ್ಯಾಚ್ ಮ್ಹಜೊ ಸಂಸಾರ್ ಕರುನ್ ಫಕತ್ ಬರಂವ್ಚೆಂ ಮಾತ್ರ ನ್ಹಯ್, ಕೊಂಕಣಿ ಪತ್ರಾಂಕ್ ವರ್ಗಣ್ಯೊ ಜಾಹಿರಾತಾಂ ಜಮಂವ್ಚೆಂ ಕಾಮ್ ಸಯ್ತ್ ಕೆಲೆಂ. ಅಶೆಂ ಎಕಾ ಪತ್ರಾಕ್ ವರ್ಗಣ್ಯೊ ಜಮಂವ್ಚ್ಯಾಕ್ ಸಗ್ಳೊ ವಾರಾಡೊ ಭಂವೊನ್ ಕಾಂಯ್ ಪಾಂಯ್ಕಾಂಚ್ಯಾಕೀ ಚಡ್ ವರ್ಗಣ್ಯೊ ಜಮೊ ಕೆಲ್ಯೊ. ಪುಣ್ ವರ್ಗಣೆಚೆ ಸಗ್ಳೆ ಪಯ್ಲೆ ಫೆವ್ನ್ ತ್ಯಾ ಸಂಪಾದಕಾನ್ ಅಪ್ಲೆಂ ಪತ್ರ್‌ಚ್ ವಿಕ್ಲೆಂ. ಹಾಂತುಂ ಹಾಂವ್ ಆರ್ಥಿಕ್ ರಿತಿನ್ ತಶೆಂಚ್ ಮಾನಸಿಕ್ ರಿತಿನ್ ಪುರ್ತೊ ಸಲ್ವೊನ್ ದೆಧೆಸ್ಪೊರ್ ಜಾವ್ನ್ ಕೊಂಕಣಿ ಬರವ್ನ್ ಆನಿ ಹಳ್ತಾರ್ ಕೊಂಕಣಿ ವಾಚಪ್ ಸಯ್ತ್ ಸೊಡುನ್ ಸೊಡ್ಲೆಂ.

ಸ್ವೀವನ್ ಪಿಂಟೊ, ಕುಂಟಲ್ಪಾಡಿಚ್ಯೊ ಮೊಟ್ಯೊ ಕಾಣ್‌ಯೊ

ಕಾಂಯ್ ಸುಮಾರ್ ವರ್ಸಾಂ ಉಪ್ರಾಂತ್ ಮ್ಹಜಾ ಮೆಳುಂಕ್ ಆಯಿಲ್ಲಾ ವಲ್ಲಿ ಕ್ವಡ್ರಸಾನ್ ತಾಚೆ ಪರ್ಗಟ್‌ಲ್ಲೆ ಥೊಡೆ ಕೊಂಕಣಿ ಬೂಕ್ ದೀವ್ನ್ ಮ್ಹಜಾ ಪರತ್ ಬರಂವ್ಕ್ ಹುಮೆದ್ ದಿವುನ್, ತೊ ಪಾಟಿಂ ಬೊಂಬೊಯ್ ಗೆಲ್ಲೊಚ್ ಪರತ್ ಪರತ್ ಹುಮೆದ್ ದಿಲ್ಲಿನಿಪ್ಪಿಂ ಏಕ್ ಮಟ್ಟಿಕಾಣಿ ಬರಂವ್ಕ್ ಸಾಧ್ಯ್ ಜಾಲೆಂ ಆನಿ 'ಮಿಂಗು' ಮ್ಹಳ್ಳಿ ಮಟ್ಟಿ ಕಥಾ 'ಉಜ್ವಾಡ್' ಪತ್ರಾಚೆರ್ ಆದ್ಲೆವರ್ಸಾ ಪರ್ಗಟ್ಲಿ

ಮ್ಹಜ್ಯೊ ಸಭಾರ್ ಮಟ್ವೊ ಕಾಣಿಯೊ ಪರ್ಗಟ್ ಜಾಲ್ಲೊ, ಥೊಡ್ಯೊ ಸಾಹಿತಿಕ್ ಸ್ಪರ್ಧ್ಯಾಂನಿ ಇನಾಮಾಂ ಆಪ್ಣಾಯಿಲ್ಲೊ ಕಾಣಿಯೊ. ಪುಣ್ ಮ್ಹಜೆಲಾಗಿಂ ತ್ಯೊ ಏಕ್‌ಯೀ ನಾಂತ್, ಪುಣ್ ಹಟಾನ್ ಮ್ಹಳ್ಳೆಪರಿಂ ವಲ್ಲಿ ಕ್ವಡ್ರಸಾನ್ ಬೊಂಬೊಯ್ ಥಾವ್ನ್ ಯೇವ್ನ್ ಮಂಗ್ಳುರ್‌ಚ್ಯಾ ಕೊಂಕಣಿ ಲೈಬ್ರೇರಿಂನಿ ಸಭಾರ್ ದಿಸಾಂಚಿಂ ಸೊಧ್ನಾಂ ಕರುನ್ ಎಕ್ದಾಂಯ್ ಕರುನ್ 'ಅಪುಣ್ ತ್ಯೊ ಎಕಾ ಬುಕಾರುಪಾರ್ ಪರ್ಗಟ್ಲಾಂ' ಮ್ಹಣ್ತಾನಾ ಎಕಾ ವಾಟೆನ್ ಸಂತೊಸ್ ಅನ್ಯೇಕಾ ವಾಟೆನ್ ದೂಕ್ ದೊನ್‌ಯೀ ಭಗ್ಲೆಂ. ಪುಣ್ ಮ್ಹಜ್ಯಾ ದುಕಾಂತ್‌ಯೀ ಸಂತೊಸ್‌ಚ್ ಆಸ್ಲೊ. ಆನಿ ಆಜ್ ಹೊ ಬೂಕ್ ತುಜ್ಯಾ ಹಾತಿಂ ಆಸಾ ತರ್ ತಾಚೆಂ ಪ್ರಮುಕ್ ಕಾರಣ್ ಪಯ್ಲಾರಿ.ಕೊಮ್‌ಚೊ ಸಂಪಾದಕ್ ವಲ್ಲಿ ಕ್ವಡ್ರಸ್ ಜಾವ್ನಾಸಾ.

ಮ್ಹಜ್ಯೊ ಚಡ್ತಾವ್ ಕಾಣಿಯೊ ಅಜೀಕ್ ತೀಸ್-ಪಾಂತೀಸ್ ವರ್ಸಾಧಿಂ ಬರಯಿಲ್ಲೊ ದೆಕುನ್ ತ್ಯೊ ಸಗ್ಳ್ಯೊ ಕಾಣಿಯೊ ಆಯ್ಲ್ಯಾ ಕಾಳಾಕ್ ಪ್ರಸ್ತುತ್ ಆಸ್ಲೊನಾಂತ್ ಮ್ಹಣುನ್ ತುಮ್ಕಾಂ ಭಗ್ಲೆಂ ತರ್ ಮ್ಹಜಾ ಮಾತೆಂ ಸುಧಾಸುರ್ನ್ ವ್ಹರಾತ್. ಹಾಂವ್ ಪ್ರೇತನ್ ಕರ್ತಾಂ, ಮ್ಹಜಿ ಚಿಂತ್ನಾಸಕತ್ ಸಕ್ತೆವಂತ್ ಆಸ್ತಾಸರ್ ಹಾಂವ್ ಕೊಂಕಣಿ ಬರಂವ್ಕ್.

ದೇವ್ ಬರೆಂ ಕರುಂ,

ಸ್ವೀಫನ್ ಪಿಂಟೊ, ಕುಂಟಲ್ಪಾಡಿ (Mob: 7259116047)

Pinto House, Kuntalpad, Karkala 574104, Udupi Taluk.



## ಕೊಂಬೊ ಆನಿ ಝುಜ್

ಇಂತು ಪೀಂತ್ ಮುಖ್‌ಕಮಳಾಚೆರ್ ವಿಂತಿಚಿ ಭಾಯಾ ಘೆವ್ನ್, ಉಜ್ವೊ ಹಾತ್ ತಕ್ಲೆಕ್ ಮಾರ್ನ್, ಪಾಯಾಂಚಿಂ ದೋನೀ ಧೊಂಪ್ರಾಂ ವಯ್ರ್ ದವರುನ್ ಘರ್ಜಾಚೊ ಸೊಪ್ಯಾರ್ ಬಸೊನ್ ಆಸ್‌ಲ್ಲೊ. ತಾಚೆಂ ತೆಂ ಮುಖ್-ಕಮಳ್ ದೆಖ್ತಾನಾಂಚ್ ಪಳಯ್ತೆಲ್ಯಾಂಕ್ ಭೊಗ್ತಾಲೆಂ ಕೀ ಕಿತೆಂ ಪುಣಿ ವಿಶೇಸ್ ಘಡ್ಲಾಂ ಮ್ಹಣ್!

ವ್ಹಯ್...! ವಿಶೇಸ್ ಘಡ್‌ಲ್ಲೆಂ...

ಆಪ್ಲೆಂ, ಆಪ್ಲ್ಯಾ ರಗ್ತಾಕ್ ಜಲ್ಮಲ್ಲ್ಯಾ ಭುರ್ಗ್ಯಾಂ ಪ್ರಾಸ್ ಚಡ್ ಕರ್ನ್, ಭೋವ್ ಮೊಗಾನ್ ಆನಿ ವಿಶೇಸ್ ಕೊಂಡಾಟ್ಯಾನ್ ಪೊಸುನ್ ಲ್ಹಾನ್-ವ್ಹಡ್ ಕೆಲ್ಲೊ, ಆಪ್ಲ್ಯಾ ಭೋವ್ ಮೊಗಾಚೊ, ಝುಜಾಚೊ ಕಾಟಾಕ್ ಬಾಂಧ್ಚೊ ಕೊಂಬೊ ಆದ್ಲ್ಯಾ ರಾತಿಂ ಚಿಂತಿನಾತ್‌ಲ್ಲೆಬರಿ ಎಕಾನೆಕಿ ಮಾಯಾಗ್ ಜಾಲ್ಲೊ.

ಇಂತು ಪಿಂತಾಚಾ ಜಿಣ್ಯೆಂತ್ ಆಜ್ ಮ್ಹಣಾಸರ್ ಘಡೊಂಕ್ ನಾತ್‌ಲ್ಲಾ ತಸಲೆಂ ಏಕ್ ವಿಶೇಸ್ ಘಡಿತ್ ಘಡ್‌ಲ್ಲೆಂ! ಅಶೆಂ ಜಾಯ್ತ್ ಮ್ಹಣ್ ತಾಣೆಂ ಸ್ವಪ್ನಾಂತ್ ಸಯ್ತ್ ಚಿಂತುಂಕ್ ನಾತ್‌ಲ್ಲೆಂ!

ಘರಾಚೆಂ ಹಿತಾಲ್ ಸೊಡ್ನ್ ಭಾಯ್ರ್ ವಚಾನಾತ್‌ಲ್ಲೊ ಇಂತು ಪಿಂತಾಚೊ ಕೊಂಬೊ ಚಡಾವತ್ ಬಾಂಧುನ್ ಘಾಲ್ಚೆಕಡೆನ್‌ಚ್ ಆಸ್ತಾಲೊ. ಕೊಂಬ್ಯಾಚ್ಯೊ ಆರಾಬಾಯೊ ಸೊಸುನ್ ನಿಮಾಣ್ ಆಯ್ಕೊನ್-ಆಯ್ಕೊನ್ ಕಾನ್ ಕೆಪ್ಪೆ ಜಾಲ್ಲ್ಯೆ ಬರಿ ಭೊಗ್ತಾನಾ ಸಾಂಜೆಚೊ ಮಾತ್ ಕೊಂಬ್ಯಾಚ್ಯಾ ಪಾಯಾಕ್ ಬಾಂಧ್‌ಲ್ಲೊ ಸುಂಬಾಚೊ ಕಟ್ ಸುಟಂವ್ಚೊ ಆಸ್‌ಲ್ಲೊ ಇಂತು ಪಿಂತಾನ್.

ತೆದಾಳಾ “ಕ್ಲೊ-ಕ್ಲೊ-ಕ್ಲೊ” ಕರ್ನ್ ಧಾಂವ್‌ಲ್ಲೊ ಕೊಂಬೊ ಏಕ್ ಪಾವ್ಪಿಂ ಸಗ್ಳೆಂ ಹಿತಾಲ್ ಭಡ್ ಭೊಂವೊನ್ ಥಂಯ್ ಮೆಳ್‌ಲ್ಲಾ ವಿಂಯ್ಚ್ಯಾಯ್ ಕೊಂಬ್ಯೆಚಿ ಪಾಟ್ ಆಂಬ್ಡುನ್ ಏಕ್ ಪಾವ್ಪಿಂ ವ್ಹಡ್ಲಾನ್ ತಾಳೊ ಕಾಡ್ನ್ ಕೆಂಕಾರೊನ್ ಮಾಗಿರ್ ಬಾಂಧುನ್ ಘಾಲ್ಚೊ ಸುವಾತೆರ್‌ಚ್ ಪಾಟಿಂ ಯೆತಾಲೊ.

ಪುಣ್...

ಕಾಲ್ಚೆ ರಾತಿಂ ಮಾತ್, ತಸೊ ಗೆಲ್ಲೊ ಕೊಂಬೊ ಪಾಟಿಂ ಯೆಂವ್ಕ್ ನಾತ್‌ಲ್ಲೊ!

ತರ್ ತೊ ಗೆಲೊ ವಿಂಯ್...? ವಿಂಯ್...? ಚಿಂತುನ್-ಚಿಂತುನ್ ತಕ್ಲೆ ಘಡೊಂಕ್ ಸುರು ಜಾಲ್ಲ್ಯಾ ಇಂತು ಪಿಂತಾಚಿ ದೀಪ್ವ್ ಕುಶಿಚ್ಯಾ ಹಿತ್ಲಾಂತ್ಲಾ ಅಂಬು ಕಾಮ್ಪಿಚಾ ಘರಾಚೆರ್ ಚರ್ಚಿ. ತಕ್ಲೆನ್ ತಾಚೊ ರಾಗ್ ತಕ್ಲೆಕ್ ಚಡ್ಲೊ! ಚಿಂತಿನಾತ್‌ಲ್ಲೆಬರಿಚ್ ಸವ್ಯಾಸ್ ದೋನೀ ಹಾತಾಂಚ್ಯೊ ಮುಟಿ ಅಂದಾಲ್ಚೊ! ದಾಂತ್ ಕಟ್ಟುಟೊಂಕ್ ಲಾಗ್! ದಾಡಾಮಾ ಆಡ್ಜಾಲಿಂ.

ಕಾರಣ್...?

ದೋನ್ ಕುಟ್ಮಾಂ ಮದ್ಲಿ ಸುಮಾರ್ ಆಟ್ ವರ್ಸಾಂ ಥಾವ್ನ್ ವಾಡೊನ್ ಆಯಿಲ್ಲಿ ದುಸ್ಮಾನ್ಕಾಯ್!

ವ್ಹಯ್!

ಹಿ ದುಸ್ಮಾನ್ಕಾಯ್ ತವಳ್ತೆವಳ್ ವರ್ಮಾಧೆಂ ಸಬಾರ್ ಪಾವ್ಲಿಂ ಪರತ್-ಪರತ್ ಹುಸ್ಕೆತಾಲಿ. ಭೋವ್ ಲ್ಹಾನ್ ಲ್ಹಾನ್ ಚಿಲ್ಲರ್ ಸಂಗಿಂ ಖಾತಿರ್ ಸಯ್ತ್ ಝುಜ್-ಝುಗ್ಲೆಂ ಮಾರ್-ಫಾರ್-ಲಡಾಯ್!

ಅಂಬು ಕಾಮ್ಲಿಗಲಿ ಗಾಯ್ ಇಂತ್ರಪಿಂತಾಗೆಲ್ಯಾ ಹಿತ್ಲಾಂತ್ ಚರೊನ್ ಆಸ್‌ಲ್ಲ್ಯಾ ವೆಳಾರ್ ಕೊಯ್ತೆಚ್ಯಾ ಮಾರಾನ್ ಗಾಯ್ಲೆ ಪಾಯ್ ಮೊಡ್ತಾಲೊ. ಅಂಬು ಕಾಮ್ಲಿಗಲ್ಯಾ ಹಿತ್ಲಾಕ್ ಗೆಲ್ಲಿಂ ಇಂತ್ರ ಪಿಂತಾಗೆಲಿಂ ಕುಂಕ್ಡಾಂ ಮಾಯಾಗ್ ಜಾತಾಲಿಂ. ಥೊಡೆ ಪಾವ್ಲಿಂ ರಾತಿಚೆಂ ಚಿಂತಿನಾತ್‌ಲ್ಲೆಬರಿ ಕಾಮ್ಲಿಗಲ್ಯಾ ಘರಾಚೆ ನಳೆ ಪಿಟೊ ಜಾತಾಲೆ ತರ್... ಪಿಂತಾಗೆಲ್ಯಾ ಜನೆಲಾಂಚೆ ಆರ್ಸೆ ಘುಟಾಲೆ! ಥೊಡ್ಯಾ ರಾತಿಂ ಕಾಮ್ಲಿಗಲ್ಯಾ ಹಿತ್ಲಾಂತ್ಲೆ ಘಡಾಯ್ ಚೊರಿ ಜಾಲ್ಯಾರ್.. ಪಿಂತಾಗೆಲ್ಯಾ ಹಿತ್ಲಾಂತ್ಲೆ ಕೆಂಳ್ಚೆಚ್ ಹುಮ್ಮುನ್ ವೆತಾಲೆ!

ವಿಶೇಸ್ ಕಿತೆಂಗೀ ಮ್ಹಳ್ಯಾರ್...ದೊನೀ ಕುಟ್ಮಾಂತ್ಲಿ ಮನ್ಶಾಂ ಎಕಾಮೆಕಾಚ್ಯಾ ಮುಖಮಳಾಕ್ ದೆಖೊಂಕ್ ಭಿಯೆತಾಲಿಂ!

ಮಣ್ ಲಡಾಯ್ ಕರ್ಚ್ಯಾ ಸಂದರ್ಭಾರ್ ಮಾತ್ ಉಲಯ್ನಾಸ್ತಾಂ ರಾವೊಂಕ್ ಅಸಾಧ್ಯ್ ಮ್ಹಣ್ ದಿಸ್ತಾನಾ ಗಾಳಿ-ಶಿರಾಪ್ ಫಾಲ್ಚ್ಯಾ ಖಾತಿರ್ ದೊನೀ ಪಾಡ್ತಿಂಚ್ಯಾ ತೊಂಡಾಂತ್ಲ್ಯಾನ್ ಚಿಂತಿನಾತ್‌ಲ್ಯಾಬರಿ ಉತ್ರಾಂ ಉಸಾಳ್ತಾಲಿಂ. ಕಿತೆಂಚ್ ಉಲಯ್ನಾಸ್ತಾಂ ಲಡಾಯ್ ಕರುಂಕ್ ಜಾತಾವೆ? ಲಡಾಯ್ ಕರ್ಚೆ ಖಾತಿರ್ ಮಣಿ ಉಲಯ್ವಾಯಿಚ್ ಪಡ್ತಾಲೆಂ!

ಅಂಬು ಕಾಮ್ಲಿಚಾ ಹಿತ್ಲಾಕ್‌ಚ್ ದಾಂತ್ ಖಿರ್ಲಿವ್ನ್ ಗಿಳುಂಕ್ ಯೆಂವ್ಚ್ಯಾ ರಿತಿರ್ ಪಳವ್ನ್ ಆಸ್‌ಲ್ಲ್ಯಾ ಇಂತ್ರ ಪಿಂತಾಚೆ ದೊಳೆ ಉಜೊ ವೊಂಕ್ತಾಲೆಂ!!

ಆದ್ಲ್ಯಾ ರಾತಿಂ ಬಾಯ್ಲೆನ್ ಸಾಂಗ್‌ಲ್ಲ್ಯಾ ಉತ್ರಾಂಚೊ ಉಗ್ಡಾಸ್ ಕಿತ್ಲೊ ನಾಕಾ-ನಾಕಾ ಮ್ಹಳ್ಯಾರೀ ಇಂತ್ರ ಪಿಂತಾಚ್ಯಾ ಮತಿ-ಪಡ್ವಾರ್ ಉದೆವ್ನ್ ಆಯ್ಲೊ.

“ತ್ಯಾಚ್ ಬೇ..ಶಾಚಿಂ ಕಾಮಾಂ ಸಾಯ್ಬಾ ತಿಂ! ತುಂ ಕಿತೆಂ ಮ್ಹಣ್ತಾಯ್. ನಾ ತರ್.. ಸಗ್ಳ್ಯಾ ಗಾಂವ್ಚಾ ಲೊಕಾಕ್ ಆಮ್ಚ್ಯಾ ಕೊಂಬ್ಯಾಚೆರ್‌ಚ್ ದೀಷ್ಟ್ ಆಸಾ ಮ್ಹಣ್ ತೊ ಹಡ್ಬೊ ಜಣಾ! ಆಮ್ಚ್ಯಾ ಕೊಂಬ್ಯಾಕ್ ತಾಣೆಂಚ್ ಭೊಖಾಯ್ಲಾ...!!”

ತಿಂ ಉತ್ರಾಂ ನಿಯಾಳ್ತಾನಾ ಇಂತ್ರ ಪಿಂತಾಕ್ ಬಾಯ್ಲೆನ್ ಸಾಂಗ್ಚ್ಯಾ ಉತ್ರಾಂನಿ ಸತ್ ಆಸಾ ಮ್ಹಣ್ ಭೊಗ್ಲೆಂ.

ನಾ ತರ್, ತಾಂಬ್ಲೊ ಮಿಶ್ರಿತ್ ಭಾಂಗ್ರಾ ರಂಗಾಚೊ ಇಂತ್ರ ಪಿಂತಾಚೊ ರೊಸಾಳ್-ಮಾಸಾಳ್ ಘುಡ್ಪುಡಿತ್ ಕೊಂಬೊ ‘ಕಡ್ಲಾ’ ಕೊಂಬ್ಯಾ-ಕಾಟಾಕ್ ಝುಜೊಂಕ್ ವ್ಹೆಲ್ಲ್ಯಾ ವೆಳಾರ್ ಸರ್ವ್ ಝುಜಾರಿ ಕೊಂಬ್ಯಾಂಚ್ಯಾ ದಾತಾರಾಂಚಿ ದೀಷ್ಟ್ ಇಂತ್ರ

ಪಿಂತಾಚ್ಯಾ 'ಕಡ್ಲಾ'ಚೆರ್‌ಚ್ ಖಿಂಚ್ತಾಲಿ. ತ್ಯಾ ಸಕ್ಕಡ್ ನ್ಹಯ್ ತರೀ, ಥೊಡ್ಯಾ ಪುಣ್‌ಯಿ ದಿಷ್ಟಿಂನಿ ಮೊಸ್ತಾಚಿ ದಾವ್ ಶಿಜ್ತಾಲಿ. ಥೊಡ್ಯಾ ದಿಷ್ಟಿಂನಿ ಆಬ್ಲೆಸ್ ಆಸ್ತಾಲೊ.

ಕಾರಣ್...?

'ಕಡ್ಲಾ' ಕೊಂಬ್ಯಾಚಿ ಸೊಭಾಯ್ ಮಾತ್ ನ್ಹಯ್, ಕಾಟಾಂತ್ ಝುಜ್ವಾ ಸರ್ವ್ ಕೊಂಬ್ಯಾಂ ಪ್ರಾಸ್ ಬಲಿಷ್ಟ್, ಫಟ್-ಮುಟ್ ಕೊಂಬೊ ಇಂತ್ರು ಪಿಂತಾಚೊ 'ಕಡ್ಲಾ' ಮ್ಹಣ್ಣಾಚ್ ರುಜ್ವಾತ್ ಜಾವ್ನ್, ಝುಜೊಂಕ್ ಸುರು ಕೆಲ್ಲ್ಯಾ ಪಯ್ಲ್ಯಾ ಝುಜಾ ಥಾವ್ನ್ ಧರುನ್, ಎದೊಳ್ ಪರ್ಯಾಂತ್ ಜಾಲ್ಲ್ಯಾ ಸರ್ವ್ ಝುಜಾಂನಿ 'ಕಡ್ಲಾ' ಜಿಕ್‌ಲ್ಲೊ ಶಿವಾಯ್ ಕೆದಿಂಕ್‌ಚ್ ಸಲ್ವೊಂಕ್ ನಾತ್‌ಲ್ಲೊ!

ಎದೊಳ್ ಮ್ಹಣಾಸರ್ ಕಸಲೆಂಚ್ ಅನಾಹುತ್ 'ಕಡ್ಲಾ'ಕ್ ಯೇಂವ್ಕ್ ನಾತ್‌ಲ್ಲೆಂ ತರ್... ಆತಾಂ, ಕಾಲ್ಚಿ ರಾತಿ 'ಕಡ್ಲಾ' ಎಕಾಚ್ಪಾಣೆ ಉಟಾ ಉಟಿಂ ನಪಂಯ್ಚ್ ಜಾಯ್ತಾಯ್ ತರ್...!?

ಹಾಂತುಂ ಖಂಡಿತ್ ಜಾವ್ನ್ ಅಂಬುಕಾಮ್ಪಿಚೊ ಹಾತ್ ಆಸಾ...!! ಹೆಂ ತಾಚೆಂಚ್ ಕಾಮ್ ಕಿತ್ಯಾಕ್ ಜಾಂವ್ಕ್ ನಜೊ!?

ಇಂತ್ರು ಪಿಂತಾಚಿ ಮತ್ ಲೇಖ್ ಘಾಲಿಲಾಗ್ಲಿ. ತಾಚ್ಯಾ ದೊಳ್ಯಾ ಮುಖಾರ್.. ಅಂಬುಕಾಮ್ಪಿನ್ 'ಕಡ್ಲಾ'ಕ್ ಧರ್ನ್, ಮಾಸ್ ಖಾಂವ್ಚಿ ಖಾತಿರ್ ತಾಚಿ ಗೊಮ್ಮಿ ಧಾರೆಚ್ಯಾ ಕೊಯ್ತಾನ್ ಲುಂವ್ಚೆಂ ದೃಶ್ಯ... ಆಪ್ಲೊ ಪ್ರಾಣ್ ತುಟೊನ್ ವೆಚ್ಯಾ ಕರಾಳ್ ಸಂದರ್ಭಾರ್ 'ಕಡ್ಲಾ'ಚಾ ತೊಂಡಾಂತ್ಲಾನ್ ಭಾಯ್ರ್ ಸರ್ಟೊ ತೊ ಕಾಳಿಜ್ ಕಡಂವ್ಚಿ ತಸಲೊ ಆರ್ತ್‌ನಾದ್...! ತಕ್ಲೆ ಥಾವ್ನ್ ವಿಂಗಡ್ ಜಾಲ್ಲಿ 'ಕಡ್ಲಾ'ಚಿ ಅರ್ಧೊ ಜೀವ್ ಜಾಲ್ಲಿ ಕೂಡ್ ದಡ್ಬಡ್ಬೆಂ ಆಂಗ್ ಶಿರ್ಶಿರಾಂವ್ಚೆಂ ಭಯಾನಕ್ ದೃಶ್ಯ...! ಲುಂವೊನ್ ಗೆಲ್ಲ್ಯಾ 'ಕಡ್ಲಾ'ಚಾ ಅರ್ಧ್ಯಾ ಗೊಮ್ಮೆಂತ್ಲಾನ್ ವಾಳ್ಚೆಂ ಜಿವೆಂ-ಜಿವೆಂ ರಗ್ತಾಚೆಂ ವ್ಹಾಳ್...! ವ್ಹಯ್...!

ಇಂತ್ರು ಪಿಂತಾಚ್ಯಾ ದೊಳ್ಯಾ ಮುಖಾರ್ ಹಿಂ ಸರ್ವ್ ದೃಶ್ಯಾಂ ಘುಂವ್‌ಲ್ಲಾಬರಿ ಭಗ್ತಾನಾ, ಕಾಂಯ್ ಸೊಸುಂಕ್ ತಾಂಕಾಂನಾಸ್ತಾಂ ತಾಣೆಂ ದೊಳೆ ಧಾಂವ್ಲೆ.

\*\*\*

ಝುಜ್ ಸುರು ಜಾಲ್ಲೆಂ! ನ್ಹಯ್ ಕೊಂಬ್ಯಾಂಚೆಂ ಬಗರ್ ದೋಗ್ ಸೆಜಾರ್ಯಾಂಚೆಂ!

ಮನ್ಶಾಂಚೆಂ ಝುಜ್...! ದುಸ್ಮಾನ್ಕಾಯೆಂತ್ ಜಿಯೆವ್ನ್, ತವಳ್ ತವಳ್ ಝುಜೊನ್ ಆಸ್ಚ್ಯಾ ದೋನ್ ಕುಟ್ಮಾಂ ಮಧೆಂ ಆತಾಂ ಪರತ್ ಝುಜ್ ಸುರು ಜಾಲ್ಲೆಂ!

ಕೊಂಬ್ಯಾಚೆಂ ನೀಬ್ ಘೆವ್ನ್ ತ್ಯಾ ಸಾಂಜೆಚ್ಯಾ ವೆಳಾ ಇಂತ್ರು ಪಿಂತಾನ್ ಹ್ಯಾ ಝುಜಾಕ್ ಸುರ್ವಾತ್ ಕೆಲ್ಲಿ.

ಎಕಾ 'ಝುಜಾಚಾ ಕೊಂಬ್ಯಾ ಖಾತಿರ್' ಸುರು ಜಾಲ್ಲೆಂ. 'ಮನ್ಶಾಂಚೆಂ ಝುಜ್' ಉತ್ರಾಕ್ ಉತರ್ ಮೆಳೊನ್ ವಾಡೊನ್ ಯೆತಾನಾ... ಕ್ರಮೇಣ್ ಹಾತಾಂತ್ ದಾಂಡೆ



ತೊಣ್ಣೆ ಉದೆವ್ನ್ ಅತಿರೇಕಾಕ್ ಚಡ್ಲೆಂ! ಆವ್ರಾಚೆಂ ವ್ಹಾಳೊನ್ ಆಯಿಲ್ಲೆ ಉದಕ್ ನ್ಹಂಯ್ತ ಭರೊನ್ ವೊವೊಂವ್ಚ್ಯಾಬರಿ... ಮಾಗಿರೀ-ಮಾಗಿರೀ ಯೇವ್ನ್ ಭರ್ಲೆಂ ಬರಿ...!

ಆಮಾಸೆಚಾ ಕಾಳ್ಜ್ಯಾ ರಾತಿಂ ನೀರವ್ ಶಾಂತ್-ಪ್ರಶಾಂತ್ ವಾತಾವರಣ್ ಭೃಷ್ಟನ್ ಇಂತ್ರ ಪೀಂತ್ ಆನಿ ಆಂಬುಕಾಮಿ. ದೊಗಾಂತ್ಲೊ ಬಾಯ್ಲೊ ಭುರ್ಗಿಂ ಸಾಂಗಾತಾ ಮೆಳೊನ್ ಝಗಡ್ತಾಲಿಂ...!

ಬಾಪಯ್ಣಿಂ, ಆಚ್ಯಾಂಚಿಂ, ಪೊಣ್ಣಾಂಚಿಂ, ಸಂತಾನ್ ಕುಟ್ಮಾಂತ್ಲ್ಯಾಂಚಿಂ... ಜೀವ್ ಆಸ್ಲಲ್ಯಾಂಚಿಂ ಮೆಲ್ಲ್ಯಾಂಚಿಂ ಸಮೇಸ್ತಾಂಚಿಂ ನಾಂವಾಂ ಗಾಳಿ ಶಿರಾಪ್ ಪೊಜ್ಡ್ಯಾ ಉತ್ರಾಂಚಿ ಲದಿನ್‌ಂಚ್ ಎಕಾಮೆಕಾಚ್ಯಾ ತೊಂಡಾಂತ್ಲ್ಯಾನ್ ವ್ಹಾಳ್ತಾಲಿ!

ವೊರಾಂ ಮಧ್ಯಾನ್ ರಾತಿಚಿಂ ಬಾರಾಂ ಉತರ್ಲೆಲಿಂ ತರೀ.. ಝುಜ್ ಥಾಂಬೊಂಕ್ ನಾತ್ಲೆಂ.

ರಾತಿಚಿ ಮೌನತಾ ಶಿಂದುನ್ ವ್ಹಡ್ಲ್ಯಾನ್ ಕಿಂಕ್ರಾಟ್ಯೊ ಬೊಬೊ ರಡ್ಲೆ ರುದಾನ್ ಆಯ್ಕೊಂಕ್ ಲಾಗ್ಲೆಂ! ಎಕಾಮೆಕಾಚ್ಯಾ ರಗ್ತಾಕ್ ತಾನೆಲ್ಲಿಂ, ದುಸ್ಮಾನ್ಯಾಯೆಂತ್, ಫಾರಿಕ್ಪಣಾಚ್ಯಾ ಹಗ್ಯಾಂತ್, ಮೊಸ್ತಾಚ್ಯಾ ದಾವೆಂತ್ ಜಿದ್ನ್ ಹಂಕಾರ್ ಸರ್ವ್ ಸಾಂಗಾತಾ ಭರ್ಸುನ್ ದೋನ್ ಕುಟ್ಮಾಂ ಝುಜ್ತಾಲಿಂ... ಝುಜ್ತಾಲಿಂ... ಆನಿ ಝುಜೊನ್‌ಂಚ್ ಆಸ್ಲೆಂ...!

\*\*\*

ಅಂಬು ಕಾಮಿಗೇಲ್ಯಾ ಗೊಟ್ಯಾಂತ್ ಗೊರ್ವಾಂ ದಡ್ಲಡ್ತಾಲಿಂ...! ಕಾರಣ್...!?

ತಾಂಕಾಂ ಉಜ್ಯಾನ್ ಗ್ರಾಸಿಲ್ಲೆಂ...!!

ಹೆಣೆಂ 'ಮನ್ಶಾಂಚಿಂ ಝುಜ್' ಚಲೊನ್ ಆಸ್ತಾನಾ.. ತೆಣೆಂ ಕಾಮಿಗೇಲ್ಯಾ ಗೊಟ್ಯಾಕ್ ಆನಿ ತಾಂತುಂ ಬಾಂಧುನ್ ಘಾಲ್ಲ್ಯಾ ಗೊರ್ವಾಂಕ್ 'ಉಜ್ಯಾಚಿಂ ಝುಜ್' ಸುರು ಜಾಲ್ಲೆಂ!

ಕಾಮಿಗೇಲ್ಯಾ ಗೊಟ್ಯಾಂತ್ ಬಾಂಧುನ್ ಘಾಲ್ಲ್ಯೊ ಚಾರ್ ಜರ್ಸಿ ಗಾಯೊ ಉಜ್ಯಾಚೊ ಹುಲೊಪ್, ದಾವ್ ಸೊಸುಂಕ್ ತಾಂಕಾನಾಸ್ತಾಂ ಬಾಂಧುನ್ ಘಾಲ್ಲ್ಯೊ ಕಡೆನ್‌ಚ್ ದಡ್ಲಡ್ತಾಲೊ... ಹುಳ್ಳುಳ್ತಾಲೊ... ವಳ್ಳುಳ್ತಾಲೊ... ಪೂಣ್ ತಾಂಕಾಂ ಬಚಾವ್ ಕರ್ತಲಿಂ ಕೊಣ್‌ಂಚ್ ನಾತ್ಲಿಂ.

ಆನಿ... ಅಬೈ...!

ಗೊಟ್ಯಾಂತ್ಲೊ ಉಜೊ, ಗೊಟ್ಯಾಲಾಗಿಂಚ್ ಆಸ್ಚ್ಯಾ ಕಾಮಿಗೇಲ್ಯಾ ಘರಾಕ್ಯಾ ವಿಸ್ತಾರ್‌ಲ್ಲೊ!

ವೊರಾಂ ಫಾಂತ್ಯಾಚಿಂ ಸಾಡೆ ಚಾರ್...

ಕಾಮಿಗೇಲ್ಯಾ ಘರಾ ಮುಖಾರ್ ಲೋಕ್ ಜಮ್‌ಲ್ಲೊ. ಗಲಾಟೊ ವಾಡ್‌ಲ್ಲೊ..

ಉಜೊ ಪಾಲ್ವಂವ್ಚೆಂ ಪ್ರಯತ್ನ ಚಲೊನ್‌ಂಚ್ ಆಸ್ಲೆಂ...

ಮಣ್...!? ಹ್ಯಾ ಉಜ್ಯಾನ್‌ಯಿ ಫಾರಿಕ್ಪಣ್ ಘೆತ್‌ಲ್ಲೆಂ...? ಇಂತ್ರಾ ಪಿಂತಾಚೆಂ ಘರ್ ಗೊಬರ್ ಜಾಲ್ಲೆಂ.

\*\*\*

ಝುಜ್ ಥಾಂಬ್‌ಲ್ಲೆಂ...!

ಸರ್ವ್ ಶಾಂತ್ ಥಂಡ್ ಜಾಲ್ಲೆಂ...!!!

ತವಳ್ ರಾಶ್‌ಯಿ ಫಾಲೆಂ ಜಾಲ್ಲೆಂ.

ಅಂಬುಕಾಮ್ನಿಚೆಂ ಆನಿ ಇಂತ್ರಾ ಪಿಂತಾಚೆಂ ದೊಗಾಂಯ್ಚಿಂ ಘರಾ ಉಜ್ಯಾಂತ್ ಹುಲ್ಪೊನ್ ಆಪ್ಲೊ ಕಾಳೊ ಜಾಲ್ಲ್ಯೊ ವೊಣಿ ಘೆವ್ನ್ ಹ್ಯಾ ಝುಜಾಕ್ ರುಜ್ವಾತ್ ಜಾವ್ನ್ 'ಝುಜಾಚೆಂ ಅವಶೇಷಾಂ' ಜಾವ್ನ್ ರಾವ್‌ಲ್ಲೆಂ...!

ತಾಚಾಕೀ ವಿಶೇಷ್ ಘಡ್‌ಲ್ಲೆಂ...!

ಝುಜಾಚೊ ಪರಿಣಾಮ್ ಜಾವ್ನ್ ಸುಖ್ಯಾ ಧರ್ಣಿರ್ ಮನ್ಯಾಚೆಂ ಜಿವೆಂ-ಜಿವೆಂ ರಗತ್ ವ್ಹಳ್‌ಲ್ಲೆಂ.

ತಾಚಾಕೀ ಆನಿಕ್‌ಯಿ ವಿಶೇಷ್ ಮ್ಹಳ್ಯಾರ್... ಝುಜಾಂತ್ ಅಂಬುಕಾಮ್ನಿಚೆಂ ಆನಿ ಇಂತ್ರಾ ಪಿಂತಾಚೆಂ ಅಂತ್ಯ್ ಜಾಲಾಂ ಮ್ಹಳ್ಯಾಕ್ ರುಜ್ವಾತ್ ಜಾವ್ನ್ ದೊಗಾಂಯ್ಚೊ ಜೀವ್ ನಾತ್‌ಲ್ಲೊ ನಿರ್ಜೀವ್ ಕುಡಿ ಮೊಡಿಂ ಜಾವ್ನ್ ಪಡ್‌ಲ್ಲೊ!!

ಸರ್ಕಾರಾಚೆಂ ಕಾನೂನ್ ಜಾಗೃತ್ ಜಾಲ್ಲೆಂ. ಝುಜ್ ಜಾಲ್ಲ್ಯಾ ಸುವಾತೆರ್ ಪೊಲಿಸ್ ಜೀಪ್ ಯೇವ್ನ್ ಥಾಂಬ್‌ಲ್ಲೆಂ, ಪೊಲಿಸ್ ಅಧಿಕಾರಿ ಆಪ್ಲೆಂ ಕಾಮ್ ಕರ್ತಾಲೊ.

“ಕ್ಲೊ-ಕ್ಲೊ-ಕ್ಲೊ-ಕ್ಲೊ-ಕ್ಲೊ”

ದೋನ್ ದಿಸಾಂ ಆದಿಂ ಮಾಯಾಗ್ ಜಾಲ್ಲ್ಯೊ ಇಂತ್ರಾ ಪಿಂತಾಚೊ 'ಕಡ್ಲಾ' ಕೊಂಬೊ ಆಪ್ಲೆಂ ಶೆಂಕಾರೆಂ ಫುಲಯಿತ್ತ್ ಆಪ್ಲ್ಯಾ ಸಾಂಗಾತಿಣ್ ಕೊಂಬ್ಯೆ ಸಂಗಿಂ ಧಾಂವೊನ್ ಆಯ್ಲೊ ಆನಿ... ಆಪ್ಲ್ಯಾ ಖಾತಿರ್ ಝುಜೊನ್ ಆಪ್ಲೊ ಜೀವ್‌ಚ್ ಹೊಗ್ಡಾಯಿಲ್ಲ್ಯಾ, ಆಪ್ಲ್ಯಾ ಧನ್ಯಾಚಾ ನಿರ್ಜೀವ್ ಕುಡಿಚೆರ್ ಏಕ್ ದೀಷ್ಟ್ ಚರವ್ನ್ ತ್ಯಾ ಕುಡಿ ಭಂವ್ತಿಂ ಏಕ್ ಭೊಂವಾಡೊ ಕಾಡಿಲಾಗ್ಲೊ!

\*\*\* 000 \*\*\*

## ಮಾಡ್ರಿರ್

1

ಕಾಲ್ ಆಯಿಲ್ಲೆ ತೆ... ತೊಂಡಾಕ್ ಆಯಿಲ್ಲಾ ವಾಯ್ ಉತ್ರಾಂಚ್ಯೊ ಬುರ್ರೊ  
ಗಾಳಿ ಯೆಟುನ್... ಜಿವೆಶಿ ಮಾರ್ತಲ್ಯಾಂವ್... ತುಮ್ಚೆಂ ಭಿಂ ಸಯ್ತ್ ನಾಸ್  
ಕರ್ತಲ್ಯಾಂವ್... ಇತ್ಯಾದಿ ಉತ್ರಾಂನಿ ಧಮ್ಕಿ ದೀವ್ನ್, ಭೆಶ್ಪಾವ್ನ್ ಗೆಲ್ಲೆ!

ಫಾದರ್ ಪಿಕಾರ್ಡೊ ಆಪ್ಲ್ಯಾ ಕುಡಾಂತ್ ಬಸೊನ್ ತಾಂಚಿಂ ಉತ್ರಾಂ  
ನಿಯಾಳ್ತಾಲೊ...

“ತುಮ್ಚೆಂ ಇಸ್ಕೊಲ್ ಬರ್ಯಾನ್ ಧಾಂಪಿಜೆ... ನಾ ತರ್... ಇಸ್ಕೊಲ್ ಆಮಿ ಹುಲ್ವಾವ್ನ್  
ಗೊಬೊರ್ ಕರ್ತಲ್ಯಾಂವ್... ತುಮ್ಚಿ ಇಗರ್ಜ್ ಧರ್ಲಿ ಸಮಾ ಕರ್ತಲ್ಯಾಂವ್.. ತುಮ್ಕಾಂ ಜಿವೆಶಿ  
ಮಾರ್ತಲ್ಯಾಂವ್... ಜಿವೆಂ-ಜಿವೆಂಚ್ ಹುಲ್ವಯ್ತಲ್ಯಾಂವ್...!!!”

ತಕ್ಲೆರ್ ತಾಂಚ್ಯಾ ದೆಂವ್ಚಾರ್ ನ್ಹಯ್, ಖಂಡಿತ್ ಜಾವ್ನ್ ಲುಸಿಫರ್‌ಚ್ ಬಸ್‌ಲ್ಲೊ  
ಜಾಯ್! ಕಿತ್ಯಾಕ್, ತಿಂ ಉತ್ರಾಂ ಉಲಯ್ತಾನಾ ತೆ ರಾಗಾನ್ ಕಾಂಪ್ತಾಲೆ...!! ಉಸ್ವಾಸ್  
ಭರಾನ್ ವಯ್-ಸಕಯ್ನ್ ಸೊಡ್ತಾಲೆ...!!!

ಕಪಾಲಾರ್ ತೀನ್ ಧವೆ ನಾಮ್ ಫಾಲ್ಸ್ ಆಯಿಲ್ಲೆ ತೆ ಮಾನಾಯ್ ಮೆಟಾಂ  
ದೆಂವೊನ್ ಗೆಲ್ಯಾ ಉಪ್ರಾಂತ್ ಹಾಂವ್ ಆನಿ ಫಾದರ್ ಪಿಕಾರ್ಡೊ ತಾಂಚೆಚ್ ವಿಶ್ವಾಂತ್  
ಘೊಡಿಶಿ ರಾತ್‌ಭರ್ ಜೆವ್ಣಾಚ್ಯಾ ಕುಡಾಂತ್ ಬಸೊನ್ ಉಲಯ್ತಾಂವ್...

ಕಾಲ್ ರಾತಿಂ ನೀದ್ ಮ್ಹಜ್ಯಾ ದೊಳ್ಯಾಂ ಥಾವ್ನ್ ಪಯ್ಸ್ ಸರ್‌ಲ್ಲೆ...

2

ಫಾದರ್ ಪಿಕಾರ್ಡೊ ಸರಿ-ಸುಮಾರ್ ಸಾಟ್ ವರ್ಸಾಂ ಪ್ರಾಯೆಭಿತರ್ಲೊ ಯಾಜಕ್.

ಗೊಂಯ್ಚ್ಯಾ ಸೊಬಿತ್ ಶೆರಾ ಥಾವ್ನ್ ಯೇವ್ನ್ ಪಯ್ಲಿಲ್ಯಾ ಉತ್ತರ್ ಭಾರತಾಚ್ಯಾ  
ಮಿಸಾಂವ್ ತಾಣ್ಯಾಂತ್ ವಾವ್ರ್ ಕರ್ತಾಲೊ.

ಏಕ್ ಫಿರಗ್‌ಚ್ ತಿ.

‘ಫಿರಗ್‌ಚ್’ ಮ್ಹಣ್ಣ್ಯಾ ಪ್ರಾಸ್ ತೆಂ ಏಕ್ ಲ್ಹಾಂನಿಂ ‘ಮಿಸಾಂವ್ ತಾಣೆಂ’ ಮ್ಹಣ್ಣೆತ್.

ಏಕ್ ಇಗರ್ಜ್, ಏಕ್ ಪ್ರಾಥಮಿಕ್ ಇಸ್ಕೊಲ್, ಥಂಯ್ ಥಾವ್ನ್ ಥೊಡೆಂಚ್ ಪಯ್ಸ್  
ಏಕ್ ಲ್ಹಾನ್ ಭಲಾಯ್ಕೆ ಕೇಂದ್ರ್ ಹೆಂ ಮಿಸಾಂವ್ ತಾಣೆಂ ಚಲವ್ನ್ ವ್ಹರ್ತಾಲೆಂ.

ಫಾದರ್ ಪಿಕಾರ್ಡೊ, ಫಿರಗ್‌ಚ್ ವಿಗಾರ್ ಜಾವ್ನ್, ಪ್ರಾಥಮಿಕ್ ಇಸ್ಕೊಲಾಚೊ  
ಸಂಚಾಲಕ್ ಜಾವ್ನ್ ಆನಿ ಭಲಾಯ್ಕೆ ಕೇಂದ್ರಾಚೊಯಿ ಆಡಳ್ತಿದಾರ್ ಜಾವ್ನ್ ಸೆವಾ  
ದೀವ್ನ್ ಆಸ್‌ಲ್ಲೊ.

ಹಾಂವ್ ತೆ ಫಿರಗ್‌ಜಿಂತ್ ‘ದಿಯಾಕೊನ್’ ಜಾವ್ನ್ ಮ್ಹಜಿ ಸೆವಾ ದೀವ್ನ್ ಆಸ್‌ಲ್ಲೊಂ.



ಸಬಾರ್ ವರ್ಸಾಂ ಥಾವ್ನ್ ಹೆಂ 'ಮಿಸಾಂವ್ ತಾಣೆಂ' ಬರ್ಯಾನ್ ಚಲೊನ್, ನಿಸ್ವಾರ್ ಥರಾನ್ ಗಾಂವ್ಚ್ಯಾ ದುರ್ಬಳ್ಯಾ ಆನಿ ಗತ್-ಆಧಾರ್ ನಾತ್‌ಲ್ಲ್ಯಾ ಲೊಕಾಚಿ ಸೆವಾ ಕರ್ನ್ ಆಸ್ತಾಂ... ತ್ಯಾ ಗಾಂವಾಂತ್ ಮಾತ್ ನ್ಹಯ್, ಭೊಂವ್ತೊಣಿಚ್ಯಾ ಹೆರ್ ಗಾಂವಾಂನಿ ಸಯ್ ಲೊಕಾಮೊಗಾಳ್ ಜಾಲ್ಲೆಂ! ಕಿತ್ಯಾಕ್... ಫಿರ್ಗಜಿನ್ ಚಲಂವ್ಚ್ಯಾ ಇಸ್ಕೊಲಾಂತ್ ದುಬ್ಳ್ಯಾ ಲೊಕಾಚ್ಯಾ ಭುರ್ಗ್ಯಾಂಕ್ ಫುಂಕ್ಯಾಕ್ ಶಿಕಪ್, ಶಿಕ್ಷಾಂತ್ ಬುದ್ಧಂತ್ ಆನಿ ಮುಕಾರ್ ಆಸೊನ್ ಪಯ್ಲೆಂ ಸ್ಥಾನ್, ದುಸ್ರೆಂ ಆನಿ ತಿಸ್ರೆಂ ಸ್ಥಾನ್ ಜೊಡ್ವಾಚಿ ಭುರ್ಗ್ಯಾಂಕ್ ದುಡ್ವಾಚಿ ಕುಮೊಕ್, 'ಉತ್ತೇಜನ್ ದಿಂವ್ಚ್ಯಾ ಇರಾದ್ಯಾನ್' ಮೆಳ್ತಾಲಿ! ಹಿ ಸವ್ಲತಾಯ್ ಹ್ಯಾ ಎಕಾ ಇಸ್ಕೊಲಾಂತ್ ಸೊಡ್ನ್, ಭೊಂವ್ತೊಣಿಚ್ಯಾ ಸೊಡ್ನ್, ಭೊಂವ್ತೊಣಿಚ್ಯಾ ಹೆರ್ ಖಂಚ್ಯಾಯ್ ಇಸ್ಕೊಲಾಂತ್ ನಾತ್‌ಲ್ಲಿ.

ತ್ಯಾ ಹೆರ್ ಇಸ್ಕೊಲಾಪಯ್ಕಿ, ಕಾಲ್ ಸಾಂಜೆರ್ ಆಮ್ಕಾಂ ಹಾಂಗಾ ಧಮ್ಮಿ ದೀಂವ್ಕ್ ಆಯಿಲ್ಲಾ 'ಸಮಾಜೆಂತ್ಲ್ಯಾ (?)' ಮನ್ಶಾಂನಿ ಚಲಂವ್ಚಿ ಇಸ್ಕೊಲಾಂಯಿ ಥೊಡಿಂ ಆಸ್‌ಲ್ಲಿಂ ಮ್ಹಣ್‌ತ್.

ತಾಂಚ್ಯಾ ಇಸ್ಕೊಲಾಂ ಭೊಂವ್ತೊಣಿ ವಸ್ತಿ ಕರ್ಚಿಂ ಭುರ್ಗಿಂ ಸಯ್, ತಾಂಚ್ಯಾ ಇಸ್ಕೊಲಾಂಕ್ ವಚನಾಸ್ತಾಂ ಆಮ್ಚಾಚಿ ಇಸ್ಕೊಲಾಕ್ ಯೆತಾಲಿಂ. ಕಾರಣ್... ತಾಂಕಾಂ ಫುಂಕ್ಯಾಕ್ ಶಿಕಪ್ ನ್ಹಯ್ ಆಸ್ತಾಂ, ತಿಂ ಭುರ್ಗಿಂ ದುರ್ಬಳಿಂ ಜಾಲ್ಲ್ಯಾನ್, ಇಸ್ಕೊಲಾಕ್ ಯೆತಾನಾ ಆಂಗಾರ್ ಘಾಲ್ಚಿಂ ವಸ್ತುರ್ ಸಯ್ ಕುಮೊಕ್ ಜಾವ್ನ್ ಘಾದರ್ ಪಿಕಾರ್ಲೊಚ್ಯಾ ಲೆಕಾರ್ ಮೆಳ್ತಾಲೆಂ.

ಹೆಂ ಸರ್ವ್ ತಾಂಕಾ, ಮ್ಹಣ್, "ತುಮ್ಚೆಂ ಇಸ್ಕೊಲ್ ಧಾಂಪಿಜೆ" ಮ್ಹಣ್ ಆಮ್ಕಾಂ ಧಮ್ಮಿ ಆನಿ ಭೆಶ್ಟಾಂನಿ ದೀಂವ್ಕ್ ಆಯಿಲ್ಲಾ ಮನ್ಶಾಂಕ್... ಮೊಸ್ರಾಕ್ ಆನಿ ಜಾಳ್ಕಾಯೆಕ್ ಕಾರಣ್ ಜಾವ್ನ್‌ಸ್‌ಲ್ಲಿಂ!

"ತುಮಿ... ತುಮ್ಚ್ಯಾ ಇಸ್ಕೊಲಾಂತ್ ಜೆಜು ಕ್ರಿಸ್ತಾಚೊ ವಾಂಜೆಲ್ ಪ್ರಸಾರ್ ಕರ್ತಾತ್... ಹೆರ್ ಸಮಡ್ತಿಚ್ಯಾ ಭುರ್ಗ್ಯಾಂಕ್ ತುಮ್ಚೆ ಸಮಡ್ತಿಕ್ ಬಲತ್ಕಾರಾನ್ ಕನ್ವೆಡ್ಡರ್ ಕರುನ್ ತಾಂಕಾಂ ಒತ್ತಾಯೆನ್ ಕ್ರಿಸ್ತಾಂವ್ ಕರ್ತಾತ್... ತುಮ್ಚೆ ಸಮಡ್ತಿಚಿಂ ತತ್ವಾಂ ತ್ಯಾ ಭುರ್ಗ್ಯಾಂಚೆರ್ ಬಲತ್ಕಾರಾನ್ ಥಾಪ್ತಾತ್... ಕ್ರಿಸ್ತಾಂವ್ ಜಾಂವ್ಕ್ ಆಯ್ಕನಾತ್‌ಲ್ಲ್ಯಾ ಭುರ್ಗ್ಯಾಂಕ್ ತುಮಿ ಮಾರ್ತಾತ್... ಬಡಯ್ತಾತ್... ಕಶ್ಟಿತಾತ್..." ಇತ್ಯಾದಿ-ಇತ್ಯಾದಿ ಆನಿ... ಹೆರ್ ಸಬಾರ್ 'ಫಟ್ಕಿರೊ ಬದ್ಲಾಮೊ', 'ತಾಂಣಿ' ಆಮ್ಚೆರ್ ಥಾಪ್‌ಲ್ಲೊ!

ಫಿರ್ಗಜಿನ್ ಚಲಂವ್ಚ್ಯಾ ಭಲಾಯ್ಕೆ ಕೇಂದ್ರಾಂತ್ ದುರ್ಬಳ್ಯಾ ಲೊಕಾಕ್ ಮೆಳ್ಳಿ ಧರ್ಮಾತ್ ಚಿಕಿತ್ಸಾ ಆನಿ ಉಂಚ್ಲ್ಯಾ ಮಟ್ವಾಚಿ ಸೆವಾ, 'ತಾಂಚ್ಯಾ' ಮೊಸ್ರಾಕ್ ಆನಿ ಜಾಳ್ಕಾಯೆಕ್ ಆನ್‌ವಿಕ್ ಕಾರಣ್ ಜಾವ್ನ್‌ಸ್‌ಲ್ಲಿ!!

"ತುಮ್ಕಾಂ ಭಾಯ್ರ್ ಥಾವ್ನ್ ರೊಮಾ ಥಾವ್ನ್ ಆನಿ ಯೆರೊಪಾಥಾವ್ನ್ ಲಾಕಾಂ ಗಟ್ಟ್ಯಾನ್ ದುಡು ವ್ಹಾಳೊನ್ ಯೆತಾ... ತ್ಯಾ ದುಡ್ವಾಚ್ಯಾ ಬಳಾನ್... ತುಮಿ... ಆಸ್ತೊ... ಡಿಸ್ಪೆನ್ಸರೊ... ಚಲಯ್ತಾತ್...!"

‘ತಾಂಣಿ’ ಆಮ್ಚೆರ್ ಘಾಲ್ಲಿ ಆನ್‌ಏಕ್ ‘ಫಟ್ಕಿರಿ ಬದ್ಲಾಮ್’ ಹಿ!

ಚಿಂತಿನಾತ್‌ಲ್ಲೆಪರಿ, ಎಕಾಚ್ಯಾಣೆ, ಆಮ್ಚೆರ್... ‘ತಾಂಣಿ’ ಧಾಡ್ ಘಾಲ್ಲಿ...!

‘ತಾಂಚ್ಯಾಚ್’ ಲೊಕಾಚಿ ಆಮಿ ಸೆವಾ ಕೆಲಿ ತರ್‌ಯಿ... ಆಮ್ಕಾಂ ಮೆಳ್‌ಲ್ಲೊ  
‘ಪ್ರತಿಫಳ್’ ಹೊ...!!

ಕಸಲೊಚ್ ವಾಯ್ಟ್ ಇರಾದೊ ನಾಸ್ತಾಂ... ಕಸಲೊಚ್ ಸ್ವಾರ್ಟ್ ಲೆಕಿನಾಸ್ತಾಂ...  
ಸಂಪೂರ್ಣ್ ಧರಾನ್ ಆಮ್ಚೆಂ ತನ್-ಮನ್-ಧನ್, ಪೆಲ್ಯಾಚೆ ಸೆವೆಕ್... ತಾಂತುಂಯಿ  
ಪ್ರತ್ಯೇಕ್ ಜಾವ್ನ್... ಆಜ್.. ಆಮ್ಚೆರ್ ಉಪ್ರಾಟೆಲ್ಯಾ... ಆಮ್ಚೆಂ ಭಿಂ ಸಯ್ತ್ ನಾಸ್  
ಕರ್ತೆಲ್ಯಾಂವ್ ಮ್ಹಣ್ ಧಮ್ಮಿ ದೀವ್ನ್ ಆಮ್ಕಾಂ ಭೆಶ್ಟಾಯ್ಲೆಲ್ಯಾಚ್ ತೆ ‘ಸಮಾಜೆಚ್ಯಾ’  
ಲೊಕಾಚ್ಯಾ ಭುರ್ಗ್ಯಾಂಕ್ ಆಮ್ಚ್ಯಾ ಶಿಕ್ಷಾ-ಸಂಸ್ಕಾರ್ತ ಆಮಿ ದಿಲ್ಲ್ಯಾ ಶಿಕ್ಷಾಚೊ..  
ಆಮ್ಚ್ಯಾ ಭಲಾಯ್ಕೆ ಸಂಸ್ಕಾರ್ತ ಆಮಿ ದಿಲ್ಲೆ ಸೆವೆಚೊ ಫಳ್ ಜಾವ್ನ್... ಆಜ್...  
ಆಮ್ಕಾಂ... ತೆ ಸಮಾಜೆಚ್ಯಾ ಲೊಕಾನ್ ದಿಲ್ಲೆಂ ಇನಾಮ್ ಹೆಂ...!

3

‘ಇಸ್ಕೊಲ್ ಧಾಂಪಿಜೆ’ ಮ್ಹಣ್ ಪಾಟ್ಲ್ಯಾ ಥೊಡ್ಯಾ ದಿಸಾಂ ಧಾವ್ನ್ ‘ತಾಂಚಿ’  
ಒತ್ತಾಯ್ ಚಡ್ ಆನಿ ಚಡ್ ಜಾವ್ನ್ ಯೆತಾಲಿ...!

ಸಕಾಳಿಂಚೆಂ ಮೀಸ್ ಸಂಪವ್ನ್ ಫಾದರ್ ಪಿಕಾರ್ಲೊ, ಆಪ್ಲ್ಯಾ ಕುಡಾಂತ್ ಬಸೊನ್  
‘ದಿಸಾಳೆಂ ಪತ್ರ್’ ವಾಚ್ತಾಲೊ...

ಅಭೈ! ಎಕಾಚ್ಯಾಣೆ ಕುಡಾಚ್ಯಾ ದಾರಾಚೆರ್ ‘ರೊಕೆ’ ಪಡ್ಲೆ, ಕಸಲೊಗೀ ‘ಗುಜ್ಗುಜೊ’...  
‘ಗುಸು-ಗುಸು’ ಆವಾಜ್.. ಸಬಾರ್ ಜಣಾಂನಿ ಉಲಂವ್ಚೆಂ ‘ಪಿಸು-ಪಿಸು’ ಉಲವ್ಚೆಂ...!

‘ಹ್ಯಾ ಸಕಾಳಿಂಚ್ಯಾ ವೆಳಾರ್... ಕೋಣ್ ಜಾವ್ಯೆತ್...!?’ ಆಕಾಂತುನ್ ಫಾದರ್  
ಪಿಕಾರ್ಲೊನ್ ದಾರ್ ಉಗಡ್ಲೆಂ.

“ಹೊಚ್ ತೊ ಪಾದ್ರಿ... ಹಾಚೆಂಚ್ ತೆಂ ಇಸ್ಕೊಲ್! ಹಾಚೆಂಚ್... ಧರಾ... ಧರಾ...  
ಮಾರಾ ಹಾಕಾ... ಮಾರಾ...!!”

ಧಾ-ಪಂದ್ರಾ ಜಣಾಂಚೊ ಏಕ್ ಪಂಗಡ್... ಕಿತೆಂಯ್ ಚಿಂತ್ಲೆ ಆದಿಂಚ್... ಫಾದರ್  
ಪಿಕಾರ್ಲೊಚ್ಯಾ ಆಂಗಾರ್ ಪಡ್ಲೊ!

“ಮಾರಾ ಹಾಕಾ... ಬಡಯಾ... ಧಾಡಾಯಾ... ಕೊಚಾಯಾ... ಚಾಚಾಯಾ...  
ಕಾತುನ್ ಘಾಲಾ... ಉಡಯಾ...!!”

ಕಿಂಕ್ರಾಟ್... ಬೊಬಾಟ್... ರಡ್ಲೆಂ-ರುದಾನ್... ಆಕ್ರಂದನ್...

“ಹೊ ಪಾದ್ರಿ ತಾಚ್ಯಾ ಇಸ್ಕೊಲಾಂತ್ ಕ್ರಿಸ್ತಾಚೊ ವಾಂಜೆಲ್ ಭುರ್ಗ್ಯಾಂಕ್ ದಿತಾ...  
ಒತ್ತಾಯೆನ್ ಭುರ್ಗ್ಯಾಂಕರ್ನಾ ವಾಂಜೆಲ್ ವಾಚಯ್ತಾ... ಇಸ್ಕೊಲಾಂತ್ಲ್ಯಾ ಆಮ್ಚ್ಯಾ  
ಧರ್ಮಾಚ್ಯಾ ಭುರ್ಗ್ಯಾಂಕ್... ಹೊ ಪಾದ್ರಿ ಬಲಾತ್ಕಾರಾನ್ ಕ್ರಿಸ್ತಾಂವ್‌ಪಣಾಕ್ ಕನ್ನೆಡ್ತರ್ ಕರ್ಚೆಂ

ಪ್ರೇತನ್ ಕರ್ತಾಂ... ಹಾಕಾ ಅಸೊಚ್ ಸೊಡುಂಕ್ ನಜೊ... ಹಾಕಾ... ಹ್ಯಾ ಪಾದ್ರಿಕ್...  
ಜಿವೆಶಿಂ ಮಾರಾ...!!! ಜಿವೆಂಚ್ ಹುಲ್ಪಯಾ...!!”

ಕಪಾಲಾಚೆರ್ ‘ತೀನ್ ಧವೆ ನಾಮ್’ ಪೊಡ್‌ಲ್ಲೊ ಎಕ್ಲೊ ಹಾತ್ ವಯ್ರ್ ಫಾಲ್ಯೊ  
ಬೊಬಾಟ್ ಮಾರ್ತಾಲೊ!

ಫಾದರ್ ಪಿಕಾರ್ಡೊಕ್ ತಾಂಣಿ ಬುರ್ಬುರೆಂ ಪೋಡ್ಸ್ ಹಾಡ್ಸ್... ಇಗರ್ಜೆ ಮುಕ್ಲಾ  
ರುಕಾಕ್ ಬಾಂದುನ್ ಫಾಲೊ.

ಲೊಕಾಚೊ ಜಮೊ ಜಮ್‌ಲ್ಲೊ.

ಕೊಣೆಂಗೀ ಆಪ್ಲ್ಯಾ ಹಾತಾಂತ್ಲೆ ಪೆಟ್ರೊಲಾಚೆಂ ಕ್ಯಾನ್ ಉಗಡ್ಲೆಂ ತಿತ್ತೆಂಚ್...

ಫಾದರ್ ಪಿಕಾರ್ಡೊಕ್ ಪೆಟ್ರೊಲಾನ್ ನ್ಹಾಣಯ್ಲೊ!

ಆನಿ ಕೊಣೆಂಗೀ... ಉಜ್ಯಾಚಿ ಕಾಡಿ ಪೆಟಯ್ಲಿ.

ಉಜೊ ಜಳ್ತಾಲೊ... ಉಜ್ಯಾಚ್ಯೊ ಜಿಬೊ... ವಯ್ರ್-ವಯ್ರ್ ವೆತಾಯ್ಲೊ...!

ಫಾದರ್ ಪಿಕಾರ್ಡೊ... ಉಜ್ಯಾಂತ್ ಹುಲ್ಪತಾಲೊ... ಲಾಸ್ತಾಲೊ... ಭಾಜ್ತಾಲೊ...  
ಕರ್ತತಾಲೊ...!!

“ತುಮ್ಮಾಂ ಜಿವೆಂ-ಜಿವೆಂಚ್ ಹುಲ್ಪಯ್ತಲ್ಯಾಂವ್...!”

‘ತೆ ಸಮಾಜಿಂತ್ಲ್ಯಾ’ ಮನ್ಶಾನ್ ಉಚಾರ್ಲೆಲಿಂ ತಿಂ ಉತ್ರಾಂ ಆಜ್ ಖರಿಂ ಜಾಲ್ಲಿಂ!

ಸತ್ ಜಾಲ್ಲಿಂ...!!

“ಹಾವೆಂ ತುಮ್ಮಾಂ ಭುರ್ಗ್ಯಾಂಕ್ ಕನ್ವೆಡ್ತರ್ ಕರುಂಕ್ ನಾ.. ಕ್ರಿಸ್ತಾಂವ್ ಕರುಂಕ್ ನಾ...  
ಹಾಂವ್ ಸತ್ ಸಾಂಗ್ತಾಂ... ಹಾಂವೆಂ ತುಮ್ಮಾಂ ಭುರ್ಗ್ಯಾಂಕ್ ಶಿಕಪ್ ದಿಲಾಂ.. ತಾಂಣಿ  
ಬರೆ ಆನಿ ಖರೆ ನಾಗರಿಕ್ ಜಾಂವ್ಕ್ ಪ್ರೇತನ್ ಮಾತ್ ಕೆಲಾಂ ತಿತ್ತೆಂಚ್...”

ಜಳ್ತಾ ಉಜ್ಯಾ ಮಧೆಂ... ಧಾಟ್ ಕಾಳ್ಕಾ ಧುಂವ್ರಾ ಮಧೆಂ ಫಾದರ್ ಪಿಕಾರ್ಡೊಚಿ  
ಬೊಬ್ ಕರ್ಚೊನ್ ವೆತಾಲಿ...!

‘ಮ್ಹಜೆ ಪಾಸತ್ ಜರ್ ತುಮ್ಮಾಂ ಕಶ್ಟ್-ದಗ್ಡ್ ಸೊಸುಂಕ್ ಮೆಳ್ತೆತ್ ತರ್... ಭಾಗಿ  
ತುಮಿ...! ಸಂತೊಸ್ ಆನಿ ಉಲ್ಲಾಸ್ ಪಾವಾ...!! ಸರ್ಗಾರ್ ತುಮ್ಮಾ ಯಥೇಷ್ಟ್ ಪ್ರತಿಫಳ್  
ರಾಕೊನ್ ಆಸಾ...!!’

ತೆಂ ಸಕಾಳಿಂ ಮಿಸಾ ವೆಳಾರ್ ಫಾದರ್ ಪಿಕಾರ್ಡೊನ್ ವಾಚ್‌ಲ್ಲೆಂ ವಾಂಜೆಲಾಚೆಂ  
ವಾಚಪ್... ತೆಂ ವಾಚಪ್... ತಾಚೆಚ್ ಜಿಣ್‌ಯೆಂತ್... ಆಜ್... ತಾಕಾ ಭೊಗುಂಕ್  
ಮೆಳತ್ ಮ್ಹಣ್ ತೊ ತ್ಯಾ ವೆಳಿಂ ಜಾಣಾ ಜಾಲ್ಲೊ ತರ್...!

4

ಇಸ್ಕೊಲ್ ಪಿಟೊ ಕರ್ನ್ ಧರ್ಲಿ ಸಮಾ ಕೆಲ್ಲೆಂ, ‘ತೆ ಸಮಾಜಿಚ್ಯಾ’ ಮನ್ಶಾಂನಿ...!

ಇಗರ್ಜೆರ್‌ಯಿ ‘ತಾಂಣಿ’ ಆಕ್ರಮಣ್ ಕೆಲ್ಲೆಂ...!!



ಸ್ವೀವನ್ ಪಿಂಟೊ, ಕುಂಟಲ್ವಾಡಿಚ್ಯೊ ಮೊಟ್ಟ್ಯೊ ಕಾಣ್‌ಯೊ

ಫಿರ್ಗಜಿನ್ ಚಲಂವ್ಚ್ಯಾ 'ಭಲಾಯ್ಕೆ ಕೆಂದ್ರಾ'ಚೆರ್‌ಯಿ 'ತಾಂಚೆ' ಧಾಡ್ ಘಾಲ್ಲಿ  
'ತಾಂಣಿ'....!!

ಪುಣ್ ಏಕ್ ಮಾತ್ ಸತ್!

“ತುಮ್ಚೆಂ ಭಿಂ ಸಯ್ತ್ ನಾಸ್ ಕರ್ತಲ್ಯಾಂವ್” ಮ್ಹಳ್ಳಿಂ ತಿಂ 'ತಾಂಚಿಂ' ಉತ್ರಾಂ  
ಮಾತ್ ಘಟ್ ಜಾಲ್ಲಿಂ!

ಕಿತ್ಯಾಕ್...

ದೋನ್ ಹಜಾರ್ ವರಾಂ ಆದಿಂ, ಕ್ರಿಸ್ತಾನ್ ವೊಂಪ್‌ಲ್ಲೆಂ 'ಕ್ರಿಸ್ತಾಂವ್‌ಪಣಾಚಿಂ ಭಿಂ'  
ನಾಸ್ ಕರುಂಕ್... 'ತಾಂಚ್ಯಾನ್' ಮಾತ್ ನ್ಹಯ್... ಹೆರ್ ಕೊಣಾಯ್ಚ್ಯಾನ್‌ಯಿ ತೆಂ  
ಬಿಲ್ಕುಲ್ ಸಾಧ್ಯ್ ನಾತ್‌ಲ್ಲೆಂ...! ಖಂಡಿತ್ ಜಾವ್ನ್ ಸಾಧ್ಯ್ ನಾತ್‌ಲ್ಲೆಂ...!!

ಫಾದರ್ ಪಿಕಾರ್ಡೊಚೆರ್, 'ತೆ ಸಮಾಜಿಚ್ಯಾ' ಮನ್ಶಾಂನಿ ಹಲ್ಲೊ ಕರ್ತಾನಾ...  
ಆಡಾಂವ್ಕ್ ಗೆಲ್ಲಾ ಮ್ಹಜೆ ತಕ್ಲೆಚೆರ್ ತೊಣ್ಯಾಚೊ ಬಳಾಧಿಕ್ ಮಾರ್ ಪಡ್‌ಲ್ಲೊ!

ಸುರ್‌ಯಾಚೆಂ ಕಟೀಣ್ ವೋತ್ ಆಂಗಾರ್ ಪಡ್ತಾನಾ... ವೊತಾಚೆ ಧಾವಕ್ ಆಂಗ್  
ಜಳ್ತಾನಾ... ಹಾಂವೆಂ ದೊಳೆ ಉಗಡ್ಡೆಂ.

ಹಾಂವ್ ಇಗರ್ಜಿಚ್ಯಾ ಉಗ್ತಾ ಆಂಗ್ಲಾಂತ್ ಪಡೊನ್ ಆಸ್‌ಲ್ಲೊಂ... 'ರಗ್ತಾಚ್ಯಾ  
ಕೊಂಡಾಂತ್' ಬುಡೊನ್ ಆಸ್‌ಲ್ಲೊಂ ಮ್ಹಳ್ಳಾಕ್ 'ಅಖಂಡ್ ರುಜ್ವಾತ್' ಜಾವ್ನ್ ತಕ್ಲೆ  
ಧಾವ್ನ್ ವ್ಹಾಳೊನ್ ಗೆಲ್ಲೆಂ ರಗತ್... ಸುರ್‌ಯಾಚ್ಯಾ ವೊತಾಕ್ 'ಘೆಟಿ' ಜಾಲ್ಲೆಂ ತೆಂ  
ದೊಳ್ಯಾಂಕ್ ತೊಪ್ತಾಲೆಂ...!

ಮ್ಹಜೆ ತಕ್ಲೆ ಕಟೀಣ್ ದುಕ್ತಾಲಿ...!

ಸೊಸುಂಕ್ ನಜೊ ಜಾಲ್ಲಿ ದೂಕ್...!!

ಭಿರಾಂಕುಳ್ ದೂಕ್...! ವ್ಹಯ್

ಎದೊಳ್ ಪರ್ಯಾಂತ್ ಮ್ಹಜೆ ಜಿಣೆಯೆಂತ್ ಹಾಂವೆಂ... ಅಸಲಿ ದೂಕ್ ಸೊಸುಂಕ್  
ನಾತ್‌ಲ್ಲಿ...!!

“ಹೊ ತರ್ನಾಚೊಯಿ ಆಸಾ ತ್ಯಾ ಪಾದ್ರಿ ಸಾಂಗಾತಾ! ಹೊ... ತ್ಯಾ ಪಾದ್ರಿಚೊ ಎಕ್ಲೊ  
ಜಾಮ್ವಾ...!! ಹಾಕಾಯಿ ಘಾಲಾ... ಮಾರ್ ಘಾಲಾ... ಬಡಯಾ... ಸೊಡಿನಾಕಾತ್...”

ತಕ್ಲೆ ವಯ್ರ್ ತೊಣ್ಯಾಚೊ ಮಾರ್ ಪಡ್ಚ್ಯಾ ಪಯ್ಲೆಂ ಕಾನಾಂಕ್ ಆಪ್ತಾಲ್ಲಿಂ ತಿಂ  
ಉತ್ರಾಂ... ಆತಾಂಯಿ ಮ್ಹಜೆ ಮತಿಂತ್ ಘುಂವ್ತಾಲಿಂ.

ಪಡ್‌ಲ್ಲೆ ಕಡ್ಲೊ ಉಟೊಂಕ್ ಕಿತ್ಲೆಂ ಪ್ರೇತನ್ ಕೆಲೆಂ ತರ್‌ಯಿ... ಉಟೊಂಕ್ ಬಿಲ್ಕುಲ್  
ಜಾಲೆಂನಾ...!

ಸಗ್ಳೆ ಕುಡಿಕ್‌ಚ್ ಆರ್ ಮಾರ್‌ಲ್ಲೊ ತಸಲೊ ವಿಶೇಸ್ ಅನ್ವೊಗ್ ಜಾತಾನಾ...  
ಹಾಂವೆಂ ದೊಳೆ ಧಾಂಪ್ಲೆ!

ಧಾಂಪ್‌ಲ್ಲ್ಯಾ ದೊಳ್ಳಾಂ ಭಿತರ್...

ಉಜ್ಯಾಂತ್ ಹುಲ್ವೊಂವ್ಚೊ... ಫಾದರ್ ಪಿಕಾರ್ಚೊ... ವಯ್-ವಯ್ ಚಡ್ಲೊ... ಉಜ್ಯಾಚ್ಯೊ ತ್ಯೊ ತಾಂಚ್ಯೊ ಜಿಬೊ... ದಾಟ್ ಕಾಳೊ ಧುಂವರ್...

“ಹಾಂವೆಂ ತುಮ್ಮಾ ಭುರ್ಗ್ಯಾಂಕ್ ಕ್ರಿಸ್ತಾಂವ್ ಕರುಂಕ್ ನಾ... ಕನ್ನೆಡ್ತರ್ ಕರುಂಕ್ ನಾ... ತುಮ್ಮಾ ಭುರ್ಗ್ಯಾಂಕ್ ಹಾಂವೆಂ ಶಿಕಪ್ ದಿಲಾಂ... ಮ್ಹಜ್ಯಾ ಇಸ್ಕೂಲಾಂತ್ ತಾಂಕಾಂ ಶಿಕಪ್ ದೀವ್ನ್ ತಾಂಣಿ ಬರೆ ಆನಿ ಖರೆ ನಾಗರಿಕ್ ಜಾಂವ್ಚೆಂ ಪ್ರೇತನ್ ಮಾತ್ ಹಾಂವೆಂ ಕೆಲಾಂ ತಿತ್ಲೆಂಚ್...”

ಉಜ್ಯಾಂತ್ ಹುಲ್ವೊನ್... ಲಾಸೊನ್... ಭಾಜುನ್... ಕರ್ಟೊನ್... ಗೊಬೊರ್ ಜಾತಾನಾ... ತ್ಯಾ ಗೊಬ್ರಾ ಸಂಗಿಂ ಮೆಳ್‌ಲ್ಲಿ ತಿ ಕಾಳಿಜ್ ಕಡಂವ್ಚೆ ತಸಲಿ ಕರಾಳ್ ಬೊಬಾಟ್... ಕಾನಾಂತ್ ಹುನ್-ಹುನ್ ಖಿತ್ಕತೆಂ ಸಿಶೆಂ ವೊತ್‌ಲ್ಲೆಬರಿ ಆತಾಯಿ... ಆಯ್ಕಲ್ಲೊ ಅನ್ನೊಗ್...!!!

“...ತುಮ್ಮೆಂ ಭಿಂ ಸಯ್ ನಾಸ್ ಕರ್ತಲ್ಯಾಂವ್...”

ತಿಂ ಉತ್ರಾಂ ಕಿಲ್ಲಿಂ ನಾಕಾ-ನಾಕಾ ಮ್ಹಳ್ಳಾರೀ... ಮ್ಹಜೆ ಮತಿ-ಪಡ್ವಾರ್ ಉದೆವ್ನ್ ಯೇವ್ನ್ ರಾವ್ಲಿಂ...!

“ನಾ!... ನಾ!!... ನಾ!!! ಕೆದಿಂಕ್‌ಚ್ ತೆಂ ತುಮ್ಮಾನ್ ಸಾದ್ ಜಾಯ್ತೆನಾ....! ಬಿಲ್ಕುಲ್ ನಾ...!!!”

ಬೊಬಾಟುಂಕ್ ತಾಳೊ ಕಾಡ್ಲೊ ತರ್‌ಯಿ... ತಾಳೊ ವೊಡ್ಲ್ಯಾರೀ ಆಯ್ಲೊನಾ...!

‘ಮ್ಹಜೆ ಪಾಸತ್ ಜರ್ ತುಮ್ಮಾಂ ಕಷ್ಟ್ ದಗ್ಧ್ ಸೊಸುಂಕ್ ಮೆಳ್ಳೆ ತರ್... ಭಾಗಿ ತುಮಿ...! ಸಂತೊಸ್ ಆನಿ ಉಲ್ಲಾಸ್ ಪಾವಾ...!! ಸರ್ಗಾರ್ ತುಮ್ಮಾಂ ಯಥೇಷ್ಟ್ ತಾಚೊ ಫಳ್ ರಾಕೊನ್ ಆಸಾ. ಕಿತ್ಯಾಕ್ ತುಮ್ಮಾ ಪ್ರಾಸ್ ಆದಿಂ ಆಯಿಲ್ಲಾ ಪ್ರವಾದ್ಯಾಂಕ್‌ಯಿ... ತಾಂಣಿ ತಶೆಂಚ್ ದಗ್ಗಿಲ್ಯಾತ್...!’

ವ್ಹಯ್, ತ್ಯಾ ಉತ್ರಾಂಚಿ ಮಾತ್ ಮ್ಹಾಕಾ ಖಂಡಿತ್ ಗರ್ಜ್ ಆಸ್‌ಲ್ಲಿ! ಫಕತ್ ತ್ಯಾ ಉತ್ರಾಂಚಿ ಮಾತ್...

ಖುರ್ನಾಯ್ಲೆಲ್ಯಾ ಕ್ರಿಸ್ತಾಚೆಂ ರುಪ್ಣೆಂ ಮತಿ-ಪಡ್ವಾರ್ ಝಳ್ಕೊನ್ ಯೆತಾನಾ...

ಏಕ್ ವಿಶೇಸ್ ಸಂತೊಸ್ ಜಾಲೊ...!

ಸಂತೊಸ್ ಮಾತ್ ನ್ಹಯ್.. ತ್ಯಾ ಸಂತೊಸಸಂಗಿಂ ವಿಶಿಷ್ಟ್ ಅನ್ನೋಗ್..

ಮ್ಹಜೆ ಕುಡಿಂತ್ಲೊ ಜೀವ್... ಕೊಣೆಂಗೀ ಚಿಂವೊನ್ ಕಾಡ್‌ಲ್ಲೆಬರಿ..

ಹಾಂವ್... ಹ್ಯಾ ಸಂಸಾರಾಂತ್ಲೊ ಮೆಕ್ಳೊ ಜಾಲ್ಲೆಬರಿ...

\*\*\* 000 \*\*\*

## ಬಾಯ್

“ಯೆಂವ್ಚ್ಯಾ ಆಯ್ತಾರಾ... ಪಯ್ಲೆ ಮೀಸ್ ಜಾಲ್ಯಾ ಉಪ್ರಾಂತ್ ಇಗರ್ಜೆಚ್ಯಾ ಘರಾಂತ್, ವಾಡ್ಯಾಚೊ ಗುರ್ಕಾರ್ ಆನಿ ಫಿರ್ಗಜೆಂತ್ಲ್ಯಾ ಸಬಾರ್ ಮುಖೆಲ್ಯಾಂ ಬರಾಬರ್ ಬಾಯೆಚಿ ‘ಪಂಚೆತ್ಕಿ’ ದವರ್ಲ್ಯಾ ಖಂಯ್ ವಿಗಾರ್‌ಬಾಪಾಂನಿ....!!!”

ಇಗರ್ಜೆಚ್ಯಾ ಇಸ್ಕೂಲಾಂತ್ ಚವ್ತ್ಯಾ ಕ್ಲಾಸಿಂತ್ ಶಿಕೊನ್ ಆಸ್ಚೊಂ ಹಾಂವ್, ಹಿ ಖಬರ್ ಆಯ್ಕೊನ್ ನಿಜಾಯ್ಕೀ ಶರ್ಮವ್ನ್ ಗೆಲ್ಲೊಂ!

‘ಬಾಯೆಚಿ ಪಂಚೆತ್ಕಿ ದವರ್ಲ್ಯಾ...!’

‘ಕಸಲಿ ಪಂಚೆತ್ಕಿ ಖಂಯ್....!!??’

‘ಕಿತ್ಯಾಕ್ ಜಾಂವ್ಕ್ ಪುರೊ ಹಿ ಪಂಚೆತ್ಕಿ...

ಕಿತ್ಯಾಕ್ ....!!??’

ಹಿ 'ತೀನ್ ಸವಾಲಾಂ'... ಪರ್ತುನ್-ಪರ್ತುನ್... ವಯ್ಲ್ಯಾ-ವಯ್ಲ್ಯಾ ಹಾಂವ್ ಮ್ಹಾಕಾಚ್ ವಿಚಾರ್ಲಿಂ ತರೀ... ಜವಾಬ್ ಮಾತ್ ಮೆಳಾನಾಸ್ತಾಂ ಬೆಜಾರಾಯೆನ್ ಹಾಂವ್ ನಿರಾಶಿಂ ಜಾಲ್ಲೊಂ!

'ಬಾಯೆನ್ ಕಿತೆಂ ಚೂಕ್ ಕೆಲ್ಯಾ ಆಸ್ತೆ...!'

ಪರತ್ ಮ್ಹಜ್ಯಾ ಮತಿಂತ್ ಉದೆಲೆಂ ಆನೈಕ್ ಸವಾಲ್! ತಿತ್ಲಾರ್ ಇಸ್ಕೊಲಾಚಿ ನಿಮಾಣೆ ಘಾಂಟ್ ವಾಙ್ಲಿ.

ಮತಿಂತ್ ಕಿರ್ಲೊನ್ ಆಯ್ಲೆಲ್ಯಾ ಸವಾಲಾಕ್ ಜವಾಬ್ ಸೊಧುನ್ ಕಾಡ್ಚೊ ವೈರ್ಧ್ ಪ್ರಯತ್ನಾಂತ್... ಆಟ್ ಬೊಂವಾಡೊ ಕಾಡುನ್ ಆಸ್ಲಲ್ಯಾ, ಮ್ಹಜ್ಯಾ ತರ್ನಾ ಮತಿನ್ ಸಲ್ವೊಣಿ ಒಪ್ತಾನಾ... "ಸ್ವೀವನ್! ಘರಾ ವಚಾನಾಯೆರೇ... ಇಸ್ಕೊಲ್ ಸೊಡ್ಲಾಂ ಕೆದಾಳಾ...!" ಕ್ಲಾಸ್ ರೂಮಾಚೆಂ ಬಾಗ್ಲಾಂ ಧಾಂಪುಂಕ್ ಆಯಿಲ್ಲ್ಯಾ, ಇಸ್ಕೊಲಾಚೊ ಪಿಯೊನ್ ಲಾದ್ರು ಮಾಮನ್ ಜಾಗಯ್ತಾನಾ... ಹಾಂವ್ ಚಿಂತ್ನಾಂ ಸಾಗೊರಾಂತ್ಲೊ ಭಾಯ್ರ್ ಆಯ್ಲೊಂ.

ವೆವೆಗಿಂ ಆಮ್ಸೊರಾನ್ ಬುಕಾಂಚೆಂ ಪೊತೆಂ ಖಾಂದ್ಯಾರ್ ಉಮ್ಕಾಳಾವ್ನ್ ಘರಾ ಯೆಂವ್ಕ್ ಚಡ್ಲಡ್ತಾನಾ ಸಯ್ತ್... ಮ್ಹಜ್ಯಾ ಮತಿಂತ್ 'ಬಾಯ್'ಚ್ ಘುಂವ್ತಾಲೆಂ!

\*\*\*

ಬಾಯ್!

ಮ್ಹಾಕಾ ಲ್ಹಾನ್ ಭುರ್ಗ್ಯಾಪಣಾರ್ ಧಾವ್ನ್ಯಾಯಿ 'ಬಾಯ್' ಮ್ಹಳ್ಯಾರ್ ಭಾರಿ ಮೋಗ್. ಬಾಯ್ ಆಮ್ಚೆಂ ಸೆಜಾರಿ, ಬಾಯೆಕ್ ಮ್ಹಜಿ ಮಾಂಯ್ ತಶೆಂ ವಾಡ್ಯಾಂತ್ಲೊ ಹೆರ್ ಸ್ತ್ರೀಯೊ 'ಮಾಗ್ತಿ' ಮ್ಹಣ್ ಆಪಯ್ತಾಲ್ಯೊ. ಪುಣ್, ಮ್ಹಾಕಾ ಮಾಂಯ್ 'ಬಾಯ್' ಮ್ಹಣ್ ಆಪಂವ್ಕ್ ಶಿಕಯಿಲ್ಲೆಂ.

ಮ್ಹಾಕಾ ಮಾಂಯ್ಚ್ಯಾಕೀ ಬಾಯ್ ಮ್ಹಳ್ಯಾರ್... ಕಿತ್ಯಾಕ್ಗೀ ಚಡ್ ಮೋಗ್! ಸದಾಂಯ್ ಬಾಯೆಗೆರ್ ವೆಚೆಂ ಬಾಯೆಕಡೆನ್ ಉಲಂವ್ಚೆಂ... ಹಾಸೊನ್-ಖೆಳೊನ್ ಆಸ್ಚೆಂ ಮ್ಹಳ್ಯಾರ್ ಭಾರಿ! ಬಾಯೆಕ್ ಪ್ರಾಯ್ ಕಾಂಯ್ ಚೊವೀಸ್ ವರಾಂ ಭಿತರ್ ಜಾತಿತ್ ಕೊಣ್ಣಾ, ಬಾಯೆಕ್ ಕಾಜಾರ್ ಜಾವ್ನ್ ಏಕ್ ವರ್ಸ್ ಜಾಂವ್ಚೆಯ್ ತರ್... ಕಾಳ್ಜಾಯ್ ಜಾವ್ನ್ ತಾಚ್ಯೆ ವಯ್ಲ್ಯಾನ್ ಸೊರೊಯ್ ಪಿಯೆಲ್ಲೊ ಚಡ್ ಜಾಲ್ಲ್ಯಾನ್... ಬಾಯೆಚೊ ಘೊವ್ ಸರ್ಲೊ ಖಂಯ್!

ಅತ್ರಾ ವರಾಂ ಪುರ್ತಿಂ ಜಾಂವ್ಚೆ ಪಯ್ಲೆಂಚ್ ಬೆಬ್ಲ್ಯಾ, ಚಾಳಿಸ್ ವರಾಂ ವಯ್ಲ್ಯಾ ದಾದ್ಲ್ಯಾ ಕಡೆನ್ ಬಾಯೆಕ್ ಕಾಜಾರ್ ಕರ್ನ್ ದಿಲ್ಲೆಂ ಮ್ಹಣ್ತಾತ್.

ಘೊವ್ ಸರೊನ್ ಕಾಂಯ್ ಪಾಂಚ್-ಸ ವರಾಂ ಜಾತಿತ್ ಕೊಣ್ಣಾ, ವಿಧವ್ ಜಾಲ್ಲ್ಯಾನ್ ಅಪ್ಲೆಂ ಮ್ಹಳೆಂ ಭುರ್ಗೊ-ಬಾಳೆಯೀ ನಾತ್ಲಾನ್ ಜಾಂವ್ಕ್ ಪುರೊ, ಬಾಯ್ ಮ್ಹಾಕಾ ಆಪ್ಲ್ಯಾಚ್ ಪುತಾಬರಿ ಲೆಖ್ತಾಲೆಂ!



ಬಾಯ್ ಪಳೆಂವ್ಕ್ ಸೊಭಿತ್. ಪುನ್ವಚ್ಯಾ ಚಂದ್ರಾ ತಸಲ್ಯಾ ಗೊರ್ಯಾಚ್ ವಾಡ್ಕುಳ್ಳಾ ಮುಖಮಳಾರ್ ಉಟೊನ್ ದಿಸ್ಚೆಂ ಬಾರೀಕ್ ನೀಟ್ ನಾಕ್... ಪರ್ಜಳಿಕ್ ದೊಳೆ... ಮಾತ್ಯಾರ್ ಥಾವ್ನ್ ಕುಲ್ಯಾ ಪರ್ಯಾಂತ್ ವಾಡೊನ್ ರಾವ್ಲೆ ಲಾಂಬ್ ಭಾಂಗ್ರಾಳೆ ಕೇಸ್.. ಹಾಸ್ತಾನಾ ಮೊತ್ಯಾಂಬರಿ ಪರ್ಜಳೆ ಮೊಗ್ರಾಂ ಕಳ್ಯಾಂ ತಸಲೆ ದಾಂತ್.. ತಿತ್ತೆಂ ಪಾವಾನಾತ್‌ಲ್ಲ್ಯಾಕ್... ಕೆದಾಳಾ ಜಾಲ್ಯಾರೀ ಖೆಳೊನ್ ಆಸ್ಚೊ, ಪುನ್ವಚ್ಯಾ ಚಂದ್ರಾನ್ ಭಾಂಗ್ರಾಳೆಂ ಚಾಂದ್ನ್ ಧರ್ತೆಚೆರ್ ಫಾಂಕಯಿಲ್ಲ್ಯಾಬರಿ ಫಾಂಕ್‌ಲ್ಲ್ಯೊ ಅಂಬೊರ್‌ಪಿಕ್ಕೊ ಸೊಭಿತ್ ಹಾಸೊ...!

ಇತ್ತೆಂ ಸಕ್ಕಡ್ ಪಾವಾನಾತ್‌ಲ್ಲ್ಯಾಕ್ ಕೊಣ್ಣಾ... ಮಾತ್ಯಾಕ್ ಥಿಕ್ ಬಸಾಯ್ಲೆಲ್ಯಾಬರಿ... ಬಾಯೆಚ್ಯಾ ಭೊಂವಾರಿ ಘಮ ಘಮ ಪ್ರಸಾರೊನ್ ಆಸ್ಚೊ ತಾಣೆ ಮಾತ್ಯಾರ್ ಮಾಳ್‌ಲ್ಲ್ಯಾ ಮೊಗ್ರಿಂ-ಫುಲಾಂಚೊ ಸುಮಾದಿಕ್ ಪರ್ಮಳ್...!

ಬಾಯೆಗೆಲ್ಯಾ ವಿಸ್ತಾರ್ ದೋನ್ ಎಕ್ರೆ ಹಿತ್ತಾಂತ್ ಮಾಡ್, ಕೆಂಟೆ, ಆಂಬ್ಯಾಚೆ, ಕಾಜುಚೆ, ಪೊಣ್ಣಾಚೆ, ಬಿಂಡ್ಡಾಂಚೆ ರೂಕ್... ಹಿತ್ತಾಚ್ಯಾ ಎಕಾ ಪೊಂತಾರ್ ಬಾಯೆನ್ ಆಪ್ಲ್ಯಾಚ್ ನಾಜೂಕ್ ಹಾತಾಂನಿ ರೊಯಿಲ್ಲಿಂ ಮೊಗ್ರಿಂ-ಫುಲಾಂಚಿಂ ಗಣ್ಣ್ ಝಾಡಾಂ...

ಚ್ಯಾರ್ ಕುಡಾಂಚೆಂ ಹಳ್ತ್ ವ್ಹಡ್ ನಳ್ಯಾಂಚೆಂ ಫರ್, ತ್ಯಾ ಘರಾ ಮುಖಾರ್ ಗೊರ್ವಾಂಚೊ ಗೊಟೊ. ಬಾಯೆಚ್ಯಾ 'ಪೊಟಾಚೊ ಗ್ರಾಸ್' ಜಾವ್ನ್ ಗೊರ್ವಾಂಚ್ಯಾ ಗೊಟ್ಯಾಂತ್ ಬರ್ಯಾ, ವ್ಹಡ್ಲ್ಯಾ ಜಾತಿಚ್ಯೊ ದೋನ್ ಜರ್ಸಿ ಗಾಯೊ.

ಹಾಂವ್ ಬಾಯೆಗೆರ್ ಆಸ್ತಾಂ, ತವಳ್-ತವಳ್ ಬಾಯೆನ್ ಮ್ಹಾಕಾ ಆಪ್ಲ್ಯಾ ದೊನೀ ಹಾತಾಂನಿ ವೇಂಗ್ ಮಾರೊನ್... ಮ್ಹಜ್ಯಾ ದೊನೀ ಗಾಲಾಂಚೆರ್ ಮೊಗಾನ್ ಉಮೆ ದಾಂಬುನ್ ಮ್ಹಣ್ಣೆಂ ಆಸ್‌ಲ್ಲೆಂ "ಸ್ವೀವನ್.. ತುಂ ಆಮ್ಗೆರ್ ಮ್ಹಜ್ಯಾ ಸಾಂಗಾತಾಚ್ ರಾವ್ ಪುತಾ... ಮ್ಹಾಕಾ ಕೊಣೀ ನಾಂತ್... ತುಕಾ ಹಾಂವ್ ಮ್ಹಜೊ ಪೊಸ್ಕೊ ಕರ್ತಾಂ ಪುತಾ..." ಮ್ಹಣೊನ್.

ಪುಣ್ ಮಾಂಯ್ ಮ್ಹಾಕಾ ಬಾಯೆಕ್ ದೀತ್...? ತೆಂಯೀ, ಹಾಂವ್ ಮಾಂಯ್ಕ್ ಎಕ್ಲೊಚ್ ಪುತ್! ಮ್ಹಾಕಾ ಬಾಯೆ ಸಾಂಗಾತಾಂ ರಾವೊಂಕ್ ಮನ್ ಆಸ್ಲ್ಯಾರಾಯಿ.. ಮಾಂಯ್ ಮ್ಹಾಕಾ ಬಾಯೆಕ್ ಖಂಡಿತ್ ದಿಂವ್ಚಿನಾ ತೆಂ ಹಾಂವ್ ಜಾಣಾಸ್‌ಲ್ಲೊ!

ಬಾಯೆ ವಿಷ್ಯಾಂತ್‌ಚ್ ಮತಿಂತ್ ಹೆಂ ಸಕ್ಕಡ್ ಆಟಯಿತ್

... ತ್ಯಾ ದಿಸಾ ಘರಾ ಯೇವ್ನ್ ಪಾವ್ತಾನಾ... ಸುರ್ಯೊ ದರ್ಯಾಂತ್ ನಾಂವ್ಕ್ ದೆಂವ್‌ಲ್ಲೊ.

ದೊರ್ಯಾಚೊ ಆಕ್ಕಾಡೊ ಉತ್ತೊನ್ ಯೆತಾನಾಂಚ್ ಆಯ್ಕಾತಾಲಿಂ ಮಾಂಯ್ಚಿ ಉತ್ತಾಂ... ಆತಾಂ ಘರಾ ಭಿತರ್ ರಿಗ್ತಾನಾ ಸ್ಪಷ್ಟ್ ಕಾನಾಂನಿ ಸಾಡ್ಲಿಂ.

"... ನ್ಹಯ್ ಮ್ಹಣ್ತಾಂ... ಚರಾಬ್ ಮಾಂಡ್‌ಲ್ಲ್ಯಾ ಚೆಡ್ವಾಚಿ ಕಿತೆಂ ಬೂದ್ ಮ್ಹಣ್ತಾಂ ಹಾಂವ್! ಘೊವ್ ಸರೊನ್ ಸ ವರ್ಸಾಂ ಜಾಲ್ಯಾಂತ್ ಆಸ್ತಾಂ... ಆತಾಂ ಹಾಕಾ...!

ಧೂ!! ಮ್ಹಾಕಾ ಸಾಂಗೊಂಕ್ ಬೆಜಾರ್ ಜಾತಾ... ಹಾಂವ್ ಜಾಲ್ಯಾರ್ ದೊರಿ ಕಾಣ್ಲೆವ್ನ್ ಮೊರ್ತಿಂ ಕೊಣ್ಣಾ...! ಹ್ಯಾ ಜಲ್ಮಾಂತ್ ಜಿಯೆಂವ್ಚ್ಯಾಕೀ...!!”

“ಕೊಣಾಚೆಂ ಪಿಂಪ್ರೆ ಖಂಯ್ ತೆಂ...!? ಕಾಂಯ್ ಗೊತ್ತಾಸಾ...?”

ಸೆಜಾರ್ಚ್ಯಾ ಮಾಚ್ಚುಬಾಯೆಚೊ ತಾಳೊ..

“ಆನಿ ಕೊಣಾಚೆಂ ಆಸ್ತೆಲೆಂ...? ಸದಾಂಯ್ ದೂದ್ ವ್ಹರುಂಕ್ ಯೆಂವ್ಚ್ಯಾ ಅಣ್ಣಾಚೆಂ ಆಸೊಂಕ್ ಪುರೊ! ಯಾ ನಾರ್ಲ್ ಸೊಲುಂಕ್ ಯೆಂವ್ಚೊ ದೂಮ ಜಾಂವ್ಕ್ ಪುರೊಗೀ.. ಯಾ ಹೆರ್ ಕೊಣೀ...”

ಮಾಂಯ್ನ್ ಜಾಪ್ ದಿತಾನಾ, ಮ್ಹಜೆಂ ಇಸ್ಕೊಲಾಚ್ಯಾ ಬುಕಾಂಚೆಂ ಪೊತೆಂ ಸೊಪ್ಯಾರ್ ಉಡವ್ನ್... ಸದಾಂಚ್ಯಾ ಸವಯೆ ಪರ್ಮಾಣೆ “ಮಾಂಯ್.. ಕಾಫಿ ದೀ” ಮ್ಹಳ್ಳ್ಯಾ ಉತ್ರಾಂ ಬರಾಬರ್ ಹಾಂವ್ ರಾಂದ್ಪಾಕುಡಾಂತ್ ರಿಗ್ಲೊಂ.

“ಯೆಂವ್ಚ್ಯಾ ಆಯ್ತಾರಾ... ಮೀಸ್ ಜಾಲ್ಯಾ ಉಪ್ರಾಂತ್ ಪಂಚೆತ್ಕಿ ದವರ್ಲ್ಯಾ ನ್ಹಿಯೇ... ಪಾದ್ರ್ಯಾಬಾನ್... ಕಳ್ತೆಲೆಂ ಕೋಣ್ ಮ್ಹಣ್! ವೆತಾಂ ಹಾಂವ್. ಕಾಳೊಕೀ ಜಾಲೊ...!”

ತ್ಯಾ ಉತ್ರಾಂ ಬರಾಬರ್ ಮಾಚ್ಚುಬಾಯ್ ಉಟ್ಲಿ.

\*\*\*

ಸನ್ವಾರಾ ಸಾಂಜೆರ್ ಬಾಯೆಗೆರ್ ಪಾವ್ಲ್ಯಾ ವೆಳಾರ್.. ಮ್ಹಾಕಾ ಲ್ಹಾನ್‌ಸೊ ಧಖೊಚ್ ಲಾಗ್‌ಲ್ಲೊ ಮ್ಹಣಾಜಯ್!

ಭಿತರ್ಲ್ಯಾ ಕುಡಾಂತ್ ರಿಗೊನ್... “ಬಾಯೇ... ಬಾಯೇ...” ಮ್ಹಣೊನ್ ಬೊಬಾಟ್ ಮಾರಿತ್ತ್ ಯೆತಾನಾ... ಬಾಯೆನ್ ನಿಧ್ವಾಚ್ಯಾ ಕುಡಾಂತ್ ಧಾಂವೊನ್ ಪಳೆಯ್ತಾನಾ... ಖಿಲ್ಲ್ಯಾರ್ ಉದಾರೆಂಚ್ ನಿಡೊನ್ ಬಾಯ್ ರಡ್ತಾಲೆಂ! ತಾಚೆ ದೊಳೆ ಸುರೊನ್ ತಾಂಬ್ಲೆ ಜಾಲ್ಲೆ! ಕೇಸ್ ಭಿಸೈ ಜಾವ್ನ್ ಶಿಂಪಾಡ್ಲೆಲ್ಲೆ!!

“ಬಾಯೇ.. ಕಿ...ಕಿತ್ಯಾಕ್ ರಡ್ತಾಯ್ ತುಂ...!?”

ಅಜ್ಯಾಪುನ್ ವಿಚಾರ್ತಾನಾ... “ಹ್ಯಾ ಹಳ್ಳೆಚ್ಯಾ ಗಾಂವಾಂತ್... ಆಮ್ಚ್ಯಾ ಫಿರ್ಗಜೆಂತ್... ಕಿತ್ಯಾಕ್ ಅಶೆಂಯ್ ಲ್ಹಾನ್-ವ್ಹಡ್ ಸಂಗಿಂಕ್ ಇಗರ್ಜೆಂತ್ ಪಂಚೆತ್ಕಿ ದವರ್ನ್.. ಹೆರಾಂಚೆಂ ಪಾತ್ಕಾಂ ಧುತಾಕ್ಲೀ ಮ್ಹಾಕಾ ಸಮ್ಜಾನಾ ಪುತಾ...!!! ಹಾಂವೆಂ ಕ್ರಿಸ್ತಾಂವ್ ಸಮಾಜೆಚಿ ಮರ್ಯಾದ್ ಕಾಡ್ಲ್ಯಾ ಖಂಯ್...”

ಬಾಯ್ ರಡೊನ್ ರಡೊನ್ ಸಾಂಗ್ತಾಲೆಂ...

ಬಾಯೆಚೆಂ ಉತ್ರಾಂ ಕಾಂಯ್ ಸಮ್ಜನಾಸ್ತಾಂ... ಘುಸ್ಪೊಡ್-ಗೊಂದೊಳಾಂ ರೆವ್ಡಾಲೊಂ ಹಾಂವ್ ಕಾನ್-ದೊಳೆ ಸೊಡ್ನ್ ವಿಜ್ಞಿತ್ಕಾಯೆನ್ ತಾಕಾಚ್ ದೆಖ್ತಾಲೊಂ!

“... ಕ್ರಿಸ್ತಾಂವ್ ಸಮಾಜ್... ಪಾತ್ಕಾಂ ಮರ್ಯಾದ್... ಹೆಂ ಸಕ್ಕಡ್ ಕಿತೆಂ ಬಾಯೆ...? ಮ್ಹಾಕಾ ಕಾಂಯ್ ಸಮ್ಜಾನಾ...!”

ಹಾಂವ್ ನಿಜಾಯ್ಕಿ ಶೆರ್ಮೆವ್ನ್ ಗೆಲ್ಲೊ.

“ತುಕಾ ಕಾಂಯ್ ಸಮ್ಜನಾ ಪುತಾ... ತುಂ ಆನಿಕ್ಕೀ ಲ್ಹಾನ್. ತುಕಾ ಮ್ಹಜೊ ಪೊಸ್ಕೊ ಕರ್ಟೆಂ ಭಾಗ್‌ಯೀ ನಾ ಪುತಾ ಮ್ಹಾಕಾ...”

ತ್ಯಾ ಉತ್ರಾಂ ಬರಾಬರ್ ಎಕಾಚ್ಚಾಣೆ ಖಿಟ್ಲಾ ವಂಛೆಂ ಉಟೊನ್ ಮ್ಹಾಕಾ ಬಳಾನ್ ವೇಂಗ್ ಮಾರ್ನ್ ಬಾಯೆನ್ ಉಮೆ ದಾಂಚೆ ಮ್ಹಜ್ಯಾ ದೊನೀ ಗಾಲಾಂಚೆರ್ ವ್ಹಯ್ಲ್ಯಾ ವ್ಹಯ್...

\*\*\*

ಸಕಾಳಿಂ ಉಟ್ತಾನಾ ವರಾಂ ಆಟ್ ಉತ್ರಾಲ್ಲಿಂ. ಆಜ್ ಆಯ್ತಾರ್ ಜಾಲ್ಲ್ಯಾನ್, ಇಸ್ಕೊಲಾಕ್ ರಜಾ ಆಸ್‌ಲ್ಲ್ಯಾನ್ ವೇಳ್ ಕರ್ನ್ ಉಟ್ಟಿ ಹರೈಕಾ ಆಯ್ತಾರಾಚಿ ಸಕಾಳಿಂಚಿ ಸವಯ್ ಮ್ಹಜಿ.

ಜಾಂಬಾಯೊ ಕಾಡ್ತಿತ್ ಭಾಯ್ರ್ ಯೆತಾನಾ... ಬಾಯೆಚ್ಯಾ ಘರಾ ಲೊಕಾಚೊ ವ್ಹಡ್ ಜಮೊ ಪಳೆವ್ನ್... ಹಾಂವ್ ತಾಂಗೆರ್ ಪಾವ್ತಾನಾ... ಬಾಯ್ ದೋನ್ ಬಾಂಕಾಚೆರ್ ಉದಾರೆಂ ನಿಡ್‌ಲ್ಲೆಂ. ಬಾಯೆಚ್ಯಾ ಮಾತ್ಯಾಕ್ ಧೊವ್ಯಾ ಬೇಂಡೆಜಾನ್ ರೆವ್ಡಾಯಿಲ್ಲೆಂ.

“... ಕಾಲ್ ರಾತಿಂ ಬಾಂಯ್ ಉಡ್‌ಲ್ಲೆಂ ಖಂಯ್...! ಆಜ್ ಇಗರ್ಜೆಂತ್ ಪಂಚೆತ್ಲಿ ದವರ್‌ಲ್ಲಿ ನ್ಹಿಯೇ... ಸಕ್ಡಾಂ ಮುಖಾರ್ ಮರ್ಯಾದ್ ವೆತಾ ಮ್ಹಣೊನ್ ಜೀವ್‌ಚ್ ಕಾಡ್ನ್ ಕಾಣ್ಲೆಲೊ ಚೆಡ್ವಾನ್!! ಸರ್ಕಾರಿ ಆಸ್ಪತ್ರೆಂತ್ ಮೊಡೆಂ ತಪಾಸ್ತಾನಾ... ದಾಕ್ತೆರಾಕ್ ಕಸಲೊಗೀ ದುಬಾವ್ ಯೇವ್ನ್ ಪೋಟ್ ಚೀರ್ನ್ ಪಳೆಯ್ತಾನಾ.. ಸುರ್ಣಾಚ್ಯಾ ಕಾಂದ್ಯಾ ತಸಲೊ ಏಕ್ ರಗ್ತಾಳೊ ಕಾಂದೊ ಪೊಟಾಂತ್ ಆಸ್‌ಲ್ಲೊ ಖಂಯ್...!!! ಪೊಟಾಂತ್ಲಿ ದೂಖ್ ಸೊಸುಂಕ್ ತಾಂಕಾನಾಸ್ತಾ ಜೀವ್‌ಫಾತ್ ಕೆಲಾ ಮ್ಹಣೊನ್ ದಾಕ್ತೆರಾನ್ ರಿಪೋರ್ಟ್ ದಿಲಾ ಖಂಯ್...”

ಲೊಕಾಚ್ಯಾ ಜಮ್ಯಾಂತ್ಲ್ಯಾನ್ ಕೊಣೆಂಗೀ ಸ್ತ್ರೀಯೆನ್ ಉಲಯಿಲ್ಲಿಂ ತಿಂ ಉತ್ರಾಂ... ನಾಕಾ ನಾಕಾ ಮ್ಹಳ್ಳಾರೀ ಧರ್ ಧರ್ ಮ್ಹಳ್ಳೆಬರಿ ಮ್ಹಜ್ಯಾ ದೋನಿ ಕಾನಾಂನಿ ರಿಗ್ತಾನಾ... “ಬಾಯೇ... ಮ್ಹಾಕಾ ಸೊಡ್ನ್ ತುಂ ಕಿತ್ಯಾಕ್ ಗೆಲೆಂಯ್ ಬಾಯೇ...” ಹ್ಯಾ ಬೊಬೆ ಸಂಗಿಂ ಹಾಂವ್, ಬಾಯೆಚ್ಯಾ... ಜೀವ್ ನಾತ್‌ಲ್ಲಾ ನಿರ್ಜೀವ್ ಕುಡಿಚೆರ್ ಪರ್ತಾಲೊಂ- ‘ಕ್ರಿಸ್ತಾಂವ್... ಪಾತ್ಕಾಂ... ಮರ್ಯಾದ್... ಇಗರ್ಜೆಂತ್ ಪಂಚೆತ್ಲಿ... ಬಾಯೆಚ್ಯಾ ಪೊಟಾಂತ್ ವಾಡೊನ್ ಆಯಿಲ್ಲೊ ಸುರ್ಣಾಚ್ಯಾ ಕಾಂದ್ಯಾ ತಸಲೊ ರಗ್ತಾಳೊ ಕಾಂದೊ...’ ಹ್ಯಾ ಕಸಲ್ಯಾಚೊಯ್ ಅರ್ಥ್ ಆನಿಕ್ಕೀ ಸಮ್ಜನಾಸ್ತಾಂ...!

\*\*\* 000 \*\*\*

## ಭರ್ವಸ್ಯಾಚಿಂ ಕೀರ್ಣ್

ನವೆಂಚ್ ಲಗ್ನಾ ಜೊಡೆಂ ಗ್ರೇಶನ್ ಆನಿ ಮೊನಿಕಾ ಉಳ್ಳಾಲ್ 'ಬೀಚಾರ್' ಬಸೊನ್, ಮಧುರ್ ಉತ್ರಾಂಚ್ಯೊ ಗಜಾಲಿ ಕರ್ಚ್ಯಾ ಸವೆಂ ಸಾಂಜೆಚೆಂ ಥಂಡ್ ಶೀತಲ್ ವಾರೆಂ ಸೆವ್ತಾಲಿಂ.

ವರಾಂ ಸಾಂಜೆಚಿಂ ಸಾಡೆ-ಸಾತ್ ಜಾವ್ನ್ ಆಯಿಲ್ಲಿಂ...

ಮೇ ಮಹಿನ್ಯಾಚೆ ದೀಸ್ ತೆ ಜಾಲ್ಲ್ಯಾನ್ ಪ್ರದ್ವೆರ್ ಆನಿಕೇ ಕಾಳೊಕ್ ಪಡೊಂಕ್ ನಾತ್‌ಲ್ಲೊ.

ಥೊಡ್ಯಾಚ್ ವೆಳಾನ್ ತಾಂಚೆ ಮುಖಾರ್ ಏಕ್ ವೆಕ್ತಿ ಪ್ರತ್ಯಕ್ ಜಾಲೊ!

ತೋಂಡ್ ಭರ್ನ್ ವಾಡ್‌ಲ್ಲೊ, ಚಿಕ್ಲಾನ್ ಬುಡೊನ್ ಗೆಲ್ಲೊ, ಗಣ್ಣ್ ದಾಟ್-ದಾಟ್ ಕಾಳ್ಯೊ ಖಾಡ್-ಮಿಶ್ಯೊ, ಮಾತ್ಯಾರ್ ಥಾವ್ನ್ ಗಳ್ಯಾ ಪರ್ಯಾಂತ್ ವಾಡ್‌ಲ್ಲೆ ಮ್ಹೆಳೆ ಲಾಂಬ್ ಕೇಸ್ ತಾಂಬ್ಲ್ಯಾ ಮಾತ್ಯೆಂತ್ ಲೊಳ್‌ಲ್ಲೆ ಬರಿ ಆನಿ ಥಂಯ್-ಥಂಯ್ ಕಸಲೊಗೀ ಕಾಳೊ ರಂಗ್ ಥಾಪುಲ್ಲ್ಯೆಬರಿ ದಿಸ್ಚೆಂ ಥೊವೆಂ ಮ್ಹೆಳ್ಕುಟೆಂ ಖೊಮಿಸ್ ಕುಲ್ಯಾಂಚೆರ್ ದೊನೀ ಕುಶಿನಿಂ ಝರ್ಚೊನ್-ಝರೊನ್ ಪಿಂಜೊನ್ ಗೆಲ್ಲೆಂ ತಸೆಂಚ್ ಮುಖ್ಯಾಂನೀ ಸಗ್ಳೆಂ ಪಿಂಜೊನ್, ಲಿಪೊನ್-ಧಾಂಪುನ ದವರಿಜಾಯ್ ಜಾಲ್ಲೆ ಗುಪಿತ್ ವಿಶ್ವೆ ಭಾಯ್ರ್ ದಾಕಂವ್ಚ್ಯಾ ತಸಲೆಂ ಮಾತ್ಯೆಂತ್ ಬುಡೊನ್ ಗೆಲ್ಲೆಂ ಮ್ಹೆಳೆಂ ಜಾಲ್ಲೆಂ ಕಾಳೆಂ ಇಜಾರ್...!

ತಾಚಿ ಪ್ರಾಯ್ ಕಾಯ್ 25 ಥಾವ್ನ್ 30 ವರ್ಸಾಂ ಭಿತರ್ ಜಾಯ್.

“ಮೊನಿಕಾ... ಮೊನಿಕಾ... ಹಾಯ್ ಡಾರ್ಲಿಂಗ್ ಮೊನಿಕಾ... ಮೊನಿಕಾ ತುಂ ಮ್ಹಜ್ಯಾ ಮೊಗಾ... ಮ್ಹಜೆಂ ಕಾಳಿಜ್ ಮೊನಿಕಾ. ತುಜ್ಯಾ ಮೊಗಾಂತ್ ಭರ್ಲಾಂಬಾ ಯೇ ಮ್ಹಜ್ಯಾ ವೆಂಗೆಂತ್ ಮೊನಿಕಾ ಮ್ಹಜ್ಯಾ ಮೊಗಾ...”

ತ್ಯಾ ವೆಕ್ತಿನ್ ಎಕಾಚ್ ಉಸ್ವಾಸಾನ್ ತಿಂ ಉತ್ರಾಂ ಉಲವ್ನ್ ಕಾಬಾರ್ ಕರ್ಚ್ಯಾ ಭಿತರ್ ‘ಛಟ್... ಛಟ್.. ಛಟಾಲ್ಸ್...!’



ಗ್ರೇಶನಾನ್, ತ್ಯಾ ಮ್ಹೆಳ್ಳುಟ್ಯಾ, ನಾಗರಿಕ್ ಮನ್ಶಾನಿ ದೆಖ್ತಾನಾಂಚ್ ಲಜೆನ್ ಕಾಂರಳೊನ್ ತಕ್ಲಿ ಪಂದಾ ಘಾಲ್ಚಿ ತಸಲ್ಯಾ ವೆಕ್ತಿಚ್ಯಾ ಮ್ಹೆಳ್ಳಾ ಖೊಮಸ್‌ಕ್ ಧರ್ನ್... ತಾಚ್ಯಾ ಕಾನ್ಸುಲಾರ್ ಬಳಾಧಿಕ್ ಧಾಪ್ತಾಂ ವ್ಹಾಜಾಯ್ಲಿಂ!!

“ಗ್ರೇಶನ್... ಪ್ಲೀಜ್.. ನಾಕಾ! ತಾಕಾ ತುಂ ಮಾರಿನಾಕಾ... ಪ್ಲೀಜ್ ನಾಕಾ!!”

ಮೊನಿಕಾನ್ ತವಳ್ ಬೊಬಾಟ್ ಪುಣೀ ಮಾರುಂಕ್ ನಾತ್‌ಲ್ಲಿ ತರ್... ಕಾಂಯ್ ಗ್ರೇಶನ್ ತ್ಯಾ ವೆಕ್ತಿಕ್ ಲಗಾಡ್‌ಚ್ ಕಾಡ್ತೊ ಕೊಣ್ಣಾ!

ಗ್ರೇಶನ್ ಆನಿಕೀ ರಾಗಾನ್ ಕಡ್ಕಡ್ತಾಲೊ!!

“ತುಕಾ ತ್ಯಾ ಪಿಶ್ಯಾಚಿ ವಳೊಕ್ ಆಸಾ ಮೊನಿಕಾ...!?”

ಬೀಜಾ ಥಾವ್ನ್ ಉಟೊನ್ ಅಸಮಾಧಾನೆನ್ ಮತಿಚೆಂ ಸಮಾಧಾನ್ ಹೊಗ್ಡಾವ್ನ್, ಸ್ಕೂಟರಾಚೆರ್ ಬಸೊನ್ ಭೋವ್ ಬೆಜಾರಾಯೆನ್ ಘರ್ಚ್ಯಾ ವಾಟೆಕ್ ಚಮ್ಕುತಾನಾ... ಆಪ್ಲ್ಯಾ ಮೊಟಾರ್ ಉಜ್ವಾ ಹಾತಾಂತ್ ವೆಡೊ ಘಾಲ್ಚೊ ಬಸ್‌ಲ್ಲ್ಯಾ ಮೊನಿಕಾಕಡೆನ್ ಗ್ರೇಶನಾನ್ ಭೋವ್ ಚಡ್ ವಿಜ್ಞಿತ್ಕಾಯೆನ್ ಸವಾಲ್ ಘಾಲ್ಲೆಂ.

“ವ್ಹಯ್-ಬಾ ಗ್ರೇಶನ್! ಹಾಂವ್... ಹಾಂವ್ ತಾಕಾ... ಲ್ಹಾನ್ ಭುರ್ಗ್ಯಾಪಣಾರ್ ಥಾವ್ನ್ ಬರಿಂಚ್ ವ್ಹಳ್ಳತಾಂ!”

ಮೊನಿಕಾನ್ ಕಾಂಯ್ ವಿಶೇಷ್ ಘಡೊಂಕ್ ನಾ ಮ್ಹಳ್ಳೆ ತಿತ್ಲ್ಯಾ ಸಲೀಸಾಯೆನ್ ಜಾಪ್ ದಿಲ್ಲಿ!

“ಹಾಂ! ಹೆಂ ಕಿತೆಂ... ತುವೆಂ ಸಾಂಗ್ಲೆಂ ಸತ್ ಜಾವ್ನಾಸಾ!?”

ಗ್ರೇಶನ್ ಆನಿಕೀ ಚಡ್ ವಿಜ್ಞಿತ್ ಪಾವ್‌ಲ್ಲೊ! ತಾಚ್ಯಾ ಗೊರ್ಯಾಚ್ ರೊಂದ್ ಕಪಾಲಾಚೆರ್ ಬಾರೀಕ್ ಫಾಮಾಚೆ ಥೆಂಬೆ ಉದೆಲ್ಲಿ!!

“ವ್ಹಯ್ ಗ್ರೇಶನ್... ತಾಚಿ ಕಾಣಿ ಬಾರಿಚ್ ಲಾಂಬ್ ಆಸಾ...! ತಿ ಪುಣೀ ಆಯ್ಕಾಲ್ಯಾರ್ ಪಳೆ... ತಾಕಾ ಮಾರ್‌ಲ್ಲ್ಯಾಕ್ ತುಂ ಕಿತ್ಲೊ ಚುರ್ಚುರ್ತಾಯ್ ಕೊಣ್ಣಾ...!!”

ಮೊನಿಕಾನ್ ಉಲಯಿಲ್ಲಿಂ ಉತ್ರಾಂ ಆಯ್ಕುತಾನಾ... ತ್ಯಾ ಉತ್ರಾಂನಿ ಖಿರೊಚ್ ಪಶ್ಚಾತ್ತಾಪ್ ಝಳ್ಕುತಾಲೊ ಗ್ರೇಶನಾಕ್!

ತಿತ್ಲ್ಯರ್...

ಸ್ಕೂಟರ್ ತಾಂಚ್ಯಾ ಘರಾಚ್ಯಾ ಗೇಟಿ ಮುಖಾರ್ ಉಭೆಂ ಜಾಲೆಂ.

“ತ್ಯಾ ತರ್ನಾಟ್ಯಾಚೆಂ ನಾಂವ್ ಕ್ರಿಸ್ತೋಫರ್ ರಾಫಾಯಲ್ ಸೆರಾವೊ...!”

ಮೊನಿಕಾನ್, ಗ್ರೇಶನಾಕ್ ಎಕಾ ತರ್ನಾಟ್ಯಾಚ್ಯಾ ಭಿರ್ಮತೆಚ್ಯಾ ಜಿಣ್ಯೆಚಿ ಕರಾಳ್ ಕಾಣಿ ಸಾಂಗೊಂಕ್ ಸುರು ಕೆಲಿ...

“ತೊ ಎಲಿಮೆಂಟರಿ ಇಸ್ಕೂಲಾ ಥಾವ್ನ್ ಕೊಲೆಜಿಚೆಂ ನಿಮಾಣೆ ವರಸ್ ಪರ್ಯಾಂತ್ ಮ್ಹಜೊ ಕ್ಲಾಸ್‌ಮೇಟ್. ಮಾತ್ ನ್ಹಯ್ ಮ್ಹಜೊ ಸಾಂಗಾತಿ”.

“ಶಿಕ್ಪಾಂತ್ ಬುದ್ಧಂತ್ ತಕ್ಲೆಚೊ ತೊ ಪಳೆಂವ್ಕ್ ರುಪಾನ್‌ಯಿ ಆಕರ್ಷಕ್ ವ್ಯಕ್ತಿತ್ವಾಚೊ ತರ್ನಾಚೊ ಕೊಲೆಜಿಂತ್ ಶಿಕ್ಪಾನಾ... ತಾಚ್ಯಾ ಬುದ್ಧಂತ್ಕಾಯೆಕ್ ತಶೆಂ ಸೊಭಾಯೆಚ್ಯಾ ವ್ಯಕ್ತಿತ್ವಾಕ್ ಭುಲೊನ್ ಸಬಾರ್ ಚಲ್ಯೊ ತಾಚ್ಯಾ ಮೊಗಾಕ್ ಆಶೆಲ್ಯೊ... ಲಾಲೆಲ್ಯೊ ಪುಣ್ ಸಲ್ವಲ್ಯೊ! ಸಲ್ವೊನ್ ನಿರಾಶಿ ಜಾಲ್ಯೊ!!

“ಪುಣ್ ಗ್ರೇಶನ್... ಹಾಂವ್ ಎಕ್ಲೆಂ ಮಾತ್ ತಾಂತುನ್ ಜಿಕ್ಲೆಂ! ಆಮಿ ದೊಗಾಂಯಿ ಎಕಾಮೆಕಾಚ್ಯಾ ಮೊಗಾರ್ ಪಡ್ಲ್ಯಾಂವ್. ಮೊಗಾಂತ್ ದೊಡ್ಲ್ಯಾಂವ್, ಬುಡ್ಲ್ಯಾಂವ್, ಉಡ್ಲ್ಯಾಂವ್, ನಾಚ್ಲ್ಯಾಂವ್, ಪಾರ್ಕಾಂನಿ ಬಸೊನ್ ಎಕಾಮೆಕಾಚ್ಯಾ ವೆಗಂತ್ ರೆವೊಡ್ಲ್ಯಾಂವ್!”

“ಹಿ ಖಬರ್ ಮ್ಹಜ್ಯಾ ಘರಾಂಕ್ ಕಳೊಂಕ್ ಚಡ್ ವೇಳ್ ಗೆಲೊನಾ!”

“ಗ್ರೇಶನ್... ತುಂ ಜಾಣಾಂಯ್ ಆಮ್ಚೆಂ ಸ್ಟೆಂಡರ್ಡ್! ತೊ ವಿಶೇಷ್ ದುಬ್ಳ್ಯಾ ಕುಟ್ಮಾಂತ್ಲೊ ಫಕತ್ ‘ಸ್ಕೂಲರ್‌ಶಿಫಾ’ಚ್ಯಾ ಆಧಾರಾಚೆರ್ ಪಾತ್ಯೆವ್ನ್ ಆಪ್ಲೆಂ ಶಿಕಪ್ ಮುಂದರ್ಲಿತಾಲೊ...! ಹಾಂವೆಂ ತಾಚೊ ಮೋಗ್ ಕರ್ಚೊ ಆಮ್ಚ್ಯಾ ಘರಾಂಕ್ ಸೊಸುಂಕ್ ಜಾಲೆಂ ನಾ!”

“ತಾಣೆ ಮ್ಹಾಕಾ ಜಾಯ್ತೆಂ ಸಮ್ಜಾಯ್ಲೆಂ. ಮೊಗಾನ್ ಸಮ್ಜಾಯ್ಲೆಂ, ರಾಗಾನ್ ಸಮ್ಜಾಯ್ಲೆಂ... ಉಪ್ರಾಂತ್ ಹಾತಾಂ-ಪಾಂಯಾಂಚೆಂ ಬಳ್ ಮ್ಹಜ್ಯಾ ಮಾಸೂಮ್ ಕುಡಿಚೆರ್ ಪ್ರಯೋಗ್ ಕೆಲೆಂ ತರೀ ಹಾಂವೆಂ ಮ್ಹಜೆಂ ಹಟ್ ಸೊಡ್ಲೆಂನಾ! ಹಾಂವೆಂ ತಾಚೆ ಕಡೆಚ್ ಕಾಜಾರ್ ಜಾತಾ ಮ್ಹಳ್ಳೆಂ ಘಟ್ ಹಟ್ ಧರ್ಲೆಂ!!”

“ಹಾಂತುನ್ ನಿರ್ಫಳ್ ಜಾಲ್ಲ್ಯಾ ಮ್ಹಜ್ಯಾ ದಾಟ್ಪುನ್ ಬೆಬಿಟಾನ್ ಕೆಲ್ಲೊ ಉಪಾಯ್ ಮಾತ್ ಭೋವ್ ಕ್ರೂರ್, ಭಿರಾಂಕುಳ್ ರಿತಿಚೊ. ತಾಣೆ ಆಪ್ಲ್ಯಾ ದುಡ್ವಾಚ್ಯಾ ಬಳಾನ್ ಜಣ್ ಧರ್ನ್ ಕ್ರಿಸ್ತೊಫರಾಕ್ ಲಗಾಡ್ ಕಾಡ್ಲೊ ಕ್ರೂರ್ ಪಾಸ್ ಮಾಂಡ್‌ಲ್ಲೊ. ತ್ಯಾ ಪಾಸಾಂತ್ ಶಿರ್ಕಾಲ್ಲೊ ಕ್ರಿಸ್ತೊಫರ್ ಮರೊಂಕ್ ನಾತ್‌ಲ್ಲೊ ತರೀ... ತ್ಯಾ ಹರಾಮಿ ಗುಂಡಾಂನಿ ಫಾಲ್ಲ್ಯಾ ಕಠೀಣ್ ಮಾರಾಂ ವರ್ವಿಂ ಆಪ್ಲ್ಯಾ ತಕ್ಲೆಕ್ ವಿಶೇಷ್ ಜಕ್ತಿ ಜಾವ್ನ್ ವಾಂಚೊನ್ ಉರ್‌ಲ್ಲೊ -ಸಮಾಜಿಂತ್ ಕಸಲ್ಯಾಚ್ ಕಾಮಾಕ್ ಉಪ್ಕಾರಾಕ್ ಪಡಾನಾತ್‌ಲ್ಲೊ... ‘ಮಾನಸಿಕ್ ಸಮತೋಲನ್’ ಹೊಗ್ಡಾವ್ನ್ ಘೆತ್‌ಲ್ಲೊ ಏಕ್ ‘ಪಿಸೊ’ ಜಾವ್ನ್...! ತೊ ಆತಾಂಯ್ ತಸೊಚ್ ಪಿಸೊ ಜಾವ್ನ್ ಭಂವೊನ್ ಆಸಾ...!! ದುಬ್ಳ್ಯಾಪಣಾಕ್ ಲಾಗೊನ್ ತಾಕಾ ಚಿಕಿತ್ಸಾ ದೀಂವ್ಕ್ ತಾಂಕ್ ನಾತ್‌ಲ್ಲಾ ತಾಚ್ಯಾ ಘರಾಂನಿ ತಾಕಾ ತಸೊಚ್ ಸೊಡ್ನ್ ಸೊಡ್ಲಾ ಖಂಯ್.

ಉಲವ್ನ್ ಕಾಬಾರ್ ಕರ್ತಾನಾ... ಗ್ರೇಶನಾಕ್, ಮೊನಿಕಾಚ್ಯಾ ದೊಳ್ಕಾಂ ಖಾಂಚಿಂನಿ ಉದೆಲ್ಲೊ ಬಾರೀಕ್ ದುಃಖಾಂಚೊ ಝರಿ ಝುಕ್ಕಾಲ್ಯೊ!

ಗೇಶನಾನ್ ಪಳೆಯ್ತಾಂ, ಪಳೆಯ್ತಾಂ ಮೊನಿಕಾಚ್ಯಾ ದೊಳ್ಕಾಂ ಖಾಂಚಿಂತ್ಲೊ ತ್ಯೊ ಬಾರೀಕ್ ದುಃಖಾಂ-ಝರಿ ಎಕಾಚ್ಪಾಣೆ ‘ಫಳ್’ ಕರ್ನ್ ತಾಚ್ಯಾ ಮಾಸೂಮ್ ಪೊಲ್ಯಾಂಚೆರ್ ಗಳೊನ್ ಹಲೂ ತ್ಯಾ ಪೊಲ್ಯಾಂ ವಯ್ಲ್ಯಾನ್ ದೆಂವೊನ್ ಯೆತಾಲೊ...!

ಮೊನಿಕಾ ಆನಿ ಗ್ರೇಶನ್ ತ್ಯಾ ಎಕಾ ದಿಸಾ ಶ್ವೆರಾಂತ್ಲ್ಯಾ ನಾಂವಾಡ್ಲಿಕ್ 'ಡ್ರೆಸ್ ಸೆಂಟರಾ'ಕ್ ಪಾವ್ಲೊಂ.

ತಾಂಕಾಂ ಜಾಯ್ತಾಲ್ಲೆ ಸರ್ವ್ ಡ್ರೆಸ್ ಫೆವ್ನ್ ಬಿಲ್ಲ್ ಫಾರಿಕ್ ಕರ್ನ್, ತಿಂ ಯೇವ್ನ್ ತ್ಯಾ 'ಡ್ರೆಸ್ ಸೆಂಟರಾ' ಮುಕಾರ್‌ಚ್ ರಾವಾಯಿಲ್ಲ್ಯಾ ತಾಂಚ್ಯಾ ಸ್ಕೂಟರಾಚೆರ್ ಬಸ್ಲಿಂ.

ಗ್ರೇಶನಾನ್ ಸ್ಕೂಟರಾಚೆಂ 'ಎಕ್ಸಿಲೇಟರ್' ದಾಂಬ್ಲಾಂ ಮಾತ್...

ತಿತ್ಲ್ಯಾರ್... ಮೊನಿಕಾ ಎಕಾಚ್ಯಾಣೆ ವಿಳಾಂಚೆಂ!!

"ಗ್ರೇಶನ್ ಅಳೆ ಹೊ ಥಂಯ್ ಪಳೆ ತಾಕಾ 'ಎಕ್ಸಿಡೆಂಟ್' ಜಾಲಾಂ!"

ತಕ್ಷಣ್ ತಿಂ ದೊಗಾಂಯ್ ಸ್ಕೂಟರ್ ಸೊಡ್ನ್ ಥಂಯ್ ಧಾಂವ್ಲಿಂ.

'ತ್ಯಾ ದೀಸ್' ಗ್ರೇಶನಾನ್ ವಾಜಾಯ್ಲೊ ಉಳ್ಳಾಲ್ ಬೀಚಾ ವಯ್ಲೊ ತೊ 'ಪಿಸೊ' ಕ್ರಿಸ್ತೊಫರ್!

ಗ್ರೇಶನಾಕ್ ನಿಜಾಯ್ಕೆ ತಾಚಿ ಭಿರ್ಮತ್ ದಿಸ್ಲಿ. ರಗ್ತಾಚಾ ವ್ಹಾಳಾಂತ್ ತೊ ಬುಡೊನ್ ಆಸ್ಲೊ ತರೀ... 'ಪಿಸೊ' ಮ್ಹಳ್ಳ್ಯಾ ಖಾತಿರ್ ಕೊಣ್‌ಂಚ್ ತಾಚೆ ಸರ್ಶಿಂ ಯೇನಾತ್‌ಲ್ಲೆ!

ಗ್ರೇಶನಾನ್ ತತಕ್ಷಣ್ ರಸ್ತಾರ್ ಧಾಂವೊನ್ ಆಸ್ಲಿ ಏಕ್ ರಿಕ್ಲಾ ರಾವಯ್ಲಿ.

ರಸ್ತಾ ವಯ್ಲೊ ಲೋಕ್ ತಾಕಾ 'ವಿಚಿತ್ರ್ ನದ್ರೆನ್' ದೆಖ್ತಾಲೊ!

ತ್ಯಾ ಲೋಕಾಚಿ ಪರ್ವಾ ಕರಿನಾಸ್ತಾಂ ಗ್ರೇಶನಾನ್ 'ತ್ಯಾ ಪಿಶ್ಯಾಕ್' ಆಪ್ಲ್ಯಾ ದೊನೀ ಹಾತಾಂನಿ ಉಕ್ಲನ್ ರಿಕ್ಲಾರ್ ಬಸಯ್ಲೊ.

ರಿಕ್ಲಾ ಡ್ರೈವರಾ ಕಡೆನ್, ಕಂಕನಾಡಿ ಫಾ| ಮುಲ್ಲರ್ಸ್ ಆಸ್ಪತ್ರೆಚೆಂ ನಾಂವ್ ಸಾಂಗ್ಲೆಂ.

ತ್ಯಾ ರಿಕ್ಲಾಚ್ಯಾ ಪಾಟಾಪಾಟ್ ಗ್ರೇಶನ್ ಆನಿ ಮೊನಿಕಾ ಸ್ಕೂಟರಾಚೆರ್ ವೇಗಾನ್ ವೆತಾಲಿಂ.

"ಗ್ರೇಶನ್... ಆಮಿ ತಾಚೊ ಜೀವ್ ವಾಂಚೊವ್ಯಾಂ... ತಾಕಾ'ಮಿ ಏಕ್ ನವೆಂ ಜಿವಿತ್ ಲಾಭೊವ್ಯಾಂ ಫಕತ್ 'ಏಕ್ ನವೆಂ ಜಿವಿತ್'...! ಬಗಾರ್ ತ್ಯಾಚ್ ಆಸ್ಪತ್ರೆಂತ್ಲ್ಯಾ 'ಮಾನಸಿಕ್ ಚಿಕಿತ್ಸೆ'ಚಾ ವಿಭಾಗಾಕ್ ದಾಖಲ್ ಕರುನ್, ತಾಚಿ ವಾಯ್ಟ್ ಜಾಲ್ಲಿ ಮಾನಸಿಕ್ ಸ್ಥಿತಿ ಸಾರ್ಕಿ ಜಾಯ್ತಿ ಕರುನ್ ಸಕ್ತಾಂನಿ 'ಪಿಸೊ' ಮ್ಹಣ್ ವಳ್ಕೊಂಚ್ಯಾ ತಾಕಾ ಆಮಿ ಏಕ್ 'ನವೆಂ ಜಿವಂತ್ಪಣ್' ದಿವ್ಯಾಂ!

ಸ್ಕೂಟರ್ ವೇಗ್ ಆರಾವ್ನ್ ಧಾಂವ್ತಾಂ, ಧಾಂವ್ತಾಂ ಮೊನಿಕಾಚಾ ತ್ಯಾ ಉತ್ತಾಂನಿ...

'ತ್ಯಾ ಪಿಶ್ಯಾಚ್ಯಾ' ಜಿವಿತಾ ಥಂಯ್ ಕಸಲೆಂಗೀ ಏಕ್ 'ಭರ್ವಾಸ್ಕಾಚೆಂ ಕೀರ್ಣ್'

ಫಾಂಕೊನ್ ಯೆತಾಲೆಂ...!

## ಕ್ರಿಸ್ತಾಚೊ ಉಜ್ವಾಡ್

ಹರ್ಶಂಚಾ ಪರಿಂಚ್ ಆಜ್‌ಯಿ ತೊ ಕಾಪುಚಿನ್ ಫ್ರಾದ್ ಜಯ್ಲಾಂತ್ಲ್ಯಾ ತ್ಯಾ ಕೈದಿ ಮಿನಿಗಾರಾಕ್ ಭೆಟ್ ದೀಂವ್ಕ್ ಆಯಿಲ್ಲೊ.

ತೊ ಮಿನಿಗಾರ್ ಏಕ್ ಕಥೊಲಿಕ್-ಮಾನ್ವೆಲ್ ಆಲ್ಫೊನ್ನೊ, ಸುಮಾರ್ ತೀಸ್ ವರ್ಸಾಂ ಪ್ರಾಯೆ ಭಿತರ್ಲೊ ತರ್ನಾಚೊ. ದೋನ್ ವರ್ಸಾಂ ಆದಿಂ ಎಕಾ ಮಿನೈಚ್ಯಾ ಗುನ್ಯಾಂವಾಂತ್ ಸಾಂಪ್ಡೊನ್ ಜಯ್ಲಾಂತ್ 'ಜೀವಾವದಿ ಶಿಕ್ಷಾ' ಭೊಗುನ್ ಆಸ್‌ಲ್ಲೊ. ಕಾಪುಚಿನ್ ಫ್ರಾದ್ ಫ್ರಾನ್ಸಿಸ್ಕೊ ಸುಮಾರ್ ಸಾಟ್ ವರ್ಸಾಂ ಪ್ರಾಯೆಚೊ ಯಾಜಕ್, ಸದಾಂಚ್ ಹ್ಯಾ ಕಯ್ದಿಕ್ ಭೆಟ್ ದೀಂವ್ಕ್ ಯೆತಾಲೊ.

ತ್ಯಾ ಫ್ರಾದಿಚಾ ಭೆಟೆಚೊ ಪಯ್ಲೊ ಉದ್ದೇಶ್ ಜಾವ್ನಾಸ್‌ಲ್ಲೊ, ಫಾತ್ರಾಸಾಕ್ಯಾ ಎಕಾ ಧಾರುಣ್ ಕಾಳ್ಜಾಚ್ಯಾ ಮಿನಿಗಾರಾನ್ ಆಪ್ಲೊ ಗುನ್ಯಾಂವ್ ಖರ್ಯಾ ಕಾಳ್ಜಾನ್ ಒಳ್ಳೊನ್ ಘೆವ್ನ್, ಆಪ್ಲೆಂ ಪಾತಕ್ ರಡೊನ್, ಕ್ರಿಸ್ತಾ ಥಂಯ್ ತ್ಯಾ ಮಿನಿಗಾರಾಕ್ ಪಾಟಿಂ ಹಾಡ್ಚೊ.

ದುಸ್ರೊ ಉದ್ದೇಶ್ ಜಾವ್ನಾಸ್‌ಲ್ಲೊ, ಕ್ರಿಸ್ತಾಚೊ ಉಪದೆಸ್, 'ತುಜೊ ಕೆಲ್ಲ್ಯಾಬರಿಚ್ ತುಜಾ ಪೆಲ್ಯಾಚೊ ಮೋಗ್ ಕರ್' ಮಂದಾಮೆಂತ್ ಆಪ್ಲ್ಯಾ ಜಿಣ್ಯೆಂತ್ ಪಾಳ್ನ್ ತ್ಯಾ ಮಿನಿಗಾರಾಕ್, ಸಮಾಜೆ ಥಾವ್ನ್ ಬಹಿಷ್ಕೃತ್ ಜಾವ್ನ್ ಜಯ್ಲಾಂತ್ ಶಿಕ್ಷಾ ಭೊಗುನ್



ಆಸ್‌ಲ್ಲ್ಯಾ ಕೈದ್ಯಾಕ್ ‘ಮೋಗ್ ದಿಂವ್ಚೊ, ತ್ಯಾ ಮೊಗಾ ಸಂಗಿಂ ‘ಕ್ರಿಸ್ತಾಚೊ ಉಜ್ವಾಡ್ ತಾಕಾ ಮೆಳಾಸೊ ಕರ್ಚೊ.

ತೊ ಖುನಿಗಾರ್ ಸ ಘುಟಿ ದಿಗಾಯೆಚೊ ದಡಂಗ್ ವ್ಯಕ್ತಿ. ಪಳೆಯ್ತಾನಾ ಭಿರಾಂಕುಳ್ ದಿಸ್ತಾಲೊ! ತಾಚ್ಯಾ ಮುಖ್-ಕಮಳಾಚೆರ್ ಘಾಯಾಂಚ್ಯೊ ಮಾವೊ ಝಳ್ಕೊನ್, ದೆಖ್ತಲ್ಲ್ಯಾಚ್ಯಾ ದೊಳ್ಕಾಂಕ್ ತೆಂ ಮುಖ್-ಕಮಳ್ ಕಠೀಣ್ ವಿದ್ರುಪ್ ದಿಸ್ತಾಲೆಂ. ತಾಚ್ಯಾ ರೂಂದ್ ಹರ್ಥ್ಯಾಚೆರ್ ಮಾರಾಂಚೆಂ ದಾಡ್ಕಾಂ ಝಳ್ಕಾತಾಲಿಂ.

ಆಪುಣ್ ಅಸಲ್ಯಾ ಹೀನ್ ಸ್ಥಿತೆಕ್ ಪಾವೊಂಕ್ ಕಾರಣ್ ಜಾಲ್ಲ್ಯಾ ಪರಿಸ್ಥಿತೆಕ್ ಥೊಡೆ ಪಾವ್ಪಿಂ ದುರ್ವಾತಾಲೊ ತರ್... ಆನಿ ಥೊಡೆ ಪಾವ್ಪಿಂ ಆಪ್ಲ್ಯಾಚ್ ಖೋಟ್ಯಾ ನಶೀಬಾಕ್ ಬೆಂಡ್ತಾಲೊ.

ಫಾ! ಫ್ರಾನ್ಸಿಸ್ಕೊ ತಾಚೆ ಥಂಯ್ ಮೊವಾಳಾಯ್ ದಾಕಯ್ತಾಲೊ! ಮೊವಾಳ್ ಉತ್ರಾಂ ಉಲವ್ನ್ ತಾಕಾ ಬರಿ ಬೂದ್ ಬಾಳ್ ದಿತಾಲೊ. ಮೊಗಾನ್ ತಾಕಾ ಸವ್ವಯ್ತಾಲೊ. “ದೇವ್‌ಚ್ ನಾ ಫಾದರ್!” ಮ್ಹಣ್ ಕಿಂಕ್ರಾಟ್ ಮಾರ್ಚ್ಯಾ ತಾಕಾ ಭೋವ್ ಮೊಗಾನ್ ಆನಿ ಮಾಯ್ವಾಸಾನ್ ಕ್ರಿಸ್ತಾ ಥಂಯ್ ವೊಡುಂಕ್ ಹರ್ ಪ್ರಯತ್ನ ಕರ್ತಾಲೊ.

“ದೇವ್‌ಯಿ ನಾ... ದೆಂವ್ಚಾರೀ ನಾ... ಸಕ್ಕಡೀ ಫಟಿ... ತುಮಿ ಹಾಂಗಾ ಥಾವ್ನ್ ನಿಕಳಾ ಫಾದರ್...! ಭೆಷ್ಪೆಂಚ್ ಮ್ಹಾಕಾ ಧೊಶಿನಾಕಾತ್...! ಹಾಂವ್... ಹಾಂವ್... ಕೊಣಾಯ್ಕಿ ಪಾತ್ರೆನಾ... ಕೊಣಾಯ್ಕಿ... ಸಕ್ಕಡೀ ಫಟಿರೆ ಫಾದರ್... ತುಮಿ ಸಕ್ಕಡೀ ದೆವಾಕ್ ಮಾಂದ್ಚಿ ಪಿಶೆ... ನಾತ್‌ಲ್ಲ್ಯಾ ದೆವಾಕ್... ಹ್ಹ...ಹ್ಹ...ಹ್ಹ...”

ಕಾನಾಕ್ ಮಾರ್ಚೆ ತಸಲ್ಯೊ ವಿಕಟ್ ಹಾಸೊ. ತಾಚ್ಯಾ ಗಣ್ಣ್ ವಾಡ್‌ಲ್ಲ್ಯಾ ದಾಟ್ ಕಾಳ್ಕಾ ಖಾಡಾಂ ಮಧ್ಯಾ ವೊಂಟಾಂತ್ಲ್ಯಾನ್ ಭಾಯ್ರ್ ಸರ್ಚ್ಯಾ ಸವೆಂ... ತಾಚೆ ಮುಖಾರ್ ರಾವೊನ್ ಆಸ್‌ಲ್ಲ್ಯಾ ಪ್ರದ್ ಫ್ರಾನ್ಸಿಸ್ಕೊಚೆಂ ಆಂಗ್ ಶಿರ್ಶಿರಾಯ್ತಾಲೊ!

ಎಕ್ ದೀಸ್ ಫ್ರಾಸ್ ಫ್ರಾನ್ಸಿಸ್ಕೊಚೆಂ ಲಾಂಬ್ ಪಿಕೆಂ ಖಾಡ್ ವೊಡ್‌ಲ್ಲೆಂ ಆಸಾ! ತಾಚಾ ಪೆಂಕ್ವಾಚೊ ಕೊಡ್ಪಾಂವ್ ಸುಟಯಿಲ್ಲೊ ಆಸಾ ತಿಲ್ಲೆಂಚ್ ನ್ಹಯ್... ಆನಿ ತೊಂಡಾರ್ ಥಿಂಪಿ ಸಯ್ತ್ ಉಡಯಿಲ್ಲಿ ಆಸಾ.

ಪುಣ್ ವ್ಹರ್ತ್ಯಾ ಸೊಸ್ಣಿಕಾಯೆಚೊ ಯಾಜಕ್ ಆಪ್ಲ್ಯಾ ಮಾಗ್ಣ್ಯಾ ಆನಿ ಪ್ರಾಚಿತಾನ್... ಕುಡಿಚಾ ದಂಡವ್ಚೆ ಸವೆಂ ವ್ಹರ್ತೆಂ ಖಾಲ್ತೆಪಣ್ ದಾಖಯ್ತಾಲೊ.

ತ್ಯಾ ಖುನಿಗಾರ್ ಕೈದ್ಯಾನ್ ಆಪ್ಲ್ಯಾ ಮುಖ್-ಕಮಳಾಚೆರ್ ಉಡಯಿಲ್ಲಿ ಥಿಂಪಿ ಹಾಳ್ವಾಯೆನ್ ಪುಸುನ್ ಅಂಬುರ್‌ಪಿಕೊ ಹಾಸೊ ದಿಲ್ಲೊ. ಖುನಿಗಾರ್ ಕೈದ್ಯಾನ್ ಕಿತೆಂ ಮ್ಹಳ್ಳಾರೀ... ಕಸಲ್ಯೊ ಗಾಳಿ ಸೊವ್ಲ್ಯಾರೀ... ಕಸಲ್ಯಾ ಕೀಳ್ ಉತ್ರಾಂನಿ ಆಪ್ಣಾಕ್ ಹಿಣ್ಣಿಲ್ಯಾರಿ.. ಫಾದ್ ಫ್ರಾನ್ಸಿಸ್ಕೊಚ್ಯಾ ಶಾಂತ್ ಮುಖ್-ಕಮಳಾರ್ ಕಸಲೊಯ್ ರಾಗ್ ಜಾಂವ್ಪಿ, ಬೆಜಾರಾಯ್ ನಾತ್‌ಲ್ಲಿ.

ಖುನಿಗಾರಾಚಿ ಭೆಟ್ ಕರ್ನ್, ಆಪ್ಲ್ಯಾ ಕೊವೆಂತಾಕ್ ಪಾವ್‌ಲ್ಲೊ. ಫ್ರಾದ್ ಫ್ರಾನ್ಸಿಸ್ಕೊ ಕೊವೆಂತಾಚ್ಯಾ ಕೊಪೆಲಾಂತ್ಲ್ಯಾ ವ್ಹಡ್ ಜಯ್ತ್ ಕ್ರಿಸ್ತಿಫಿಕ್ಸ್ ಇಮಾಜೆ ಮುಳಾಂತ್ ದಿಂಬ್ಯರ್ ಸರ್ಪಡೊನ್ ಮಾಗ್ತಾಲೊ. “ಕ್ರಿಸ್ತಾ... ಮೊಗಾಳಾ ಸೊಮ್ಯಾ... ಹಾಂವ್ ತುಜೆ ಕಡೆನ್ ಭೋವ್ ಖಾಲ್ತ್ಯಾಪಣಾನ್ ಪರಾತುನ್ ಮಾಗ್ತಾಂ ತ್ಯಾ ದೆದೆಸ್ಪರ್ ಜಾಲ್ಲ್ಯಾಚ್ಯಾ ಖುನಿಗಾರಾಚ್ಯಾ ಮತಿಕ್ ಸಮಾಧಾನ್, ಸಸವ್ಯಾಸಾಯ್ ದೀ ಸೊಮ್ಯಾ. ಆಪ್ಲಿ ಪಾತ್ಕಿ ಖೊಟಿ ಜಿಣಿ ತಾಣೆ ಬದ್ಲುನ್ ಘೆಂವ್ಕ್ ತಾಕಾ ತುಂ ಕುರ್ಪಾ ದೀ... ತುಜ್ಯಾ ಗೊಪಾಂತ್ ಆಪಯ್ ಜೆಜು ಮ್ಹಜ್ಯಾ ಹಾತಾಂತ್ ತೊ ಅತ್ಮೊ ಹಾಂವೆಂ ಬಚಾವ್ ಕರುಂಕ್ ತುಂ ಮ್ಹಾಕಾ ಕುಮಕ್ ಕರ್ ಸೊಮ್ಯಾ...”

ದೀಸ್ ಸವ್ಯಾಸ್ ಧಾಂವ್ತಾಲೆ... ತೀನ್ ವರ್ಸಾಂ ಪಾಶಾರ್ ಜಾಲಿಂ!

ಫ್ರಾದ್ ಫ್ರಾನ್ಸಿಸ್ಕೊ ಆತಾಂ ಜಯ್ಲಾಂತ್ಲ್ಯಾ ಖುನಿಗಾರಾಚಾ ಭೆಟೆಕ್ ವೆತಾಲೊ. ವೇಳ್ ಪಾಶಾರ್ ಜಾತಾಂ ತೊ ಖುನಿಗಾರ್ ಬದ್ಲುನ್ ಆಯ್ಲೊ. ಭಕ್ತಿವಂತ್ ಫ್ರಾದ್ ಫ್ರಾನ್ಸಿಸ್ಕೊಚಿಂ ಮಾಗ್ಣೆಂ ಕ್ರಿಸ್ತಾನ್ ಖಂಡಿತ್ ಆಯ್ಕಾಲ್ಲೆಂ!

ಖುನಿಗಾರ್ ಕೈದಿ ಮಾನ್ವೆಲ್ ಆಲ್ಫೊನ್ಸೊಕ್ ‘ಕ್ರಿಸ್ತಾಚೊ ಉಜ್ವಾಡ್’ ಲಾಭ್‌ಲ್ಲೊ! ತಾಚ್ಯಾ ಜಿಣ್ಯೆಂತ್ ಘಡ್‌ಲ್ಲೆಂ ವಿಶೇಷ್ ಮ್ಹಳ್ಯಾರ್... ತಾಚ್ಯಾ ಜಯ್ಲಾಂತ್ಲ್ಯಾ ಬರ್ಯಾ ನಡ್ತಾಚಿ ಖಾತಿರ್ ತಾಚಿ ಶಿಕ್ಷಾ ಧಾ ವರ್ಸಾಂಕ್ ಮಾಫಿ ಜಾಲ್ಲಿ!!

\*\*\*

ನೊವೊದ್ ಆನಿ ದೋನ್ ವರ್ಸಾಂ ಪ್ರಾಯೆಚ್ಯಾ ಕಾಪುಚಿನ್ ಫ್ರಾದ್ ಫ್ರಾನ್ಸಿಸ್ಕೊಕ್ ಮೆಳೊಂಕ್ ಮಧ್ಯಮ್ ಪ್ರಾಯೆಚೊ ಎಕ್ಲೊ ಆಯ್ಲೊ. ತಾಣೆಂ ಫ್ರಾದ್ ಫ್ರಾನ್ಸಿಸ್ಕೊಕ್ ಆಪ್ಲಿ ವಳಕ್ ಸಾಂಗ್ಲಿ

ಫ್ರಾದ್ ಫ್ರಾನ್ಸಿಸ್ಕೊಚಿಂ ಚಿಂತ್ನಾಂ ಥೊಡ್ಯಾ ವರ್ಸಾಂಕ್ ಪಾಟಿಂ ಧಾಂವ್ಲಿಂ...!


“ಹಾಂ!... ಮಾನ್ವೆಲ್ ಆಲ್ಫೊನ್ಸೊ...!!!”

“ವ್ಹಯ್ ಫಾದರ್... ತುಮಿ ಹಾಂವ್ ಜಯ್ಲಾಂತ್ ಆಸ್ತಾನಾ ಮ್ಹಾಕಾ ದಿಲ್ಲೊ ‘ಕ್ರಿಸ್ತಾಚೊ ಉಜ್ವಾಡ್’ ಜಾವ್ನ್ ಹಾಂವೆಂ ಮ್ಹಾಕಾಚ್ ಕ್ರಿಸ್ತಾಕ್ ಭೆಟವ್ನ್ ದಿಲಾ! ಆತಾಂ ಹಾಂವ್ ಮದರ್ ತೆರೆಜಾಚ್ಯಾ ಮೆಳಾಂತ್ ಏಕ್ ಮಿಶನರಿ ಬ್ರದರ್ ಜಾವ್ನ್ ವಾವುರ್ತಾಂ”.

ಫ್ರಾದ್ ಫ್ರಾನ್ಸಿಸ್ಕೊನ್ ತಾಕಾ ವೆಂಗುನ್ ಧರ್ದೊ!

\*\*\* 000 \*\*\*

## ಸ್ವರ್ಧೊ



ರಾತಿಚಿಂ ವೊರಾಂ ಸಾಡೆ-ಬಾರಾ.

ಮೊನ್ನುಚೊ ಟೆಂಪೊ ರಾಜರಸ್ತಾ ವಯ್ಲಾನ್ ಭೋವ್ ವೇಗಾನ್ ಧಾರವ್ತಾಲೊ.

ಟೆಂಪೊಚ್ಯಾ ಡಿಕ್ಕಿಂತ್ ಆಸ್‌ಲ್ಲಿಂ ಸೊರ್ಯಾಚಿಂ ಕ್ಯಾನಾಂ ತಾಕಾ ಜಾತಾ ತಿತ್ಲೆವೆಗಿಂ ಪಯ್ಲಿಲ್ಲ್ಯಾ ತೆ ಹಳ್ಳೆಕ್ ವ್ಹರೊಂಕ್ ಆಸ್‌ಲ್ಲಿಂ. ತಿ ರಾತ್ ಉಜ್ವಾಡ್ಚೆ ಭಿತರ್ ಕಾಮ್ ತಿರುಂಕ್ ಆಸ್‌ಲ್ಲಿಂ.

ತ್ಯಾ ವರಾ ಜಾಂವ್ಕ್ ಆಸ್ಚಾ ಚುನಾವಾಖಾತಿರ್... ಎಮ್ಮೆಲ್ಲಿ ರಾಮಣ್ಣಗಾವ್ದಾನ್ ಆಪ್ಲ್ಯಾ ಆದ್ಲ್ಯಾ ಸರ್ವ್ ಚುನಾವಾಂನಿ ಜಿಕೊನ್ ಯೆಂವ್ಚೆ ಖಾತಿರ್ ಕೆಲ್ಲಿಬರಿ ಪಯ್ಲಿಲ್ಲ್ಯಾ ತ್ಯಾ ಮ್ಹಾರಾಂಚೆ ಕೇರಿಕ್ ಸೊರೊ ಸಾಗ್ಗುನ್ ಚುನಾವಾಂತ್ ಜಿಕೊನ್ ಯೆಂವ್ಚಿ ಮಾಂಡಾವಳ್ ಹೆ ಪಾವ್ಪಿಯ್ ಕೆಲ್ಲಿ.

ಆನಿ ಹೆ ಖಾತಿರ್ ತಾಣೆ, ಶ್ವೆರಾಂತ್ಲ್ಯಾ ಟೆಂಪೊ ಡ್ರಾಯ್ವರಾಂ ಪಯ್ಲಿ ಮೊವಾಲಿ ಮ್ಹಣ್ ನಾಂವಾಡ್ಲೆಲ್ಯಾ ಮೊನ್ನುಕ್ ವಿಂಚ್‌ಲ್ಲೊ.

ಮೊನ್ನು,

ಪಯ್ಲಾಂಖಾತಿರ್ ಕಿತೆಂಯ್ ಕರ್ಚೊ ತರ್ನಾಟೊ.

ತಾಚಿ ಪ್ರಾಯ್ ಕಾಂಯ್ ಅಟ್ವಾವೀಸ್ ವರಾಂ...

ಗಾಂವ್ಚ್ಯಾ ಲೊಕಾಚ್ಯಾ ತೊಂಡಾಂತ್ ಮೊವಾಲಿ, ಗುಂಡಾ, ಕೇಡಿ, ಪೋಲಿ ಆನಿ ಹೆರ್ ನಾಂವಾಂ ಜೊಡ್‌ಲ್ಲೊ ತರ್ನಾಟೊ ಶ್ವೆರಾಂತ್ ಭಾಡ್ಯಾಚೊ ಟೆಂಪೊ ಚಾಲಕ್.

ಹ್ಯಾ ಕಾಮಾಖಾತಿರ್ ರಾಮಣ್ಣ ಗಾವ್ದಾನ್ ತ್ಯಾ ಕ್ಷೇತ್ರಾಚ್ಯಾ ಎಮ್ಮೆಲ್ಲಿ ಮಂತ್ರಿನ್ ಮೊನ್ನುಕ್, ತಾಣೆ ಕರಿಜೆ ಜಾಲ್ಲ್ಯಾ ಕಾಮಾಕ್ 'ಧಾ ಹಜಾರ್ ರುಪಯ್' ದುಡ್ಡಾ ಆಯ್‌ವಚ್ ಇನಾಮ್ ಜಾವ್ನ್ ಭಾಸಾಯಿಲ್ಲೊ.

ಎಮ್ಮೆಲ್ಲಿ ರಾಮಣ್ಣಗಾವ್ದಾನ್ ಪಾಂಚ್ ಹಜಾರ್ ರುಪಯ್ 'ಎಡ್ವಾನ್ಸ್' ದಿಲ್ಲಿ.

ಆನಿ ಉರ್‌ಲ್ಲಿ ಪಾಂಚ್ ಹಜಾರ್ ರುಪಯ್, ಕಾಮ್ ಜಾಲ್ಯಾ ಉಪ್ರಾಂತ್ ದೀಂವ್ಕ್ ಆಸ್‌ಲ್ಲಿ!

ಮೊನ್ನು ಕಾಜಾರಿ.

ದೊಗಾಂ ಭುರ್ಗ್ಯಾಂಚೊ ಬಾಪುಯ್. ತ್ಯಾ ವೆಳಾರ್ ತಾಚಿ ಪತಿಣ್ ಭರ್‌ಲ್ಲಿ ಗರ್ಭಿಸ್ತಿಣ್!

ಆಟ್ ಮ್ಹಯ್‌ನ್ಯಾಚಿಂ ಬಾಳ್ ತಿಚ್ಯಾ ಗರ್ಭಾಂತ್ ವಾಡೊನ್ ಯೆತಾಲೆಂ.

ಮೊನ್ನು ಗಾಂವಾರ್ ಮೊವಾಲಿ ತರ್ಯಿ ಆಪ್ಲೆಂ ಪತಿಣ್ ಆನಿ ಭುರ್ಗ್ಯಾಂಕ್ ಭೋವ್ ಚಡ್ ಮೊಗಾನ್ ದೆಕ್ತಾಲೊ.

ಆಪ್ಲ್ಯಾ ಲ್ಹಾನ್ ಕುಟ್ಮಾಖಾತಿರ್, ಪತಿಣೆ-ಭುರ್ಗ್ಯಾಂ ಖಾತಿರ್ ಕಸಲೊ ತ್ಯಾಗ್ ಕರುಂಕ್‌ಯಿ ತೊ ತಯಾರ್ ಆಸ್‌ಲ್ಲೊ.

ಮೊನ್ನುಕ್ ಆಪ್ಲೆ ಸ್ತ್ರೀಯೆಕ್-ಭುರ್ಗ್ಯಾಂಕ್ ಸುಖಾ-ಸಂತೊಸಾಂತ್ ಸದಾಂಚ್ ಉಪೈಶೆಂ ಕರಿಚೆ ಮ್ಹಳ್ಳಿ ಜಬ್ಬೊರ್ ಆಶಾ.

ತ್ಯಾ ಖಾತಿರ್ ತಾಕಾ ದುಡ್ವಾಚಿ ಗರ್ಜ್ ಆಸ್‌ಲ್ಲಿ.

ಹ್ಯಾಚ್ ಆಯಿನ್ಸ್ ಘಡ್ಯೆ ಮುಕಾರ್ ಜಾಂವ್ಕ್ ಆಪ್ಲ್ಯಾ ಎಲಿಸಾಂವಾ ಖಾತಿರ್ ಎಮ್ಮೆಲ್ಲೆ ರಾಮಣ್ಣ ಗಾವ್ದಾ ಮೊನ್ನುಚೆ ಜಿಣ್ಯೆಂತ್ ಭರ್ವತ್ಯಾಚೆಂ ಕೀರ್ಣ್ ಘೆವ್ನ್ ಆಯಿಲೊ.

ವ್ಹಯ್...

ಮೊನ್ನುಚ್ಯಾ ಕಾಳ್ಜಾಚ್ಯಾ ಕೊನ್ಯಾಂತ್ ತಾಣೆಂ ಏಕ್ 'ಸ್ಪರ್ಧೊ' ಮಾಂಡುನ್ ಹಾಡ್‌ಲ್ಲೊ. ನಿಜಾಯ್ತಿ ವ್ಹಯ್.

ಮೊನ್ನುಕ್, ಎಮ್ಮೆಲ್ಲೆ ರಾಮಣ್ಣ ಗಾವ್ದಾನ್ ಗ್ರೇಸ್‌ತಕಾಯೆಚಿ ಆಶಾ ದಾಕಯಿಲ್ಲಿ.

ಗ್ರೇಸ್ತ್ ಜಾಂವ್ಚಿ ಆಶಾ.

ಮ್ಹಾರಾಂಚೆ ಕೇರಿಂತ್ ಏಕ್ ಪಾವ್ಟಿಂ ಟೆಂಪೊಚ್ಯಾ ಡಿಕ್ಕಿಂತ್ಲಿ ಸೊರ್ಯಾಚಿಂ ಕೆನಾಂ ಖಾಲಿ ಕರ್ನ್, ಪರತ್ ಸೊರೊ ಹಾಡ್ಲೆ ಖಾತಿರ್ ಮೊನ್ನು ಟೆಂಪೊ ರಾಜ್ ರಸ್ತಾಚಿ ವಯ್ಲ್ಯಾನ್ ಭೋವ್ ವೆಗಾನ್ ಧಾಂವ್ಡಾಯ್ತಲೊ.

ಫಾಂತ್ಯಾಫಾರಾಂಚಿಂ ವೊರಾಂ ಸಾಡೆ-ಪಾಂಚ್ ಜಾವ್ನ್ ಯೆತಾಲಿಂ. ಧುಂವಿ ಪಡ್‌ಲ್ಲಿ.

ತ್ಯಾ ರಾಜ್‌ರಸ್ತಾಚೆ ದಾವೆಕುಶಿಕ್ ಮೊನ್ನುಚೆಂ ಲ್ಹಾನ್ ಘರ್.

ಮೊನ್ನುಕ್ ತೆಣೆಂತ್ಲ್ಯಾನ್ ಪಾಶಾರ್ ಜಾಂವ್ಕ್ ಆಸ್‌ಲ್ಲೆಂ.

ರಾಜ್‌ರಸ್ತಾರ್ ದಾಟಾಯೆನ್ ಧುಂವಿ ಮಾಂಡ್‌ಲ್ಲಿ...!

ಸಗ್ಳಿ ರಾತ್ ನೀದ್ ಖಿಳೊನ್ ಟೆಂಪೊ ಧಾಂವ್ಡಾಯಿಲ್ಲಾನ್ ಜಾಂವ್ಕ್ ಪುರೊ, ಮೊನ್ನುಚ್ಯಾ ದೊಳ್ಕಾಂಕ್ ಕರಿಣ್ ಝೆಮ್ ಯೇವ್ನ್... ದೊಳ್ಕಾಂಚ್ಯೊ ದೊನ್‌ಯಿ ಆಸ್ಲೊ ತಾಕಾ ಕಳಿತ್ ನಾತ್ಲೆಬರಿಚ್ ಬಳಾನ್ ಧಾಂಪುಕ್‌ಲಾಗ್ಲೊ!

ಆನಿ ತಿತ್ಲ್ಯಾರ್...

ಎಕ್ಲೆ ಸ್ತ್ರೀ, ಆಪ್ಲೆ ಹಾಂಡಿಯೆರ್‌ಚ್ ಭರ್‌ಲ್ಲಾ ಉದ್ಕಾಚೊ ಕೊಳ್ಸೊ ಘೆವ್ನ್, ರಾಜ್ ರಸ್ತೊ ಉತರ್ತಾಲಿ. ಮೊನ್ನುಚ್ಯಾ, ನಿದೆನ್ ಪಿಕ್‌ಲ್ಲಾ ದೊಳ್ಕಾಂಮುಕಾರ್ ಕಸಲಿಗಿ ಅಸ್ಪಷ್ಟ್ ಮನ್ಶಾ-ಆಕೃತಿ ಝುಳ್ಕೊಂವ್ಚೆ ಭಿತರ್ ಏಕ್ ಭಿರಾಂಕುಳ್ ಕಿಂಕ್ರಾಟ್-ತಾಣೆ, ಆಜ್ ಪರ್ಯಾಂತ್ ಖಂಯ್ಸರ್‌ಯಿ ಆಯ್ಕೊಂಕ್ ನಾ ತಸಲಿ ಕಿಂಕ್ರಾಟ್ ಆಯ್ಕಲಿ.



ಅವ್ವಡ್ ಘಡ್ಲಾಂ ಮ್ಹಣ್ ಮೊನ್ನುಕ್ ಸುಸ್ತಾಲೆಂ ತರ್‌ಯಿ ಟೆಂಪೊ ರಾವಂವ್ಚೆ ತಿಲ್ಲೆಂ ಸಯ್ರಾಣ್ ತಾಚೆ ಥಂಯ್ ನಾತ್‌ಲ್ಲೆಂ! ಕಿತ್ಯಾಕ್... ತಾಕಾ ಪರುನ್ ಮ್ಹಾರಾಂಚೆ ಕೇರಿಕ್ ಸೊರೊ ಸಾಗ್ಗುನ್ ಎಮ್ಮೆಲ್ಲೆ ರಾಮಣ್ಣ ಗಾವ್ಡಾಕ್ ಮೆಳೊನ್, ತಾಣೆ ದೀಂವ್ಕ್ ಬಾಕಿ ಆಸ್ಲೆ 'ಪಾಂಚ್ ಹಜಾರ್ ರುಪಯ್' ತಾಚೆ ಥಾವ್ನ್ ವಸೂಲ್ ಕರುಂಕ್ ಆಸ್‌ಲ್ಲೆ.

ತೆ ಪಾಂಚ್ ಹಜಾರ್ ರುಪಯ್ ನಿಯಾಳ್ತಾನಾ ಮೊನ್ನುಚಾ ಮುಕಮಳಾಚೆರ್ ತಾಕಾ ಕಳಿತ್ ನಾತ್‌ಲ್ಲೆಬರಿಚ್ ಅಮ್ಮುಕೊ ಹಾಸೊ ಉದೆಲ್ಲೊ.

ಎಮ್ಮೆಲ್ಲೆ ರಾಮಣ್ಣ ಗಾವ್ಡಾ ಥಾವ್ನ್ ಮೆಳ್‌ಲ್ಲೆ 'ಪಾಂಚ್ ಹಜಾರ್ ರುಪಯ್' ಮೊನ್ನುಚ್ಯಾ ಶರ್ತಾಚ್ಯಾ ಬೊಲ್ಗಾಂತ್ ವಿಶೆವ್ ಘೆತಾಲೆ.

ಶೆಂಬರ್ ರುಪ್ಯಾಂಚ್ಯಾ ನೊಟಾಂಚಿ ದಾಟ್ ಅಟ್ಟಿ ತಾಚ್ಯಾ ಹರ್ವಾಕ್ ಊಬ್ ದಿತಾಲಿ.

ವಿಶೇಸ್ ಸಂತೊಸಾನ್‌ಂಚ್ ಮ್ಹಣಾಚೆ, ಮೊನ್ನು ಆಪ್ಲ್ಯಾ ಘರಾ ಯೇವ್ನ್ ಪಾವ್ತಾನಾ ತಾಚೆಂ ಕಾಳಿಜ್ ಭೆಸಾಂ ಕರ್ಚೆಂ ತಸಲಿ ಏಕ್ ಭಿರಾಂಕುಳ್ ಖಬರ್ ರಾಕೊನ್ ರಾವ್‌ಲ್ಲೆ!

ಮೊನ್ನುಚಿಂ ದೊಗಾಂ ಲ್ಹಾನ್ ಭುರ್ಗಿಂ ವ್ಹಡ್ಲ್ಯಾನ್ ಬೊಬಾಟ್ ಮಾರ್ನ್ ರಡ್ತಾಲಿಂ!

ಸೆಜಾರ್ಚ್ಯಾ ಘರ್ಚಿ ಎಕ್ಲಿ ಪ್ರಾಯ್ವಂತ್ ಸ್ತ್ರೀ, ತ್ಯಾ ಭುರ್ಗ್ಯಾಂಕ್ ಭುಜಯ್ತಾಲಿ ತರ್‌ಯಿ... ತಾಂಚೆಂ ರಡ್ಲೆಂ ಥಾಂಬಾನಾತ್‌ಲ್ಲೆಂ.

“ವ್ಹಡ್ಲಿಮಾಂಯ್, ಕಿತೆಂ ಗಜಾಲ್? ಭುರ್ಗಿಂ ಕಿತ್ಯಾಕ್ ಬೊಬಾಟ್ ಮಾರ್ನ್ ರಡ್ತಾತ್?” ಮೊನ್ನುನ್ ಅಜಾಮೊನ್ ಮ್ಹಾತಾರೆಕ್ ಸವಾಲ್ ಕೆಲೆಂ!

“ತುಜೆಂ ಬಾಯ್ಲೆಕ್ ಫಾಂತ್ಯಾರ್ ಎಕ್ಸಿಡೆಂಟ್ ಜಾಲೆಂ ಪುತಾ! ಫಾಂತ್ಯಾರ್ ಸಾಡೆಪಾಂಚ್ ವೊರಾರ್ ರಸ್ತಾದೆಗೆಚ್ಯಾ ನಳಾಂತ್ಲೆಂ ಉದಕ್ ಹಾಡ್ತಾಂ ಮಾರೊಗ್ ಉತ್ತೊನ್ ಘರಾ ಯೆತಾನಾ ಏಕ್ ಟೆಂಪೊ ಹಾಂಡೊನ್ ಶೀದಾ ಗೆಲೊ. ಮಾಗಿರ್ ಲೋಕ್ ಕುಡ್ಸಾಲೊ... ರಗ್ತಾಚೊ ವ್ಹಾಳೊ ಜಾಲೊ! ಆತಾಂ ಸರ್ಕಾರಿ ಆಸ್ಪತ್ರೆಕ್ ದಾಖಲ್ ಕೆಲಾಂ. ಕಠೀಣ್ ಮಾರ್ ಜಾಲಾ ಮ್ಹಣ್ತಾತ್. ಹಲ್ಕಿಟ್ ಟೆಂಪೊ ಡ್ರಾಯ್ವರ್. ತಾಚೆಂ ನಿಸ್ಸಂತಾನ್ ಜಾವ್ನ್ ವಚೊಂ ಪೆಲ್ಯಾನ್”.

ಮ್ಹಾತಾರಿ ಟೆಂಪೊ ಡ್ರಾಯ್ವರಾಕ್ ಶಿರಾಪ್ತಾಲಿ. ತೆ ಮ್ಹಾತಾರೆಚಿಂ ತಿಂ ಉತ್ರಾಂ, ಆಯ್ಕಾತಾಂ-ಆಯ್ಕಾತಾಂ ಮೊನ್ನುಚ್ಯಾ ಮತಿ-ಪಡ್ವ್ಯಾಚೆರ್ ಫಾಂತ್ಯಾಪಾರಾಚೆಂ ಘಡೆತ್, ನಾಕಾ-ನಾಕಾ ಮ್ಹಳ್ಳಾರ್‌ಯಿ ನಾಚಾಲಾಗ್ಲೆಂ.

ವ್ಹಯ್!

ಫಾಂತ್ಯಾಪಾರಾರ್ ನಿದೆಚ್ಯಾ ದೊಳ್ಕಾಂನಿ ಟೆಂಪೊ ಚಲಯ್ತಾನಾ ರಾಜ್ ರಸ್ತಾಚೆರ್ ಆಯ್ಕಾಲ್ಲಿ, ಕಾಳಿಜ್ ಭೆಸಾಂ ಕರ್ಚೆಂ ತಸಲಿ ಭಿರಾಂಕುಳ್ ಕಿಂಕ್ರಾಟ್. ಅವ್ವಡ್ ಘಡ್ಲಾಂ ಮ್ಹಣ್ ಕಳಿತಾ' ಸೊನ್‌ಯಿ ಟೆಂಪೊ ಚಡ್ ವೆಗಾನ್ ಧಾಂವ್ಡಾವ್ನ್... ಆಡ್ ವಾಟೆಂತ್ಲಾನ್ ವಚೊನ್... ಮ್ಹಾರಾಂಚೆ ಕೇರಿಕ್ ಸೊರೊ ಸಾಗ್ಗುನ್... ಎಮ್ಮೆಲ್ಲೆ

ರಾಮಣ್ಣ ಗಾವ್ಡಾಕ್ ಮೆಳೊನ್... 'ಪಾಂಚ್ ಹಜಾರ್ ರುಪಯ್' ಘೆವ್ನ್ ಸಂತೊಸಾನ್ ಆಯಿಲ್ಲೊಂ ಹಾಂವ್!

ಪಾಟಿಂ-ಮುಕಾರ್ ಚಿಂತಿನಾಸ್ತಾಂ ಧಾಂವ್ಲೊ ಮೊನ್ನು ಗಾಂವ್ಚ್ಯಾ ಸರ್ಕಾರಿ ಆಸ್ಪತ್ರೆಕ್!

ಮೊನ್ನುಚ್ಯಾ ಘರಾಢಾವ್ನ್ ಪಾಂಯ್ ವಾಟೆನ್ ಚಲೊನ್ ವೆಚಿಂ ಜಾಲ್ಯಾರ್ ತೆ ಸರ್ಕಾರಿ ಆಸ್ಪತ್ರೆಕ್ ಪಾವೊಂಕ್ ಸುಮಾರ್, ಅರ್ಧ್ಯಾವೊರಾಚಿ ವಾಟ್.

ಆಮ್ನೊರಾನ್ ಧಾಂವೊನ್ ಆಯಿಲ್ಲ್ಯಾನ್ ಕೊಣ್ಣಾ, ಮೊನ್ನು ಫಕತ್ ವೀಸ್ ಮಿನುಟಾಂ ಭಿತರ್‌ಚ್ ಆಸ್ಪತ್ರೆಕ್ ಪಾವ್‌ಲ್ಲೊ!

ದೆದೆಸ್ವರ್ ಜಾಲ್ಲ್ಯಾ ಮೊನ್ನುಕ್ ಮುಕಾರ್‌ಚ್ ಭೆಟ್ಲಿ ಎಕ್ಲಿ ನರ್ಸ್. ಮೊನ್ನುನ್ ಆಪ್ಲೆ ಪತಿಣೆವಿಶಿಂ ತಿಚೆಕಡೆ ವಿಚಾರ್ಲೆಂ. ಫಾಂತ್ಯಾಪಾರಾರ್ ಜಾಲ್ಲ್ಯಾ ಅವ್ಗಡಾಚಿ ಖಬರ್ ಕಾಡ್ತಾನಾ... ಎಕಾಚ್ಯಾಣೆ, ತೆ ಸ್ತ್ರೀಯೆಚೆಂ ತೋಂಡ್ ಕಾಳೆಂ ಜಾಲೆಂ!

“ತುಜಿ ಬಾಯ್ಲಾಗಿ ತಿ. ತುಂ ಎದೊಳ್ ಮ್ಹಣಾಸರ್ ಖಂಯ್ ಗೆಲ್ಲೊಯ್. ತಿಣೆ ಮೊರೊನ್ ಅರ್ಥೆಂ ವೊರ್ ಉತರ್ಲೆಂ. ತಿಚೆಂ ಮೊಡೆಂ ಎಮರ್ಜೆನ್ಸಿ ವಾರ್ಡಾಂತ್ ಆಸಾ ವಚ್ ಥಂಯ್!”

ತಿರಸ್ಕಾರಾನ್ ಉಲವ್ನ್, ಕಿತೆಂಚ್ ವಿಶೇಸ್ ಘಡಾನಾತ್‌ಲ್ಲೆಬರಿ, ಆಪ್ಣಾಕ್ ಕಿತೆಂಚ್ ಪಡೊನ್ ವಚೊಂಕ್ ನಾತ್‌ಲ್ಲೆಬರಿ ತಿ ನರ್ಸ್ ಚಲ್ಲಿ. ಮೊನ್ನು ಧಾಂವ್ಲೊ ಎಮರ್ಜೆನ್ಸಿ ವಾರ್ಡಾಂತ್!

ಥಂಯ್ಸರ್, ಪತಿಣೆಚ್ಯಾ-ಜೀವ್ ನಾತ್‌ಲ್ಲೆ ಕುಡಿಚೆರ್ ದೀಶ್ತ್ ಪಡ್‌ಲ್ಲಿಚ್ ಮೊನ್ನು, ಹುಸ್ಕಾರೊನ್ ಹುಸ್ಕಾರೊನ್ ರಡಾಲಾಗ್ಲೊ!

ಮೊನ್ನುಚ್ಯಾ ಕಾಳ್ಜಾಂತ್ಲೊ 'ಸ್ವರ್ಧೊ' ನಿವ್‌ಲ್ಲೊ!

ಕಿತೆಂಗಿ ಚಿಂತುನ್... ಮೊನ್ನುನ್ ಆಪ್ಣಾ ಶರ್ಕಾಚ್ಯಾ ಬೊಲ್ಸಾಂತ್ ಹಾತ್ ಘಾಲೊ.

ಶೆಂಬರ್ ರುಪ್ಯಾಂಚ್ಯಾ ನೊಟಾಂಚಿ ದಾಟ್ ಅಟ್ಲಿ.

'ಪಾಂಚ್ ಹಜಾರ್ ರುಪಯ್...'

ಏಕ್ ಘಡಿಬರ್ 'ಎಮ್ಮೆಲ್ಲೆ ರಾಮಣ್ಣ ಗಾವ್ಡಾಚೆಂ ರುಪ್ಣೆಂ...'

'ಮ್ಹಾರಾಂಚೆ ಕೇರಿಂತ್ ವ್ಹಾಳ್ಚೊ ಸೊರೊ ಇತ್ಯಾದಿ, ಮತಿ-ಪಡ್ಡಾರ್ ಪಾಶಾರ್ ಜಾತಾಂ ಜಾತಾಂ-

“... ಕೊಣಾ ಖಾತಿರ್ ಹಾಂವೆಂ ಹೆಂ ಪಯ್ಲೆ ಕೆಲ್ಲೆ ಕೊಣಾಖಾತಿರ್. ನ್ಹಯ್‌ಗಿ ಪತಿಣೆ ತುಜೆ ಖಾತಿರ್, ತುಜ್ಯಾ-ಮ್ಹಜ್ಯಾ ಭುರ್ಗ್ಯಾ-ಬಾಳಾಂ ಖಾತಿರ್ ಆನಿ ಕೊಣಾಕ್ ಜಾಯ್ ಹೊ ದುಡು. ಮ್ಹಾಕಾ ನಾಕಾ”.

ಹ್ಯಾ ಉತ್ರಾಂ ಬರಾಬರ್, ಮೊನ್ನುನ್ ಶೆಂಬರ್ ರುಪ್ಯಾಂಚ್ಯಾ ನೊಟಾಂಚಿ ದಾಟ್ ಅಟ್ಲಿ ಅಪ್ಣಾ ದೊನ್‌ಯಿ ಹಾತಾಂನಿ ಧರ್ನ್ ಪಿಂಜಿ.

ಸ್ವೀವನ್ ಪಿಂಟೊ, ಕುಂಟಲ್ವಾಡಿಚ್ಯೊ ಮೊಟ್ಟ್ಯೊ ಕಾಣ್‌ಯೊ

‘ಪಾಂಚ್ ಹಜಾರ್’ ರುಪಯ್ ಚುರಾನ್ ಚುರೊ ಜಾವ್ನ್... ತ್ಯಾ ‘ಎಮರ್ಜೆನ್ಸಿ  
ವಾರ್ಡಾಂತ್’ ಘುಂವ್ಚ್ಯಾ ‘ಸಿಲಿಂಗ್ ಫೆನಾಚ್ಯಾ’ ವಾರ್ಯಾಕ್ ವಯ್ರ್ ಸಕಯ್ ಉಬ್ಲೆ.

\*\*\* 000 \*\*\*

## ಪ್ರಾಚಿತ್

ಎಕಾ ಪಾಟ್ಲಾನ್ ಏಕ್, ದರ್ಯಾಚ್ಯಾ ಲ್ಹಾರಾಂ ಪರಿಂ... ಮತಿ ಭಿತರ್ ಯೆಂವ್ಚ್ಯಾ ಚಿಂತ್ನಾಂಕ್, ಅಲೊಚನ್ಯಾಂಕ್ ಖಾಡುಂ ಫಾಲ್ತೆಂ ವ್ಯರ್ತ್ ಪ್ರಯತ್ನ್ ಕರುನ್ ಸಲ್ವೊನ್ ನಿದೆಕ್ ಆಶೆವ್ನ್ ದೊಳೆ ಧಾಂಪ್ಲ್ಯಾರೀ... ಧಾಂಪ್‌ಲ್ಲ್ಯಾ ದೊಳ್ಯಾಂ ಭಿತರ್ ಸಯ್ತ್ ಕಿತೆಂಚ್ ದಯಾ-ದಾಕ್ಷಿಣ್ ನಾಸ್ತಾಂ ಬಲತ್ಕಾರಾನ್ ಮ್ಹಳ್ಳೆಬರಿ ರಿಗೊನ್ ದೊಳ್ಯಾಂಚ್ಯಾ



ಆಸ್ತಾಂ ವಯ್ ನಾಚ್ತಾಲೆಂ ತೆಂಚ್, ಮ್ಹಜೆಂ ಕಾಳಿಜ್ ಕೊಚಾವ್ನ್ ಹಜಾರ್ ಭೆಸಾಂ ಕರ್ಚೆಂ ಭಿರಾಂಕುಳ್ ಸವಾಲ್!

ವ್ಹಯ್!

ಆಜ್ ರಾತಿಂ ನಿದೊಂಕ್ ವೆಚ್ಯಾ ಪಯ್ಲೆಂ ಮ್ಹಜ್ಯಾ ಪತಿನ್ ರೊಲೆಂಡಾನ್ ವಿಚಾರ್ಲೆಂ ಸವಾಲ್...

“ರೊಜಿ... ಆಮ್ಕಾಂ ತೆಗಾಂ ಚೆಡ್ವಾಂ ಜಲ್ಮಲ್ಯಾಂತ್.. ಹ್ಯಾ ಪಾವ್ಪಿಯ್ ಕಾಂಯ್ ಚೆಡುಂ ಜಲ್ಮತಾ ಕೊಣ್ಣಾ! ತ್ಯಾ ಖಾತಿರ್... ತ್ಯಾ ಖಾತಿರ್... ಹಾಂವೆಂ ಏಕ್ ನವಿ ಆಲೊಚನ್ ಕೆಲ್ಯಾ!”

ತಾಚ್ಯಾ ಮುಕಾಮಳಾಚೆರ್ ಅಂಬರ್‌ಪಿಕ್ಯೊ ಹಾಸೊ ಖೆಳ್ತಾಯ್ಕೊ ತ್ಯೊ ಮ್ಹಜ್ಯಾ ಗಮನಾಕ್ ವಚನಾಸ್ತಾಂ ರಾವ್ಲೊನಾಂತ್.

“ಕಿ... ಕಿತೆಂ... ನವಿ ಆಲೊಚನ್ ತುಜಿ....!?”

ಮ್ಹಾಕಾ ನಿಜಾಯ್ಕಿ ಭೋವ್ ವಿಚಿತ್ರ್ ದಿಸ್ಲಿಂ ತಾಚೆಂ ಉತ್ರಾಂ.

“ರೊಜಿ... ಗರ್ಬಾಂತ್ ವಿಶೆವ್ ಘೆಂವ್ಚೆಂ ಬಾಳ್ ಚೆರೊ ವಾ ಚಲಿ ತೆಂ ಗರ್ಬಾಂತ್ಲೆಂ ಪಿಂಪೆಂ ಪರಿಕ್ಲಾ ಕರುನ್ ಸೊಧುನ್ ಕಡ್ಚೆಂ ವಿಧಾನ್ ಆತಾಂ ಆಸಾ... ಹ್ಯಾ ವಿಧಾನಾಕ್ ‘ಅಲ್ಟಾ ಸೌಂಡ್ ಸ್ಕೇನಿಂಗ್’ ಮ್ಹಣ್ತಾತ್. ಗರ್ಬ್ ರಾವೊನ್ ಸುಮಾರ್ ಬಾವೀಸ್-ಬೊವೀಸ್ ಹಫ್ತಾಂ ಉಪ್ರಾಂತ್ ಗರ್ಬಾಂತ್ ವಾಡೊನ್ ಆಯಿಲ್ಲೆಂ ಬಾಳ್ ಚಲೊ ವಾ ಚಲಿ ತೆಂ ಸಾರ್ಕೆಂ ಕಳಿತ್ ಜಾತಾ! ತಾಕಾ ಆತಾಂ ದುಸ್ರೊ ಮಹಿನೊ ಚಲ್ತಾ. ಆಮಿ ಹಿ ಪರೀಕ್ಷಾ ಕರವ್ನ್ ಪಳೆವ್ನ್ ಚಲಿ ಜಾಲ್ಯಾರ್...”

“ರೊಲೆಂಡ್...!”

ಹಾಂವ್ ವ್ಹಡ್ಲ್ಯಾನ್ ವಿಳಾಂಚ್ಲೆಂ!

ಮ್ಹಜೆಂ ಆಂಗ್ ಬಾರೀಕ್ ಘಾಮೆಲ್ಲೆಂ!

\*\*\*

ದೀಸ್ ಪಾಶಾರ್ ಜಾತಾನಾ ರೊಲೆಂಡಾಚ್ಯಾ ಒತ್ತಾಯೆ ಮುಕಾರ್ ಮ್ಹಜೆಂ ಪ್ರತಿಭಟನ್ ಕಾಂಯ್ ಚಲೊಂಕ್ ನಾ! ಮ್ಹಜೊ ಗರ್ಬ್ ಪರೀಕ್ಷಾ ಕರುಂಕ್ ಹಾಂವ್ ಆಯ್ಕೊಂಕ್ ನಾ. ತರೀ, ‘ಫಕತ್ ಪರಿಕ್ಲಾ ಕರ್ನ್ ಪಳೆಯ್ಲ್ಯಾಂತ್ ಕಿತೆಂ ಆಸಾ? ದುಸ್ರೆಂ ಕಾಂಯ್ ಕರ್ಚೆಂ ನಾಕಾ’ ಮ್ಹಳ್ಳ್ಯಾ ತಾಚ್ಯಾ ಶರ್ತಾ ಮುಕಾರ್ ಹಾಂವೆಂ ನಾ ಮಿಶೆನ್‌ಂಚ್ ಕಬ್ಲಾತ್ ದಿಲಿ.

ತ್ಯಾ ದಿಸಾ ಬುದ್ಧಾರಾ ಮಂಗ್ಳುರ್ ಶೆರಾಂತ್ಲ್ಯಾ ಎಕಾ ಆಧುನಿಕ್ ರಿತಿಚ್ಯಾ ಸುಸಜ್ಜಿತ್ ಖಾಸ್ಗಿ ನರ್ಸಿಂಗ್ ಹೊಮಾಂತ್ ಮ್ಹಾಕಾ ರೊಲೆಂಡಾನ್ ದಾಖಲ್ ಕೆಲೆಂ.

ತ್ಯಾ ಸಾಂಜೆರ್ ರೊಲೆಂಡ್ ಆಫಿಸಾ ಥಾವ್ನ್ ವೆಗ್ಲಿಂ ಆಯ್ಲೊ ಮ್ಹಾಕಾ ದಾಕಲ್ ಕೆಲ್ಲ್ಯಾ ನರ್ಸಿಂಗ್ ಹೊಮಾಚ್ಯಾ ಸ್ಪೆಶಲ್ ರೂಮಾಕ್.

ತಾಚ್ಯಾ ಆನಿ ಮ್ಹಜ್ಯಾ ಮಧೆಂ ಭಾರಿ ಉಲವ್ಣೆಂ, ವಾದ್-ವಿವಾದ್ ಚಲ್ಲೊ.

“ರೊಲೆಂಡ್ ಚೆರ್ರೊ ಜಾಲ್ಯಾರ್ ಕಿತೆಂ ಚಲಿ ಜಾಲ್ಯಾರ್ ಕಿತೆಂ... ತಿಂ ಆಮ್ಚಿಂಚ್ ಭುರ್ಗಿಂ ನ್ಹಯ್‌ಗೀ...!? ಚಲಿ ಮ್ಹಣೊನ್ ಗರ್ಜಾಂತ್ಲೊ ಭೂನ್ ನಾಸ್ ಕರುನ್... ಗರ್ಜಾಂತ್ಲೊ ಬಾಳ್ಕಾಚಿ ಖುನ್ ಕೆಲ್ಲ್ಯಾ ಮಹಾ ಪಾತ್ಕಾಚೊ ವ್ಹಡ್ ಗುನ್ಯಾಂವ್ ಮ್ಹಜ್ಯಾ ಮಾತ್ಯಾರ್ ಥಾಪುನ್ ಘೆವ್ನ್... ದೆವಾಚೊ ಶಿರಾಪ್ ಮಾಗೊನ್ ಕಾಣ್ಲೆವ್ನ್... ಮೊರ್ತಾ ಪರ್ಯಾಂತ್ ಜಿಣಿಭರ್ ಕೊಶೆಡ್ವಾಚ್ಯಾ ಕಾಂತವ್ಣೆಕ್ ಬಲಿ ಜಾಂವ್ಕ್ ಹಾಂವ್ ಖಂಡಿತ್ ತಯಾರ್ ನಾ! ಮ್ಹಾಕಾ...”

“ತಶೆಂ ನ್ಹಯ್ ರೊಜಿ... ಆಮ್ಕಾಂ ಪಾಟಾಪಾಟ್ ಎಕಾ ಪಾಟ್ಲ್ಯಾನ್ ಏಕ್ ಚೆಡ್ವಾಂಚ್ ಜಾತಿತ್ ಜಾಲ್ಯಾರ್... ತ್ಯಾ ಚೆಡ್ವಾಂಕ್ ಲ್ಹಾನ್-ವ್ಹಡ್ ಕರುಂಕ್, ಶಿಕಪ್ ದೀಂವ್ಕ್ ಭಾಂಗಾರ್ ಶಿಂಗಾರ್ ಕರ್ನ್ ಘಾಲ್ನ್ ದೊತೆದಣೆ ದೀವ್ನ್ ಕಾಜಾರ್ ಕರ್ನ್ ದೀಂವ್ಕ್ ಎಕಾ ಸರ್ಕಾರಿ ಆಫೀಸಾಂತ್ ಫಕತ್ ಏಕ್ ಸಾಂದೊ ಕ್ಲಾರ್ಕ್ ಜಾವ್ನ್ ಘೊಳ್ವಾಚಿ ಮ್ಹಾಕಾ ಸಾದ್ಯ್ ಆಸಾ ರೊಜಿ...!? ತುಂ ಚಿಕ್ಕೆ ಚಿಂತುನ್ ಪಳೆ ರೊಜಿ... ಮ್ಹಾಕಾ ಕಿತೆಂ ಗಲ್ಪಾಚಿ ಜೋಡ್ ಆಸಾ..!? ಆಮ್ಚೆಕಡೆನ್ ದುಡ್ವಾಚಿ ರಾಸ್ ಆಸಾ...!? ಭುರ್ಗಿಂ ಮ್ಹಣ್ತಾಯ್ ತುಂ.. ಭುರ್ಗಿ ದೆವಾನ್ ದಿಂವ್ಚಿ ನ್ಹಯ್...! ಭುರ್ಗಿಂ ಮನ್ಶಾನ್ ಕರ್ಚಿಂ...! ಹ್ಯಾ ಆಧುನಿಕ್ ಕಾಳಾರ್ ಮನ್ಶಾನ್ ಆಪ್ಲ್ಯಾ ಜಾಣ್ವಾಯೆನಿಮ್ತಿಂ ಸಬಾರ್ ನವ್ಯೊ-ನವ್ಯೊ ಸವ್ಲಾತಾಯೊ ಸೊಧುನ್ ಕಾಡ್ಲ್ಯಾತ್.. ಆಮಿ ಹ್ಯಾ ಸವ್ಲತೆಂಚೊ ಫಾಯ್ದೊ ಆಪ್ಣಾಂವ್ಚಿ ಜಾವ್ನಾಸಾ ಬುದ್ಧಂತಾಯ್ ರೊಜಿ...! ಹೆಂ ಆಮ್ಚಾಚ್ ಮುಕ್ಯಾ ಘುಡಾರಾ ಖಾತಿರ್... ಹಾಂತುಂ ಆಮ್ಕಾಂಚ್ ಬರೆಪಣ್ ಆಸಾ... ಹೆಂ ಸರ್ವ್ ಸೊಡ್ನ್ ಆಮಿ ಆಮ್ಚಿಂಚ್ ಪೊಟ್ಲಿ ಸಿದ್ಧಾಂತಾಂ ಆನಿ ಪುಸ್ತಕ್ ತತ್ವಾಂ ಘೆವ್ನ್ ಬಸ್ಲಾರ್ ಜಾತಾ ರೊಜಿ...!?”

ರೊಲೆಂಡಾಚಿಂ ಹಿಂ ಉತ್ರಾಂ ಮ್ಹಜ್ಯಾ ಚಿಂತ್ನಾಂಕ್ ಈಟ್ ಜಾಲ್ಲಿಂ! ತಾಣೆಂ ಮ್ಹಾಕಾ ವ್ಹಡ್ಲೊ ಸೆರ್ವಾಂವ್ಚ್ ದಿಲ್ಲೊ.

ಸಬಾರ್ ವೇಳೆಭರ್ ಚಿಂತುನ್ ಪಳೆಯ್ತಾನಾ ರೊಲೆಂಡಾನ್ ಉಲಂವ್ಚ್ಯಾ ಉತ್ರಾಂನಿ ಸತ್ ಆಸಾ ಮ್ಹಣ್ ಮ್ಹಾಕಾ ಝಳ್ಕಾಲ್ಲಿಂ!

ಆನಿ... ಅಬ್ಬೆ!

ಮ್ಹಜ್ಯಾ ಕೊಶೆಡ್ವಾಚ್ಯಾ ತಾಳ್ಯಾಕ್ ವಿರೋದ್ ವಚೊನ್... ಹಾಂವ್ ಮ್ಹಜ್ಯಾ ಪತಿಚ್ಯಾ ರೊಲೆಂಡಾಚ್ಯಾ ಖುಶೆಕ್ ಕಬೂಲ್ ಜಾಲ್ಲಿಂ!

\*\*\*

ಆಜ್ ಮ್ಹಜ್ಯಾ ಗರ್ಜಾಂತ್ಲೊ ಪಿಂಪ್ರಾಚಿ ಪರಿಕ್ಷಾ (ಅಲ್ಟ್ರಾ ಸೌಂಡ್ ಸ್ಕೇನಿಂಗ್) ಕರುಂಕ್ ಆಸಾ ಖಿಯಾ!

ಮ್ಹಜ್ಯಾ ಮತಿಂತ್ ಚಿಂತ್ನಾಂಚಿಂ ಝುಜ್ ಚಲ್ತಾಲೆಂ. ಎದೊಳ್ ಪರ್ಯಾಂತ್ ನಾತ್ಲಿಂ ಚಿಂತ್ನಾಂ... ಉದ್ದೇಗ್... ಭೈಂ.. ಭಿರಾಂತ್ ಕಾವ್ಣೆಣಿ... ಹೆಂ ಸರ್ವ್

ಸ್ವೀವನ್ ಪಿಂಟೊ, ಕುಂಟಲ್ವಾಡಿಯೊ ಮೊಟ್ಟೊ ಕಾಣ್‌ಯೊ

ಎಕಾಚ್ಚಾಣೆ ಚಿಂತಿನಾತ್‌ಲ್ಲೆಬರಿ ಖಂಯ್ ಧಾವ್ನ್‌ಗಿ ಮತಿಭಿತರ್ ಯೇವ್ನ್ ರಿಗೊನ್ ಮ್ಹಜ್ಯಾ ನಾಜೂಕ್, ಕೋಮಲ್ ಮತಿಭಿತರ್ ಭಿರಾಂಕುಳ್ ತುಪಾನ್ ಉಟಯ್ಲಾಗ್ಲಿಂ!

ವ್ಹಯ್...! ಎದೊಳ್ ಪರ್ಯಾತ್ ನಾತ್‌ಲ್ಲೆಂ ಏಕ್ ಭೋವ್ ಭಿರಾಂಕುಳ್, ಮಾರಕಾರ್, ಕ್ರೂರ್ ತುಪಾನ್...!

ಕೆದಿಂಕ್‌ಚ್ ಹಾಂವೆ ಭೊಗುಂಕ್ ನಾ ತಸಲೆಂ... ಮ್ಹಜೆಂ ಕಾಳಿಜ್ ಭೆಸಾಂ ಕರ್ಚೆಂ ತಸಲೆಂ ಕಠೀಣ್ ತುಪಾನ್...!

ಪೊರಾಂ ದೊನ್ವಾರಾಚಿಂ ದೋನ್ ಜಾವ್ನ್ ಪನ್ನಾಸ್ ಆನಿ ಪಾಂಚ್ ಮಿನುಟಾಂ...

ಮ್ಹಜ್ಯಾ ಗರ್ಬಾಂತ್ಲ್ಯಾ ಪಿಂಪ್ರಾಚೆ ಪರಿಕ್ಷೆಕ್ ಆನಿ ಫಕತ್ ಪಾಂಚ್ ಮಿನುಟಾಂ ಆಸಾತ್...!

ಗರ್ಬಾಂತ್ಲಿ ಪಿಂಪ್ರಿ ಚಲೊ ಜಾಲ್ಯಾರ್ ತಸಿಚ್ ಸೊಡ್ಚಿ... ಚಲಿ ಜಾಲ್ಯಾರ್...!?

ಹಾಚ್ಯಾಕಿ ಮುಕಾರ್ ಮ್ಹಜಿ ಮತ್ ಚಿಂತ್ನಾಂ ಆಟಂವ್ಕ್ ಸಕ್ಲಿ ನಾ...! ಹಾಯ್ ಜೆಜು...!

‘ದೇವಾ... ಮ್ಹಜ್ಯಾ ಗರ್ಬಾಂತ್ಲೆಂ ಬಾಳ್ ಚಲೊ ಜಾಲ್ಯಾರ್ ಪುರೊ!’

ಚಿಂತಿನಾತ್ಲೆಬರಿಚ್ ಹಾವೆಂ ಎಕಾಚ್ಚಾಣೆ ಆಕಾಂತೂನ್ ದೊಳ್ಳಾಂಕ್ ದಿಸಾನಾಸ್ಲ್ಯಾ ದೇವಾಕ್ ಉಲೊ ಮಾರ್ಲೊ!

ಪುಣ್...!? ತ್ಯಾಚ್ ದೇವಾಚ್ಯಾ ಉಪದೇಸಾಕ್ ಹಾಂವ್ ವಿರೋದ್ ವೆತಾಂ ಮ್ಹಳ್ಳೆಂ ಕರಾಳ್, ಕಠೀಣ್, ಕ್ರೂರ್ ಸತ್ ಮ್ಹಜ್ಯಾ ಸ್ವಾರ್ತಾನ್ ಕುರ್ದಿ ಜಾಲ್ಲ್ಯಾ ಮತಿಕ್ ಝಳ್ಕಾತಾನಾ... ಮ್ಹಜೆಂ ಆಂಗ್ ವಕ್ತ್ ಕರುಂಕ್ ಜಾಯ್ನಾಸ್ಚಾ ಅವ್ಯಕ್ತ್ ಭಿಯಾನ್ ಶಿರ್ದಿಲ್ಲೆಂ!

\*\*\*

ಹಾಂವ್ ಒಪರೇಶನ್ ಥಿಯೆಟರಾ ಭಿತರ್ ಆಸ್‌ಲ್ಲೆಂ.

“ಕಾಂಯ್ ಭಿಯೆನಾಕಾ ರೊಜಿ... ದೇವಾಚೆ ದಯೆನ್ ಸರ್ವ್ ಸಾರ್ಕೆಂ ಜಾತೆಲೆಂ...”

ದಾಕ್ಟರ್ನ್ ಮ್ಹಾಕಾ ಭುಜಯ್ತಾಲಿ.

ಹಾ! ಕಸಲೆಂ ಉತರ್...! ದೇವಾಚೆ ಮಾಂಡಾವಳೆಕ್ ನೈತಿಕ್‌ಪಣಾಕ್, ನೈಸರ್ಗಿಕ್ ಸಕ್ತಿಕ್ ವಿರೋದ್ ವಚೊನ್ ಆಧಾರುಂಕ್ ತಯಾರ್ ಜಾಲ್ಲ್ಯಾ ಮ್ಹಾಪಾತ್ಯಾಕ್ ಸಯ್ತ್ ದೇವಾಚಿ ಕುಮಕ್, ದೇವಾಚೊ ಆಧಾರ್ ಮಾಗ್ಲೊ...!?

ಮ್ಹಾಕಾ ಹೆಂ ಭೋವ್ ಚಡ್ ವಿಚಿತ್ರ್ ದಿಸ್ಲೆಂ!

ಮ್ಹಾಕಾ ಎಕಾ ಲಾಂಬ್ ಮೆಜಾರ್ ಉದಾರೆಂ ನಿದಾಯಿಲ್ಲೆಂ.

ಮ್ಹಜ್ಯಾ ದೊಳ್ಳಾಂ ಮುಕಾರ್ ವ್ಹಡ್ಲೊ ಜಯ್ತ್ ಉಜ್ವಾಡಾಭರಿತ್ ವೀಜ್ ದಿವೊ ಜಳ್ತಾಲೊ. ತ್ಯಾ ದಿವ್ಯಾಚೊ ಪ್ರಕಾಶ್‌ಭರಿತ್ ಉಜ್ವಾಡ್ ಮ್ಹಜ್ಯಾ ದೊಳ್ಳಾಂಕ್

ತೊಪ್ತಾನಾ... ದೊಳ್ಳಾಂಕ್ ಮಾರ್ಚಿಂ ಕಿರ್ಲಾಂ ತಡ್ವಂಕ್ ತಾಂಕಾನಾಸ್ತಾಂ ಹಾಂವೆಂ ದೊಳೆ ಧಾಂಪ್ಲೆ!

ತಿತ್ಲ್ಯಾರ್.... ಮ್ಹಜೆ ಭೊಂವ್ತಣಿ ಜಮ್ಲೆಲ್ಯಾ ನರ್ನಾಂ ಪಯ್ಲಿ ಎಕ್ಲೆನ್ ಏಕ್ ಕಸಲೆಂಗೀ ಇಂಜೆಕ್ಷನ್ ಮ್ಹಜ್ಯಾ ಪೆಂಕ್ಪಾಚ್ಯಾ ಸಕಯ್ಲೆ ಶಿರಕ್ ತೊಪ್ಲೆಂ.

ಒಪರೇಶನ್ ಥಿಯೆಟರಾಂತ್ಲ್ಯಾ ಒಕ್ತಾಂಚೊ ನಾಪಸಂದ್ ವಿಚಿತ್ರ್ ಘಾಟ್ ಮ್ಹಜ್ಯಾ ನಾಕಾಕ್ ಆದಾಳ್ತಾನಾ, ವೊಂಕಾರೆ ಆಯಿಲ್ಲ್ಯಾಬರಿಂ ಜಾಲ್ಯಾರೀ.. ತ್ಯಾ ದೀಸ್ ಮ್ಹಜೆ ಪೋಟ್ ಖಾಲಿ ಆಸ್‌ಲ್ಲ್ಯಾನ್ ತಶೆಂ ಕಾಂಯ್ ಜಾಲೆಂ ನಾ.

ಬಹುಶ್ಯಾ ಇಂಜೆಕ್ಷನಾಚ್ಯಾ ಪ್ರಭಾವಾನ್ ಕೊಣ್ಣಾ ಚಿಂತಿನಾತ್ಲೆಬರಿಚ್ ಮ್ಹಜ್ಯಾ ದೊಳ್ಳಾಂಕ್ ಎಕಾ ರಿತಿಚಿ ಭ್ರಮಿದ್, ಕರೀಣ್ ಝೆಮ್ ಯೇವ್ನ್ ಬಲಾತ್ಕಾರಾನ್ ಮ್ಹಳ್ಳೆಬರಿ ಮ್ಹಜ್ಯಾ ದೊಳ್ಳಾಂಚ್ಯೊ ಆಸ್ಲೊ ಮ್ಹಾಕಾ ಕಳಿತ್ ನಾತ್ಲೆಬರಿಚ್ ಧಾಂಪಿಲಾಗ್ಲೊ.

ಉಪ್ರಾಂತ್ ಕಿತೆಂ ಜಾಲೆಂ ತೆಂ ಮ್ಹಾಕಾ ಕಳಿತ್ ನಾ. ಮ್ಹಜಿ ಭಾಯ್ಲಿ ಮತ್ ವಾಸ್ತವಿಕ್ ಸಂಸಾರಾಂತ್ ಥಾವ್ನ್ ಮ್ಹಾಕಾ ಕಳಿಸತ್ ನಾತ್ಲೆಬರಿಚ್ ಭಿತರ್ಲ್ಯಾ ಮತಿಚ್ಯಾ ಭೋವ್ ಗುಂಡಾಯೆಕ್ ಪಾವ್ಲಿ!

ಮ್ಹಜ್ಯಾ ಗರ್ಬಾಂತ್ಲ್ಯಾ ಬಾಳಾಚಿ ಪರೀಕ್ಷಾ ಕರವ್ನ್ ಚಲಿ ಪಿಂಪ್ರೆ ಮ್ಹಣ್ ಕಳೊನ್ ಯೇವ್ನ್ ಗರ್ಬಾಂತ್ಲೆಂ ಪಿಂಪ್ರೆ ನಾಸ್ ಕೆಲಾಂ ಮ್ಹಳ್ಳಿ ಖಬರ್ ಮ್ಹಾಕಾ ಜಾತಾನಾ ಹಾಂವ್ ವಾಸ್ತವಿಕ್ ಸಂಸಾರಾಕ್ ಪಾಟಿಂ ಆಯಿಲ್ಲಿಂ. ಮ್ಹಜಿ ಮತ್ ಭ್ರಮಿದೆಂತ್ಲಿ ಜಾಗಿ ಜಾಲ್ಲಿ!

ಗರ್ಬಾಪಾತ್ ಆಧಾರ್ಲೆಂ ಮ್ಹಾಪಾತಕ್ ಮ್ಹಜೆಂ ಕೊಶೆಡ್ಲೆ ಕಾಂತಯ್ತಾಲೆಂ! ತೆಂ ವ್ಹಡ್ ಪಾಪ್ ಕಸಲಿಚ್ ದಯಾ ದಾಕ್ಟರ್ ನಾಸ್ತಾಂ ಮ್ಹಜೆಂ ಅಂತಸ್ಕರ್ನ್ ಕೊಂಕ್ತಾಲೆಂ!

“ಬಾಯೆ... ತುಜ್ಯಾ ಗರ್ಬಾಂತ್ ಚೆರ್ಚ್ಯಾ ಭುರ್ಗ್ಯಾಚಿಂ ಪಿಂಪ್ರೆಂ ಆಸ್‌ಲ್ಲೆಂ ಖಂಯ್! ದಾಕ್ಟರಾಂನಿ ಫರಾಮಸೆನ್ ಚೆಂಡುಂ ಮ್ಹಣ್ ಚಿಂತುನ್ ಗರ್ಬ್ ಕಾಡ್ಲೊ ಖಂಯ್...!”

ಹಾಂಗಾ ಮ್ಹಾಕಾ ದಾಕಲ್ ಕೆಲ್ಲ್ಯಾ ಕುಡಾಂತ್ ಧರ್ಣ್ ಝಾಡುಂಕ್ ಯೆಂವ್ಚ್ಯಾ ಅಶಿಕ್ತಿ ಕಾಮೆಲಿ ಸ್ತ್ರೀಯೆನ್ ಮ್ಹಜ್ಯಾ ನಾಜೂಕ್ ಮತಿಚೆರ್ ಕಸಲೊ ವಾಯ್ನ್ ಪರಿಣಾಮ್ ಪಡಾತ್ ಮ್ಹಳ್ಳೆಂ ಚಿಂತಿನಾಸ್ತಾಂ ಸೀದಾ ಸಾಂಗೊನ್ ಸೊಡ್ಲೆಂ!

“ಹಾಂ...! ಕಿತೆಂ...!?”

“ವ್ಹಯ್ ಬಾಯೆ... ದಾಕ್ಟರಾಂನಿ ಎಕಾಮೆಕಾ ಉಲಯ್ತಾನಾ ಹಾಂವೆಂ ಆಯ್ಕಾಲೆಂ!”

ತಿಂ ಉತ್ತಾಂ ಆಯ್ಕಾತಾಂ ಆಯ್ಕಾತಾಂ ಹಾಂವ್ ಮತಿಹೀನ್ ಜಾವ್ನ್ ಖಿಟ್ಲ್ಯಾರ್ ಥಾವ್ನ್ ಸಕ್ಲಾಂ ಪಡ್ಲಿಂ!

\*\*\* 000 \*\*\*



## ಫುಲ್ ಪಿಸುಡ್ಲ್ಯಾ ಉಪ್ರಾಂತ್

ಮೇ ಮಹಿನೊ, ಧಗಿಚೆ ದೀಸ್...

ದೀಸ್‌ಭರ್ ಪ್ರದ್ವಿಕ್ ಉಜ್ವಾಡಾಂತ್ ಧಲಯಿಲ್ಲೊ ಆನಿ ರಾಯ್, ದೀಸ್ ಬುಡ್ಲೊ ಮ್ಹಳ್ಳ್ಯಾಚೆ ನಿಶಾನಿ ಜಾವ್ನ್ ಸಮ್ಜಿರಾಂತ್ಲ್ಯಾ ಉದ್ಯಾ-ರಾಶಿಂತ್ ಇಲ್ಲೊ-ಇಲ್ಲೊಚ್ ಜಾಯ್‌ಗೀ-ನಾಕಾಗೀ ಮ್ಹಳ್ಳ್ಯಾ ಜಿನ್ನಾರ್ ಬುಡೊನ್ ಯೆತಾಲೊ. ದರ್ಯಾ ದೆಗೆನ್ ವಿಶಾಲ್-ವಿಸ್ತಾರ್ ರೆಂವೆಂ ರಾಶಿರ್ ಬಸೊನ್ ಆಸ್‌ಲ್ಲ್ಯಾ ಮ್ಹಜ್ಯಾ ಮತಿಂತ್ ಮಾತ್ ಆದ್ಲ್ಯಾ ರಾತಿಂ ಬಾಬಾನ್ ಮಾಂಯ್‌ಕಡೆನ್ ಸಾಂಗ್‌ಲ್ಲಿಂ ತಿಂ ಉತ್ರಾಂ-ಕಿತ್ತಿಂ ನಾಕಾ-ನಾಕಾ ಮ್ಹಳ್ಳಾರೀ ಮಾಗಿರೀ ಧರ್-ಧರ್ ಮ್ಹಳ್ಳೆಬರಿ ಮತಿ-ಪಡ್ವಾರ್ ನಾಚ್ತಾಲಿಂ.

ವ್ಹಯ್, ಮ್ಹಾಕಾ ರಾತಿಚಿ ನೀದ್ ಚಿಕ್ಕೆ ಪಯ್ನ್ ಜಾಲ್ಲ್ಯಾನ್ ಹರೈಕಾ ರಾತಿಂ ಮಧ್ಯಾನ್ ಉಪ್ರಾಂತ್‌ಚ್ ನೀದ್ ಯೆತಾಲಿ. ಪುಣ್ ವೊರಾಂ ಧಾ ಜಾತಾನಾ ಘೊರೆಂವ್ಕ್ ಸುರು ಕಚ್ಯಾ ಬಾಬಾಕ್ ಕಿತ್ಯಾಕ್‌ಗೀ ತೈ ರಾತಿಂ ನೀದ್ ಯೇಂವ್ಕ್ ನಾ ಜಾಯ್ತಾಯ್. ಕುಶಿನ್ ನಿದ್‌ಲ್ಲ್ಯಾ ಮಾಂಯ್‌ಕಡೆನ್ ಬಾಬ್ ಹಳೊ ಉತ್ರಾಂನಿ ಗುಣ್ಗುಣ್ತಾಲೊ ತರೀ ತಾಚ್ಯಾ ಜಿಬೆ ವಯ್ಲ್ಯಾನ್ ಭಾಯ್ರ್ ಸರ್‌ಲ್ಲಿಂ ಉತ್ರಾಂ ಮ್ಹಜ್ಯಾ ಕಾನಾಂ ಭಿತರ್ ರಿಗ್ತಾಲಿಂ.

ಭುರ್ಗಿಂ (ಆಮಿ) ಗಾಡ್ ನಿದೆಂತ್ ವಿಲೀನ್ ಜಾಲ್ಯಾಂವ್ ಮ್ಹಳ್ಳ್ಯಾ ಜೋಪಾರ್ ದೊಗಾಂಯ್ ಉಲಯ್ತಾಲಿಂ ಜಾಯ್ತಾಯ್.

“ಪಾಟ್ಲ್ಯಾ ಘರಾಚ್ಯಾ ಮೇರಿಚಿ ಧುವ್... ಸಿ... ಶಿಂತ್ತಿ... ಗುಡ್ಯಾ ವಯ್ಲ್ಯಾ ಮೂಸೆ ಅಬ್ಬುಲ್ಲಾ ಸಂಗಿಂ ಬೊಂಬಯ್ ಧಾಂವ್ಲಾಂ ಖಿಂಯ್!... ಆನಿಕೇ ಪ್ರಾಯ್ ಆಪ್ತಾ ವರ್ಸಾಂ ಪುರ್ತಿಂ ಭರುಂಕ್ ನಾತ್‌ಲ್ಲೆಂ ಚೆಡುಂ ತೆಂ ಚರಾಬ್ ನ್ಹಯ್‌ಗಿ? ಮಾಂಯ್ ಸಾಂಗ್ತಾಲಿ.

ಹಲ್ವಟ್ ಚಾಲಿಚೆಂ ದಳ್ಳಿರ್ ಚೆಡುಂ.. ಚ್ಯಾರ್ ಗಾಂವ್ಚ್ಯಾ ಬಾಂಯ್ಚೆಂ ಉದಾಕ್ ಪಿಯೆಲಾಂ ತೆಂ... ಕಾಂಯ್ ಆವಯ್ನ್‌ಂಚ್ ಧಾಡ್ಲಾಂ ಆಸ್ತಲೆಂ.. ತೆಂ ಧಾಂವ್ಲಾಂ ನ್ಹಯ್ ತಾಕಾ ಧಾಡ್ಲಾಂ!... ಅಸಲ್ಯಾ ಚೆಡ್ವಾಂಕ್ ಧಂಯ್ ಬರೊ ಖಾಯ್ನ್ ಆಸಾ... ದರಬಸ್ತ್ ದುಡು ಕಮಾವ್ನ್ ಹಾಂಗಾ ಯೇವ್ನ್ ಕೋಣ್ ಪುಣಿ ಬುದ್ಧು-ಬೋಳ್ ಬೆಪ್ಪಾ ಚೆಡ್ಯಾಕಡೆ ಗದ್ದಾಳಾಯೆನ್ ಕಾಜಾರ್ ಸಂಪಂವ್ಚೆಂ! ಕಸಲೊ ಆಸಾ ಉಪಾಯ್...? ತೊ ಫಳ್ತಾಲ್ಯಾರ್...!? ಬಾಬಾಚ್ಯಾ ತೊಂಡಾಂತ್ಲ್ಯಾನ್ ವ್ಹಾಳೊನ್ ಆಯಿಲ್ಲಿಂ ಉತ್ರಾಂ ನಾಕಾ-ನಾಕಾ ಮ್ಹಳ್ಳಾರೀ ಆಯ್ಕಾತಾಲಿಂ. ತ್ಯಾ ವೆಳಾರ್... ಭಯ್ಲಿ ಸಾರ್ಕೊ ಶಿಂತಿ ಬಾಯೆಚೊ ಮೋಗ್ ಆಸ್‌ಲ್ಲ್ಯಾ ಮ್ಹಾಕಾ ಹಾಂವ್ ಕೆಪ್ಪೊಂ ಜಾಲ್ಲೊಂ ತರ್ ಕಿತ್ಲೆಂ ಬರೆಂ ಆಸ್‌ಲ್ಲೆಂ ಮ್ಹಣ್ ಭೊಗ್ಲೆಂ.

\*\*\*

ಶಿಂತಿ... ಶಿಂವ್ತಾಂ ಫುಲಾ ಸಾರ್ಕಾರ್ ಸೊಭಾಯೆಚಿ ಭೋವ್ ಸುಂದರ್ ಚಲಿ. ಆಮ್ಚ್ಯಾ ಘರಾ ಮುಖ್ಯಾ ವೊಣಿಂತ್ ತಾಂಚೆಂ ಘರ್ ಜಾಲ್ಲ್ಯಾನ್ ಆಮ್ಚ್ಯಾ ಮಧೆಂ ವಿಶೇಸ್ ಸಳಾವಳ್ ಆಸ್‌ಲ್ಲಿ. ಪ್ರಾಯೆನ್ ಮ್ಹಜ್ಯಾಕೇ ಪಾಂಚ್ ವರ್ಸಾಂ ವ್ಹಡ್ ತೆಂ.

ಹಾಂವೆಂ ಆನಿ ತಾಣೆಂ ಲ್ಹಾನ್ವಣಾರ್ ಸಾಂಗಾತಾ ಇಸ್ಕೊಲಾಕ್ ವೆಚೆಂ, ದೊನ್ವಾರಾಂಚಿ ಭುತಿ ಸಾಂಗಾತಾ ಜೆಂವ್ಚಿ! ತಾಚ್ಯಾ ಒತ್ತಾಯೆಕ್ ಜಿಬ್ಲಿ ಖೆಳ್ಳಿ-ಹೆಂ ಪಳೆಯಿಲ್ಲ್ಯಾ ಇಸ್ಕೊಲಾಚ್ಯಾ ಚೆಡ್ವಾಂನಿ ತಮಾಷೆ ಕರ್ಚೆಂ-ಹಿ ಸರ್ವ್ ಲ್ಹಾನ್ವಣಾಲಿ ಘಡಿತಾಂ ಮತಿ-ಪಡ್ವಾರ್ ಉದವ್ನ್ ಯೆತಾನಾ.. ಹಾಂವ್ ಆನಿ ಶಿಂತಿ ವ್ಹಡ್ ಜಾಂವ್ಚ್ಯಾ ಬದ್ಲಾಕ್ ಲ್ಹಾನ್‌ಂಚ್ ಆಸ್‌ಲ್ಲ್ಯಾಂವ್ ತರ್ ಕಿತ್ಲೆಂ ಬರೆಂ ಆಸ್‌ಲ್ಲೆಂ ಮ್ಹಣ್ ಭೊಗ್ತಾಲೆಂ...

ಆಮ್ಚ್ಯಾ ಮಧೆಂ ಸಳಾವಳ್ ಉಣಿ ಜಾಂವ್ಕ್ ಕಾರಣ್ ಜಾಲ್ಲೆಂ ಘಡಿತ್ ಚಿಂತಾನಾ ಸಂತ್ರಾಪ್ ಯೆತಾ.

ತವಳ್ ಮ್ಹಾಕಾ, ಸುಮಾರ್ ಬಾರಾ ವರಾಂ ಪ್ರಾಯ್. ಸದಾಂಚ್ಯೆ ಬರಿ ಸಾಂಜೆರ್ ಶಿಂತಿಚ್ಯಾ ಘರಾ ಭೆಷ್ಟೆಂಚ್ ತರೀ ಗಪ್ಪೆ ಮಾರುಂಕ್ ಮ್ಹಣ್ ಗೆಲ್ಲೊಂ. ಘರಾಂತ್ ಕೊಣಾಯ್ಚಿ ಜಾಗ್-ಮಾಗ್ ನಾತ್‌ಲ್ಲಿ ಪಳೆವ್ನ್ ಶಿಂತಿ ಮ್ಹಣ್ ಆಪಂವ್ಕ್ ತೊಂಡ್ ಕಾಡ್ತಾನಾ... ಸೊಪ್ಯಾಚ್ಯಾ ಪೊಂತಾರ್ ಬಸೊನ್ ಕೇಸ್ ಉಗೊಂವ್ಚೆಂ ಶಿಂತಿ ಎಕಾಚ್ಯಾಣೆ ದಿಪ್ಪಿಕ್ ಪಡ್ಲೆಂ.

ಕಿತ್ಯಾಕ್‌ಗಿ ತೆಂ ಮ್ಹಾಕಾ ಆಜ್ ದುಸ್ರೆಂಚ್ ದಿಸ್ಲೆಂ. ತಾಚಿ ಸೊಭಾಯ್ ವಿಶೇಸ್ ದಿಸ್ಲಿ. ಮ್ಹಾಕಾಚ್ ಗಿಳುಂಕ್ ಯೆಂವ್ಚೆಬರಿಂ ಪಳೆಂವ್ಚೆ ತೆ ಸೊಭಿತ್ ನಿಳ್ಳೆ ದೊಳೆ.. ಜಾಂಪೆರಾ ಸಾರ್ಕೆಂ ಚಿಕ್ಕಿಶೆ ಮುಕಾರ್ ಆಯಿಲ್ಲೆಂ ಬಾರೀಕ್ ನಾಕ್... ಕಿರಾಚ್ಯಾ ಬೊಂಚಿ ಸಾರ್ಕೆ ತಾಂಚ್ಚೆ ವೊಂಟ್... ತಾಂಬ್ಲಾಣೆನ್ ಫುಲ್‌ಲ್ಲೆ ತೆ ಗಾಲ್... ಬಾರೀಕ್ ಖಾಡ್ಲಿ... ತಾಚ್ಯಾ ಮುಖ್-ಕಮಳಾಚೆರ್ ಚರ್ಚಿಂ ಸಾಂಜೆಚ್ಯಾ ರವಿರಾಯಾಚಿಂ ಭಾಂಗ್ರಾಳಿಂ ಕೀರ್ಣಾಂ.

“ಶಿಂತಿ ಬಾಯೆ.. ಕಿ...ಕಿತೆಂ.. ಪ...ಳೆ...ಯ್ತಾ...ಯ್...” ವಿಚಾರ್ತಾನಾ ಅನಿರೀಕ್ಷಿತ್ ಜಾವ್ನ್ ಎಕಾಚ್ಯಾಣೆ ಮ್ಹಾಕಾ ಪೊಟ್ಲುನ್ ಧರ್ನ್ ಮ್ಹಜ್ಯಾ ಗಾಲಾಂಚೆರ್ ತಾಣೆಂ ಉಮೆ ಧಾಂಬ್ಲೆ.

ಸುಮಾರ್ ದೋನ್-ತೀನ್ ಮಿನುಟಾಂ ನಂತರ್ ತಾಣೆಂಚ್ ತೋಂಡ್ ಉಘಡ್ಲೆಂ-  
“ಸ್ಪೀವನ್... ಪ್ಲೀಸ್... ಕೊಣಾಯ್ಕಡೆ ಸಾಂಗಾನಾಕಾ... ಸಾಂಗಾನಾ ಮ್ಹಣ್ ಮ್ಹಾಕಾ ಭಾಸ್ ದೀ.. ಪ್ಲೀಸ್...”

ತವಳ್... ಕಾಂಯ್ಚ್ ಕಳಿತ್ ನಾಸ್ತಾಂ ಭಾಸ್ ದಿಲ್ಲೆಬರಿ ತಾಚ್ಯಾ ಉಜ್ವಾಳಿ ಕೋಮಲ್ ಹಾತಾಕ್ ಮ್ಹಜೊ ಹಾತ್ ಘಸ್ಪುನ್ ಭಿಯಾನ್‌ಂಚ್ ಮ್ಹಳ್ಯಾಬರಿ ತಾಚ್ಯಾ ವೆಂಗೆಂತ್ಲೊ ಸುಟೊನ್ ಧಾಂವೊನ್ ಯೆತಾನಾ ಪಾಟಿಂ ಪಳಯ್ಲೆಂ. ಸತ್ರಾ ವರಾಂಚಿಂ ಶಿಂತಿಬಾಯ್ ಶಿಂವ್ತೆಂ ಫುಲ್‌ಲ್ಲೆ ಬರಿ ಸೊಭಿತ್ ಕರ್ನ್ ಹಾಸ್ಲೆಂ.

ಹ್ಯಾ ಘಡಿತಾ ನಂತರ್-ಘರಾ ಯೇವ್ನ್ ಪಾವ್‌ಲ್ಲ್ಯಾ ಮ್ಹಾಕಾ ಕಿತೆಂಗೀ ವಿಚಿತ್ ನಮುನ್ಯಾಚಿಂ ಭೊಗಾಪ್ ನಾಕಾ ನಾಕಾ ಮ್ಹಳ್ಯಾರೀ ಭೊಗಾಲಾಗ್ಲೆಂ!

ಫಕತ್ ಬಾರಾ ವರಾಂ ಪ್ರಾಯೆಚ್ಯಾ ಭುರ್ಗ್ಯಾಚ್ಯಾ ಮ್ಹಜ್ಯಾ ಮತಿಂತ್ಲ್ಯಾ ಮುಗ್ಧ್ ಚಿಂತ್ನಾಂನಿ ಪೈಸಲ್ ದೀವ್ನ್ ಜಾಲ್ಲೆಂಕೀ... ಮ್ಹಜ್ಯಾ ಆನಿ ಶಿಂತಿಚ್ಯಾ ಎದೊಳ್ ಪರ್ಯಾಂತ್ ಆಸ್‌ಲ್ಲ್ಯಾ ಸಂಬಂಧಾ ಭಾಯ್ರ್ ಚಲ್ಯಾ-ಚಲ್ಯೆಚೊ (ಸ್ತ್ರೀ-ಪುರುಷಾಚೊ) ದುಸ್ರೊಚ್ ಸಂಬಂಧ್ ಆಸಾ ಮ್ಹಳೆಂ ಏಕ್ ಕರೋರ್ ಸತ್ ಧರ್-ಧರ್ ಮ್ಹಳೆಬರಿ ಮ್ಹಾಕಾ ಕಳಿತ್ ಜಾಲೆಂ.

ಪ್ರಾಯೆನ್ ವಾಡೊನ್ ಯೆತಾನಾ.. ಲ್ಹಾನ್ವಣಾರ್ ಥಾವ್ನ್‌ಚ್ ಶಿಸ್ತೆಚ್ಯಾ ಬಾಪಯ್ ಆನಿ ದೆವೊತ್ ಆವಯ್ಚ್ಯಾ ದೆಖಿನ್ ವಾಡೊನ್ ಆಯಿಲ್ಲ್ಯಾ ಮ್ಹಜೆ ಥಂಯ್ ಎಕಾ ವಿಶಿಷ್ಟ್ ಧರಾಚೊ ಲಜೀಷ್ಪ್ ಸ್ವಭಾವ್... ಕೊಣಾಯ್ ಮುಖಾರ್ ವ್ಯಕ್ತ್ ಕರುಂಕ್

ಜಾಯ್ನಾ ತಸಲೆಂ ಅವ್ಯಕ್ತ್ ರಿತಿಚೆಂ ವಿಚಿತ್ರ್ ಭೈಂ ಮ್ಹಜ್ಯಾ ಮುಗ್ಧ್ ಮತಿಂತ್ ಆನಿ ತರ್ನ್ಯಾ ಕಾಳ್ಜಾಂತ್ ಕಿರ್ಲೊನ್, ಪಾಲೆವ್ನ್ ಆಯಿಲ್ಲೆಂ! ಹಾಚೆ ಸಾಂಗಾತಾಚ್ ಚೆಡ್ಯಾ-ಚೆಡ್ತಾಂನಿ ಎಕಾಮೆಕಾ ಭರ್ಸುಂಚೆಂ, ಹಾಸ್ಚೆಂ, ಉಲಂವ್ಚೆಂ- ಹಿ ಏಕ್ ವಾಯ್ವ್ ಕರ್ನಿಂ ಮ್ಹಳೆಂ ಭೊಗಾಪ್ ಸಾಮಾನ್ಯ್ ಜಾವ್ನ್ ಹಳೆಂತ್ ವಾಡ್ಲೆಲ್ಯಾ ಮ್ಹಜೆ ಥಂಯ್ ಆಸ್‌ಲ್ಲೆಂ.

ಶಿಂತಿಕ್ ಪಯ್ಸ್ ಥಾವ್ನ್ ಪಳೆಯ್ತಾನಾ.

“ತಾಕಾ ಆಪಡ್ತಾಕಾ... ತಾಚ್ಯಾ ಸರ್ಶಿನ್‌ಂಚ್ ವಚಾನಾಕಾ... ಭುರ್ಗೆಂ ನ್ಹಯ್ ಸತ್ತ್ಯಾ ವರ್ಸಾಂಚಿಂ ತರ್ನಿ ಚಲಿ ತಿ” ಮ್ಹಳೆಂ ಭೊಗ್ಲಾಂ ಮ್ಹಜ್ಯಾ ಭಿರಾಂತೆಚ್ಯಾ ಚಿಂತ್ನಾಂಕ್ ಈಟ್ ಘಾಲ್ತಾಲಿಂ.

ಶಿಂತಿಚೆಂ ಕುಟಾಮ್ ಮಧ್ಯಮ್ ವರ್ಗಾಚೆಂ. ತಾಚೊ ಬಾಪಯ್ ಗಾಂವಾಂತ್ಲ್ಯಾ ಲ್ಹಾನ್ಯಾ ಎಕಾ ಕಂಪೆನಿಂತ್ ಕ್ಲರ್ಕ್ ಜಾವ್ನ್ ನಿವೃತ್ತ್ ಜಾಲ್ಲೊ. ಪಿಯುಸಿ (ಆರ್ಟ್) ಪರ್ಯಾಂತ್ ಕಷ್ಟಾಂನಿ ಶಿಕಪ್ ಜೊಡ್‌ಲ್ಲ್ಯಾ ಶಿಂತಿಕ್, ಆಪ್ಲೆಂ ಕಾಮ್ ಕೆಲ್ಲ್ಯಾ ತ್ಯಾಚ್ ಕಂಪೆನಿಂತ್ ಆಪ್ಲೆಂಚ್ ಕಾಮ್ ಜೋಡ್ನ್ ದೀಂವ್ ತೊ ಅಸಮರ್ಥ್ ಜಾಲ್ಲೊ.

ಶಿಂತಿಕ್ ಏಕ್ ಭಾವ್ ಆಸ್‌ಲ್ಲೊ-ಕಾಸಾಚಾ ಕಾಮಾಕ್ ಉಪ್ಕಾರಾಕ್ ಪಡಾನಾತ್‌ಲ್ಲೊ. ಗೆರೆಜಿಂತ್ ಕಾಮ್ ಕರ್ನ್, ಆಪ್ಲೆಂ ಜೊಡ್‌ಲ್ಲೆಂ ಖುಶಿ ಆಯಿಲ್ಲೆಪರಿಂ ಮೊಡ್ತಾಲೊ. ಆಪುಣ್‌ಯಿ ಜಾಲೊ, ಆಪ್ಣಾಚೆ ಈಷ್ಟ್-ಮಂತ್ರೆಯಿ ಜಾಲೆ, ದುಸ್ರೆಂ ಕೊಣಾಯ್ಚೆಂಯ್ ತಾಕಾ ಪಡೊನ್ ವಚೊಂಕ್ ನಾ. ವಾಯ್ವ್ ಸವಯಾಂಚೊ ಗುಲಾಮ್, ಹಾಂವಾರ್ ಪೋಲಿಪಣಾ ಕರ್ಚ್ಯಾಂತ್ ಹುಶ್ಕಾರ್.

ಮತಾಚ್ಯಾ ವಾಯ್ವ್ ಗುಣಾ ಆನಿ ಬೇಜವಾಬ್ದಾರಿ ವರ್ತನಾ ಥಂಯ್ ಕರೀಣ್ ಬೆಜಾರ್ ಪಾವ್‌ಲ್ಲ್ಯಾ ಬಾಪಾಯ್ನ್ ಅಮಾಲ್ ಪಿಯೊವ್ಣ್ಯಾಚಿ ವಾಟ್ ಧರ್‌ಲ್ಲಿ. ದೀಸ್ ವೆತಾಂ-ವೆತಾಂ ತಾಚಿ ತಿ ಸವಯ್ ಬಳ್ ಜಾವ್ನ್... ಆಸ್‌ಲ್ಲೆ ಇಲ್ಲೆ ಪಯ್ ಸಯ್ ಬೆಬ್ಲ್ಯಾಪಣಾಕ್ ಖರ್ಚಾಲೆ ದುಡ್ವಾಚಿ ಅಡ್ವಣಿ ವಿಶೇಸ್ ಜಾಲಿ.

ಹಾಚೊ ಪರಿಣಾಮ್...? ಘರಾ ಭಿರ್ ವಾಡೊನ್ ರಾವ್‌ಲ್ಲ್ಯಾ ಚೆಡ್ವಾನ್-ಶಿಂತಿನ್, ಅನಿವಾರ್ಯ್ ಜಾವ್ನ್ ಘರ್ ಸೊಡ್ನ್ ಭಾಯ್ರ್ ಖಂಯ್ ಪುಣಿ ಕಾಮ್ ಸೊಧುನ್ ವೆಚಿ ಪರಿಸ್ಥಿತಿ ನಾಕಾ ಮ್ಹಳ್ಯಾರಿ ಉದೆಲಿ.

ಬಾಪಾಯ್ನ್ ಕಾಮ್ ಸೊಡ್ತಾನಾ ಮೆಳ್‌ಲ್ಲ್ಯಾ ಪ್ರೊವಿಡೆಂಟ್ ಫಂಡಾಂತ್ ಥೊಡೆ ಹಜಾರ್ ಆಸ್‌ಲ್ಲೆ. ತೆಂಯ್ ತಾಚ್ಯಾ ಸೊರಾಕ್ ಖರ್ಚಾತಿತ್ ತರ್, ಮುಖ್ಲಿ ಗತ್ ಭಿಕ್ ಮಾಗ್ಲಿ. ಬಾಪಯ್ ಉಪ್ರಾಂತ್ ಕುಟ್ಮಾಚಿ ಜವಾಬ್ದಾರಿ ವ್ಹಾವಯ್ತಾಯ್ ಜಾಲ್ಲೊ ಮಾಲ್ಪಡೊ ಭಾವ್... ಗಾಂವಾಂತ್ ಮಾರಾ-ಮಾರಿ ಕರ್ನ್, ಮಾರ್ ಖಾವ್ನ್ ಜಿಯೆತಾಲೊ.

ಘರ್ಲಿ ಪರಿಸ್ಥಿತಿ ಚಿಂತ್ತಾನಾ ಆಪ್ಲಿ ತಕ್ಲೆ ಭೆಸಾ ಜಾಲ್ಲೊ ಅನ್ಬೊಗ್ ಜಾತಾಲೊ ಶಿಂತಿಕ್.



ಕರ್ಣಿ ಗರಿಬ್ಕಾಯೆಂತ್ ಅಡ್ವಾಲ್ಲ್ಯಾ ಶಿಂತಿನ್ ಆಪ್ಲ್ಯಾ ಕುಟ್ಮಾಕ್ ಚಿಕ್ಕೆ ಪುಣಿ ಆಧಾರ್ ಜಾಂವ್ಕ್ ಕಾಮ್ ಸೊದ್ಲೆಂ, ಹಾತಾಂತ್ ಮೆಟ್ರಿಕ್ ಸರ್ಟಿಫಿಕೇಟ್ ಘೆವ್ನ್ ಭೊಂವಾಲಾಗ್ಲೆಂ. ಮೆಳ್‌ಲ್ಲ್ಯಾಕಡೆ ಆಪ್ಲಿ, ಆಪ್ಲ್ಯಾ ಘರ್ವಿ ಕಷ್ಟಾಂಚಿ ಪರಿಸ್ಥಿತಿ ಸಾಂಗೊನ್ ರಡಾಲಾಗ್ಲೆಂ!

ಅಸೆಂಚ್ ಸ ಮಹಿನೆ ಪಾಶಾರ್ ಜಾಲೆಂ..

ತ್ಯಾ ಎಕಾ ರಾತಿಂ.. ತಾಚೊ ಬೆಬ್ಡೊ ಬಾಪಯ್ ನಾಕಾ ಭರ್ ಪಿಯೆವ್ನ್ ರಸ್ತಾಚ್ಯಾ ಮಧ್ಯಾನ್ ಲಕೊನ್-ಲಕೊನ್ ಯೆತಾನಾ... ವೇಗಾನ್ ಆಯಿಲ್ಲ್ಯಾ ಲೊರೈಕ್ ಆಪ್ಲೊನ್ ಮರಣ್ ಪಾವ್ಲೊ.

‘ಭೊರ್ಯಾ ವಯ್ರ್ ಭೊರ್ಕುಟಿ’ ಮ್ಹಳ್ಳ್ಯಾಬರಿ ಕುಟ್ಮಾಂತ್ಲೆ ಕಷ್ಟ್ ಚಡೊನ್ ಯೆತಾನಾ... ಶಿಂತಿಕ್ ಎಕಾ ವ್ಹಡ್ಲ್ಯಾ ಹೊಟೆಲಾಂತ್ ಕಾಮ್ ಮೆಳ್ಳೆಂ. ದೀಸ್ ಪಾಶಾರ್ ಜಾಲ್ಲ್ಯೆಬರಿಚ್ ಶಿಂತಿಚ್ಯಾ ಘರಾಂತ್ ಬದ್ಲಾವಣ್ ಜಾವ್ನ್ ಆಯ್ಲಿ. ಗ್ರೇಸ್‌ಕಾಯ್ ದಿಸೊಂಕ್ ಲಾಗ್ಲಿ.

ಹಾಕಾ ಸಕ್ಡಾಂಕ್ ಕಾರಣ್...? ಮನ್ಶಾಕ್ ಖಿಣಾ ಭಿತರ್ ಬದ್ಲೊನ್ ಸೊಡ್ಚೊ ತೊ ‘ದುಡು’ ಮ್ಹಳ್ಳೊ ದೆಂವ್ಚಾರ್...!

ಶಿಂತಿ ಥಂಯ್ ಧಾರಾಳ್ ಮಾಫಾನ್ ಬದ್ಲಾವಣ್ ಘಡ್ಲಿ!

ಮುಖಮಳಾಕ್ ಪೌಡರ್ ಸಯ್ತ್ ಲಾಯ್ತಾತ್‌ಲ್ಲೆಂ ತೆಂ ಕಾಮಾಕ್ ವೆತಾನಾ ದಾಟಾಯೆನ್ ಕ್ರೀಮ್ ಥಾಪುನ್... ಪೌಡರ್ ಪುಸುನ್... ವೊಂಟಾಂಕ್ ದಾಟ್ ‘ಲಿಪ್‌ಸ್ಟಿಕ್’ ಲಾವ್ನ್ ಕಾಮಾಕ್ ವೆತಾಲೆಂ.

‘ತುಂ ಕಿತೆಂ ಕಾಮ್ ಕರ್ತಾಯ್ ಪುತಾ’ ಮ್ಹಣ್ ಆವಯ್ನ್ ಏಕ್ ದೀಸ್ ವಿಚಾರ್‌ಲ್ಲ್ಯಾಕ್ ತಾಣೆಂ ದಿಲ್ಲಿ ಜಾಪ್-“ಹಾಂವ್ ಕಿತೆಂಯ್ ಕರ್ತಾಂ.... ತೆಂ ಸಕ್ಕಡ್ ಅಧಿಕ್ ಪ್ರಸಂಗ್ ತುಕಾ ಗರ್ಜ್ ನಾ ಮಾಂಯ್... ಕಿತೆಂ ಪುಣಿ ಕರ್ನ್ ತುಮ್ಕಾಂ ಪೊಸ್ತಾಂ. ದುಸ್ರೆಂ ಕಿತೆಂ ಜಾಯ್ ತುಮ್ಕಾಂ...?

ಶಿಂತಿಚಾ ಉತ್ತಾಂನಿ ವ್ಯಂಗ್ಯತಾ ಧರ್-ಧರ್ ದಿಸ್ತಾಲಿ. ಹಾತಾಂತ್ ಜಾಯ್ ಪುರೊ ದುಡು ಆಸ್‌ಲ್ಲೊ ತರ್ಯಿ ಶಿಂತಿಚಾ ಮುಖ-ಕಮಳಾರ್ ಪ್ರಜಳ್ ನಾತ್‌ಲ್ಲೊ. ಪಯ್ಲೆಂಚೊ ತೊ ಸುಂದರ್, ನೆಂಟೊ ಹಾಸೊ ಮಾಯಾಗ್ ಜಾಲ್ಲೊ.

\*\*\*

ಏಕ್ ದೀಸ್ ಫರ್ಚ್ಯಾಂನಿ ಶಿಂತಿಚಿ ಚೊರಿ ಧರ್ನ್‌ಯಿ ಜಾಲ್ಲಿ!

ವೇಲ್ತ್ ಚಲಿಯಾಂಚ್ಯೊ ಸಂಪರ್ಕ್ ಕರ್ಚೊ ಶಿಂತಿಚೊ ಭಾವ್...ಏಕ್ ದೀಸ್ ಶಿಂತಿ ಆಸ್ಚೊ ಹೊಟೆಲಾಕ್ ಪಾವ್‌ಲ್ಲೊ! ಆಪ್ಲ್ಯಾ ಭಯ್ಣಿಚೆಂ ಕಾಮ್ ಕಸಲೆಂ ಮ್ಹಳ್ಳೆಂ ಸಮ್ಜಾಲ್ಲ್ಯಾ ತಾಕಾ.. ತಾಚ್ಯಾ ಇಷ್ಟಾಂ ಮುಖಾರ್ ಕರ್ಣಿ ಅವ್ಕಯಾದ್ ಜಾಲ್ಲಿ! ಸಾಂಗಾತಾಚ್, ಘರಾ ದುಡ್ವಾಚ್ಯೊ ಅಟ್ಟೊ ಕಸೊ ವ್ಹಾಳೊನ್ ಯೆತಾತ್ ಮ್ಹಳ್ಳೊ ಘುಟ್ ಸಂಪೂರ್ಣ್ ಕಳಿತ್ ಜಾಲೊ.

ಸಾಂಜೆರ್ ಘರಾ ಆಯಿಲ್ಲ್ಯಾ ತಾಣೆಂ ಗಜಾಲ್ ಆವಯ್ಕ್ ಕಳಯ್ಲಿ.

ರಾತಿಂ ಘರಾ ಆಯಿಲ್ಲ್ಯಾ ಭಯ್ಣಿಕ್, ಭಾವಾನ್ ಸದ್‌ರಿತ್ ಮಾರ್ಲೆಂ.

“...ರಾಂಡ್ ಜಾವ್ನ್ ತುಂವೆಂ ಆಮ್ಚ್ಯಾ ಘರ್ಚಿ ಮರ್ಯಾದ್ ಕಾಡ್ಲಿಯ್.. ಲಜ್ಯಾಂಡ್ಯಾ.. ತುಂವೆಂ ಹ್ಯಾ ಘರಾಂತ್ ಜಿಯೆಂವ್ಕ್ ಫಾವೊ ನ್ಹಯ್ ಖಿಂಯ್ ಪುಣಿ ವಚೊನ್ ಮೊರ್... ನಿಕಳ್ ಹಾಂಗಾ ಥಾವ್ನ್... ಫಾಲ್ಯಾಂಚ್ ಗಾಂವ್ ಸೊಡ್ನ್ ಧಾಂವ್...”

ಭಾವಾಚೆ ಮಾರ್ ಖಾಂವ್ಕ್ ತಾಂಕಾನಾಸ್ತಾಂ ಶಿಂತಿ ಬೊಬಾಟಾಲೆಂ. “ಹಾಂವೆಂ ರಾಂಡ್ ಜಾವ್ನ್ ಪುಣಿ ಮ್ಹಜ್ಯಾ ಆವಯ್ಕ್-ಭಯ್ಣಿಕ್ ಪೊಸ್ಲಾಂ. ತಶೆಂ ಜಾವ್ನ್ ಹೆಂ ಘರ್ ಆಜ್ ಮ್ಹಣಾಸರ್ ಉರ್ಲಾಂ... ನಾ ತರ್ ತುಮಿ ಎದೊಳ್‌ಚ್ ಮೊರೊನ್ ಮಾತಿ ಜಾತೆ ಆಸ್ತಲ್ಯಾತ್. ತುಂ ಎದೊ ವ್ಹಡ್ ತರ್ನಾಟೊ ಜಾವ್ನ್ ಕಿತೆಂ ಫಾಯ್ಲೊ? ಕುಟ್ಮಾಚಿ ಜವಾಬ್ದಾರಿ ನಾತ್‌ಲ್ಲೊ ರೆಡೊ ತುಂ... ಮ್ಹಾಕಾ ಮಾರುಂಕ್ ತುಂ ಕೋಣ್?”

ಆವಯ್ನ್ ಧುವೆಚಿ ಪಾಡ್ತ್ ಘೆತ್ಲಿ. ವ್ಹಯ್‌ರೇ ತಾಣೆಂ ಕಿತೆಂ ಪುಣಿ ಕರ್ನ್ ಆಮ್ಕಾಂ ಶಿತ್ ದಿಲಾಂರೆ... ನಾ ತರ್ ಆಮಿ ಸಕ್ತಾಂನಿ ಮಾತಿ ಖಾಂವ್ಚಿಯ್ ಆಸ್‌ಲ್ಲಿ. ತುಂವೆ ಕಿತೆಂ ದಿಲಾಂಯ್ ಮ್ಹಣ್ ಆಮ್ಕಾಂ...? ಏಕ್ ಆವಯ್ ಆನಿ ಭಯ್ಣಿ ಆಸಾತ್ ಮ್ಹಳ್ಳೊ ತುಕಾ ಉಗ್ಡಾಸ್ ಪುಣಿ ಆಸಾಗೀ? ಆತಾಂ ತಾಕಾ ಮಾರ್ತಾ ವ್ಹಡ್ಲೊ..! ತಿತ್ಲೊ ಭಯ್ಣಿಂಚೊ ಹುಸ್ಕೊ ಆಸ್ಲ್ಯಾರ್ ಕಾಮ್ ಕರ್ನ್ ತಾಂಕಾಂ ಪೊಸಿಜಾಯ್ ಆಸ್‌ಲ್ಲಿಂ ತುಂವೆಂ. ಘರ್ಚಿ ಮರ್ಯಾದ್ ಗೆಲ್ಯಾರ್ ತಿತ್ಲೆಂಚ್ ಗೆಲೆಂ... ಮರ್ಯಾದ್ ಕಾಂಯ್ ಆಮ್ಕಾಂ ಶಿತ್ ದಿನಾ...”

ದುಸ್ರ್ಯಾ ದಿಸಾ ಕಾಮಾಕ್ ಗೆಲ್ಲೆಂ ಶಿಂತಿ, ಪಾಟಿಂ ಘರಾ ಆಯ್ಲೆಂಚ್‌ನಾ. ತೀನ್ ದೀಸ್ ಪಾಶಾರ್ ಜಾಲೆ... ಧುವ್ ಆಜ್ ಯೆತಲೆಂ... ಫಾಲ್ಯಾಂ ಯೆತಲೆಂ ಮ್ಹಣ್ ಆವಯ್ನ್ ರಾಕ್‌ಲ್ಲೆಂಚ್ ಆಯ್ಲೆಂ!

ಶಿಂತಿ ಕಾಮ್ ಕರ್ಚ್ಯಾ ಹೊಟೆಲಾಕ್ ವಚೊನ್ ವಿಚಾರ್ ಕರ್ತಾನಾ... ತೆಂ ಬೊಂಬಯ್ ಗೆಲಾಂ ಮ್ಹಳ್ಳಿ ಖಬರ್ ಮೆಳ್ಳಿ. ತಾಕಾ ಮಾರುಂಕ್ ನಜೊ ಆಸ್‌ಲ್ಲಿಂ ಮ್ಹಣ್ ಭಾವ್ ಬೋವ್ ಚುರ್ಚುರ್ಲೊ.

ಸರ್ವ್ ವಿಷಯ್ ಸಮ್ಜಾತಾನಾ ಮಾತ್ ವೇಳ್ ಉತ್ಸೊನ್ ಗೆಲ್ಲೊ.

ಬೊಂಬಯ್ ಥಾವ್ನ್ ಮಹಿನ್ಯಾ ಆದಿಂ ಗಾಂವಾಂತ್ ಆಯಿಲ್ಲ್ಯಾ ಪರ್ಕಿ ಜಾತಿಚ್ಯಾ ಚಲ್ಯಾ ಸಾಂಗಾತಾ ಆಪ್ಲಿ ಧುವ್ ಬೊಂಬಯ್ ಧಾಂವ್ಲ್ಯಾ ಮ್ಹಳ್ಳಿ ಖಬರ್ ಗಾಂವಾರ್ ಪ್ರಸಾರ್ಲಿ.

ಗಾಂವ್ಚ್ಯಾ ಲೊಕಾಚ್ಯೊ ಹಾಡ್ ನಾತ್‌ಲ್ಲೊ ಜಿಬೊ ಕಸ್ಕೊ-ಕಸ್ಕೊ ಘುಂವ್ತಾಲ್ಯೊ. ತಾಂಚ್ಯಾ ಖಬ್ರಾಂ ವರ್ವಿಂ ಕೋಣ್ ಉರ್ಲ್ಯಾರ್ ಕಿತೆಂ ಮೆಲ್ಯಾರ್ ಕಿತೆಂ...?

ಪುಣ್ ಶಿಂತಿಚ್ಯಾ ಭಿರ್ಮತಿಚ್ಯಾ ಜಿಣ್ಯೆಚಿ ಕರಾಳ್ ಕಾಣಿ, ಮಾತ್ ಇತ್ಲ್ಯಾರ್ ಅಖೇರ್ ಜಾಲಿನಾ.

ಬೊಂಬಯ್ ಪಾವ್‌ಲ್ಯಾ ತಾಚಿ ಜಿಣಿ... ಥಂಯ್ ತಾಂಬ್ಡ್ಯಾ ದಿವ್ಯಾಚ್ಯಾ ಗಲ್ಲೆಂತ್ ಪ್ರಾರಂಭ್ ಜಾಲಿ. ತಿ ಅವಸ್ಥಾ ಸಾಂಗ್ಚ್ಯಾ ತಸಲಿ ನ್ಹಯ್.

ಕರಿಣ್ ಗರಿಬ್ಬಾಯೆಂತ್ ಅಡ್ಜೊನ್ ಗೆಲ್ಲ್ಯಾ ಆಪ್ಲ್ಯಾ ಕುಟ್ಮಾಕ್ ತಾಂತ್ಲ್ಯಾನ್ ವಯ್ರ್ ಹಾಡುಂಕ್ ಒದ್ದಾಡ್ಚ್ಯಾ ಪ್ರಯತ್ನಾಂತ್ ಶಿಂತಿನ್ ಧರ್‌ಲ್ಲಿ ಏಕ್ ವ್ಯಾಪ್ತ್... ತಾಂತು ಕಾಂತಾಳೊ ಯೇವ್ನ್ 'ನಾಕಾ-ಸೊಡ್ಯಾಂ' ಮ್ಹಣ್ ಭೊಗ್ಲಾರೀ ದುಸ್ರೊ ಉಪಾಯ್ ನಾಸ್ತಾಂ... ಜೀಣ್‌ಭರ್ ವೇಶ್ಯಾವ್‌ತ್‌ಚ್ಯಾ ತ್ಯಾ ಗಲೀಜ್ ದಂದ್ಯಾಂತ್ ಲೊಳಾಜಾಯ್ ಜಾಲ್ಲಿಂ... ಕೊಣಾಯ್ಚ್ಯಾನ್ ವರ್ಣುಂಕ್ ಅಸಾಧ್ಯ್ ಜಾಲ್ಲಿ ಪರಿಸ್ಥಿತಿ ಹಾಂಗಾ ಉದೆಲ್ಲಿ.

ವ್ಹಯ್ ಫಕತ್ ಮೊಟಾಚ್ಯಾ ಭುಖೆಕ್ ಲಾಗೊನ್ ಹಾತ್ ಧರ್‌ಲ್ಲ್ಯಾ ಘೊವಾ ಥಾವ್ನ್ ಕಾಂಯ್ಚ್ ಮೋಗ್ ಮೆಳಾನಾಸ್ತಾಂ, ದುಬ್ಳಿಕಾಯೆಂತ್ ವೊಳ್ವಳ್ವಾ ಆಪ್ಲ್ಯಾ ಲ್ಹಾನ್-ಲ್ಹಾನ್ ಭುರ್ಗ್ಯಾಂಕ್ ಪೊಸ್ಚೆ ಖಾತಿರ್... ದುಸ್ರೆಂ ಕಾಮ್ ಮೆಳಾನಾಸ್ತಾಂ-ಸಕ್ದಾಂನಿ ಕಾಂತಾಳ್ವಾ ವಾಯ್ ಮ್ಹಣ್ ವೊಲಾಂವ್ಚ್ಯಾ ತ್ಯಾ ಕೂಡ್ ವಿಕ್ಚ್ಯಾ ದಂದ್ಯಾಂತ್ ಸರ್ವಾಲ್ಯಾ ವೇಶ್ಯಾ ಸ್ತ್ರೀಯಾಂಚ್ಯಾ ಘರಾಂತ್ ಶಿಂತಿ, ಶಿಂವ್ತೆಂ ಫುಲಾಸಾರ್ಕೆಂ ಸೊಭಾಯೆಚಿ ಏಕ್ ಸುಂದರ್ ಚಲಿ ತ್ಯಾ ಕೀಳ್ ಸ್ಥಿತೆಕ್ ಪಾವ್ಲಿ.

\*\*\*

ಸುಮಾರ್ ಧಾ ವರ್ಸಾಂ ಮ್ಹಣಾಸರ್... ತ್ಯಾಚ್ ಭಿರಾಂಕುಳ್ ಯೆಮ್ಕೊಡಾಂತ್ ಲೊಳೊನ್... ತಾಂತು ಒಳ್ವೊಳೊನ್... ಸುಂದರ್ ಕುಡಿಚಿ ಸೊಭಾಯ್, ಕೋಮಲತಾ... ಹೊಗ್ಡಾವ್ನ್ ಘೆತ್‌ಲ್ಲೆಂ ಶಿಂತ, ಬೊಂಬಯ್ಚೊ ಗಾಂವ್ ಸೊಡ್ನ್ ತಾಚ್ಯಾ ಮಾಂಯ್ ಗಾಂವಾಂಕ್ ಯೇವ್ನ್ ಪಾವ್ಲೆಂ. ತೆಂ ಯೇವ್ನ್ ಪಾವ್ಲೆಂ ಮ್ಹಣ್ಚ್ಯಾಕೀ ಕರಾಳ್ ಸ್ಥಿತೆನ್ ತಾಕಾ ಹಾಡ್ಲೆಂ ಮ್ಹಣ್ಲೆಂ ವಾಜ್ಜಿ. 'ಸಿಪೀಲಿಸ್' (ಲೈಂಗಿಕ್) ಪಿಡೆಕ್ ಬಲಿ ಜಾಲ್ಲಿ ತಾಚಿ ಕೂಡ್ ಕೊಣಾಕೀ ನಾಕಾ ಜಾಲ್ಲಿ.

ಗಾಂವ್ಚ್ಯಾ ಲೊಕಾಚಿಂ ನಂಜ್ಯಾಳಿ ಉತ್ರಾಂ.. ವ್ಯಂಗ್ಯತೆಚ್ಯೊ ದಿಷ್ಟಿ ತಾಕಾ ಆಯ್ಕೊಂಕ್ ಪಳೆಂವ್ಕ್ ತಾಂಕಾ ನಾ ಜಾಲ್ಯೊ! ಜಾಲ್ಯಾರೀ... ಆಪ್ಲೆಂ ಜಲ್ಮೊನ್ ಲ್ಹಾನ್-ವ್ಹಡ್ ಜಾಲ್ಲಿಂ ಘರ್.. ಆಪ್ಣಾಕ್ ಜಲ್ಮ್ ದಿಲ್ಲಿ ಆವಯ್... ಪಾಟ್ಲಾನ್ ಜಲ್ಮಾಲ್ಲೆಂ ಭಯ್ಣ್... ಆಪ್ಣಾಕ್ ಘರಾಂತ್ ಥಾವ್ನ್ ಮಾರ್ನ್ ಧಾಂವ್ಡಾಯಿಲ್ಲ್ಯಾ ಭಾವಾಕ್ ಪಳೆಂವ್ಚ್ಯಾ ಜಬ್ಬೊರ್ ಆಶೆನ್ ತೆಂ ಘರಾ ಪಾವ್ಲೆಂ.

ಆತಾಂ ಹಾಂವ್ ಕೊಣಾಕ್ ಜಾಯ್...? ಹಾಂವ್ ತರ್ನಾಟಿಂ ಆಸ್ತಾನಾ ಸೊಭಿತ್ ಆಸ್‌ಲ್ಲಿಂ, ಮ್ಹಜ್ಯಾ ಕುಡಿಕ್ ತರ್ನಾಟುಣಾಚಿ ಕೋಮಲತಾ ಆಸ್‌ಲ್ಲಿ. ಪುಡ್ಪುಡಿತ್ ಕೂಡ್... ಕಾಮುಕಿ ದಾದ್ಲ್ಯಾಂಕ್ ಫಕತ್ ಆಪ್ಲಿ ಕುಡಿಚಿ ತಾನ್ ಭಾಗಾಂವ್ಕ್ ಮಾತ್ರ್ ಜಾಯ್ ಆಸ್‌ಲ್ಲಿ! ಪುಣ್ ಆತಾಂ...!? ಶಿಂವ್ತೆಂ ಪಿಸುಡ್ನ್ ಜಾಲ್ಲಿಂ!

\*\*\* 000 \*\*\*

## ದೊಳೆ

**ದೊನ್ನಾರಾಚ್ಯಾ ದೋನ್ ವರಾರ್‌ಲೆಂ... ಅಂತ್ರಳಾಚೆರ್ ಮಧೆಗಾತ್‌ಚ್ ಮ್ಹಳ್ಳೆಬರಿ**

ಬಸೊನ್ ಖರ್ಕಟೆಂ ವೊತ್, ಕಾಂಯ್ಸ್ ದಯಾ-ದಾಕ್ಷಿಣ್ ನಾಸ್ತಾಂ ಹೈ ಪೃಥ್ವಿಚೆರ್  
ಸುರ್ಯೊ ವೊತುನ್ ಆಸ್ಲಾರ್‌ಯಿ ಸುರ್ಯಾಚಿ ಕಾಂಯ್ಸ್ ಪರ್ವಾ ಕರಿನಾಸ್ತಾಂ ನಿಕು  
ಭಿಕ್ ಮಾಗೊಂಕ್ ಬಸ್‌ಲ್ಲೊ. ಆಪ್ಲೆ 'ಪೋಲಿಯೊ' ಜಾಲ್ಲೆ ದೋನ್‌ಯಿ ಪಾಂಯ್  
ಎಕಾಮೆಕಾಚಿ ಅಟ್ಟಿ ಫಾಲುನ್, ದೋನ್ ಹಾತ್ ಧರ್ಣಿಕ್ ತೆಂಕುನ್, ಅಂಮ್‌ರೊನ್...  
ಧಾಂವೊನ್-ಧಾಂವೊನ್ ಆಜ್ ಫಾಲ್ಕಾಂ ಕೊಸ್ಕೊನ್ ಪಡೊಂಕ್ ತಯಾರ್ ಜಾಲ್ಲ್ಯಾ  
ಪರ್ಕಟ್ಕಾ ಗುಡ್ಸುಲಾಕ್ ಯೇವ್ನ್ ಪಾವ್ಲೊ. ತಾಚೆಂ ಆಂಗ್ ಸಗ್ಳೆಂ ಫಾಮಾನ್ ಭಿಜೊನ್  
ಮುದೊ ಜಾಲ್ಲೆಂ ಮ್ಹಳ್ಳ್ಯಾಕ್ ಕೊಣೆಂಗಿ ಎಕ್ಲ್ಯಾ ಪುನೆವಂತಾನ್ ಭಿರ್ಮತ್ ಪಾವೊನ್  
ನಿಕುಕ್ ದಿಲ್ಲೆಂ ಖಂಯ್ಚಾಗೀ ಕಾಳಾರ್ ಲುಗ್ವಾಚೆಂ ಪಿಂಜ್ಕರ್ ಧವೆಂ ಶರ್ತ್...  
ಬೊರಿಯೊ ಉಟೊನ್ ದಿಸ್ಚೊ ಅಸ್ಕತ್ ಆಂಗಾಕ್ ಚಿಡ್ಕೊನ್ ರಾವೊನ್ ಸಾಕ್ಸ್  
ದಿತಾಲೆಂ!

ಕಪಾಲಾರ್ ಥಾವ್ನ್ ಎಕೇಕ್‌ಚ್ ಜಾವ್ನ್ ಮ್ಹಳ್ಳೆಬರಿ... ಸಕಯ್ಸ್ ದೆಂವೊನ್ ಧರ್ಣಿ  
ವಯ್ಲ್ಯಾ ಫಾತರ್ ಭರ್ತಿಕ್ ಮಾತ್ರೆಂತ್ ವಿಲೀನ್ ಜಾಂವ್ಚೆ... ಸುರ್ಯಾಚ್ಯಾ ಕರೋರ್  
ಕಿರ್ಣಾಂಕ್ ಧರಾವಳ್ ರಂಗಾಂನಿ ಪರ್ಜಳ್ಳೆ ಫಾಮಾಚೆ ಥೆಂಬೆ... ಆಪ್ಲ್ಯಾ ಉಜ್ವಾ  
ಹಾತಾಚ್ಯಾ ಪಾಂಚ್‌ಯಿ ಬೊಟಾಂನಿ ಪುಸ್ತೆ ನಿಕುನ್.

ಫರಾ ಭಿತರ್ ರಿಗ್‌ಲ್ಲ್ಯಾ ನಿಕುಕ್, ಉಜ್ವೊ ಹಾತ್ ಹರ್ಯಾಕ್ ದಾಂಬುನ್ ಧರ್ನ್,  
ಉಸ್ವಾಸ್ ಬಾಂಧುನ್ ಧರ್, ವಯ್ಲ್ಯಾ ವಯ್ಸ್ ಖೊಂಕ್ಲಿ ಕಾಡ್ಲೊ, ಆಂಗಾರ್ ಹಾಡಾಂ  
ಆನಿ ಕಾತ್ ಮಾತ್ ಆಸ್ಲೊ ಬಾಪಯ್ ಝಳ್ಕಾಲೊ.

ಹರ್ಶೆಂ ಕೆದಾಳಾಯ್ ಸಾಂಜೆರ್ ಸಾತ್ ವೊರಾಂ ಉಪ್ರಾಂತ್ ಫರಾ ಯೆಂವ್ಚ್ಯಾ  
ಪುತಾನ್, ಆಜ್ ದೊನ್ನಾರಾಂಚ್ಯಾ ವೊತಾ ಭರಾಕ್ ಇತ್ಲೆ ವೆಗಿಂಚ್ ಆಯಿಲ್ಲೆಂ ಕಾರಣ್  
ಕಿತೆಂಗೀ ಮ್ಹಳ್ಳೆಂ ಸಮ್ಜೊಂಚ್ಯಾಕ್, ಖೊಂಕುನ್ ಆಸ್‌ಲ್ಲ್ಯಾ ಬಾಪಾಯ್ಸ್ ನಿಕುಚೆರ್ ದೀಪ್  
ಫಾಲಿ!"

"ಆನಾ, ಆಜ್ ಮ್ಹಾಕಾ ಬಸ್ಸ್ ಸ್ವೇಂಡಾಂತ್ ಮಾಗೊಂಕ್ ಬಸ್‌ಲ್ಲೆಕಡೆ ಎಕ್ಲೊ  
ಮಾಮ್ ಮೆಳ್ಳೊ ಆನಾ. ತ್ಯಾ ಮಾಮಾನ್ ಮ್ಹಾಕಾ... ವೀಸ್ ರುಪಿಯಾಂಚೊ ನೋಟ್  
ಭಿಕ್ ದಿಲೊ...! ಇತ್ಲೆ ಪಯ್ಲೆ ಮ್ಹಾಕಾ ಎದೊಳ್ ಕೊಣೆಂಯ್ ದಿಲ್ಲೆನಾಂತ್!

ಎಕಾಚ್ ಧಮ್ಮಾನ್ ಉಲವ್ನ್ ಕಾಬಾರ್ ಕರ್ನ್ ನಿಕು ಬಾಪಾಯ್ಚ್ಯಾ ಮುಖಾಮುಖಾಕ್  
ಪಳಯ್ಲಾಗ್ಲೊ!



ಸ್ವೀವನ್ ಪಿಂಟೊ, ಕುಂಟಲ್ವಾಡಿಚೊ ಮೊಟೊ ಕಾಣ್ಯೊ

ಮಿರೊ ಪಡೊನ್ ಚಿವಳೊನ್ ಗೆಲ್ಲ್ಯಾ ಬಾಪಾಯ್ಚೊ ಮುಖಾಮುಳಾಚೆರ್...  
ಎಕಾಚ್ಯಾಣೆ ಮ್ಹಳೆಬರಿ ಖಂಯ್ ಥಾವ್ನಗೀ ಸಂತೊಸಾಚಿಂ ಕಿಣಾಂ ಫಾಂಕ್ಲಿಂ ತಿಂ  
ನಿಕುಚಾ ದೊಳ್ಯಾಂಕ್ ಝಳ್ತಾನಾಸ್ತಾಂ ಗಲಿಂ ನಾಂತ್!!

“ವ್ಹಯ್‌ಗೀ ಪುತಾ...”

ಕಿತೆಂಗೀ ಉಲಂವ್ಕ್ ಮ್ಹಣ್ ತೊಂಡ್ ಉಗ್ತೆಂ ಕೆಲ್ಲ್ಯಾ ಬಾಪಾಯ್ಚಿಂ ಉತ್ರಾಂ ನಿಕುನ್  
ಪುರ್ತಿಂ ಉಚಾರುಂಕ್ ಆವ್ಯಾಸ್ ದೀನಾಸ್ತಾಂ ತಿಂ ಅರ್ಥ್ಯಾರ್‌ಚ್ ಕಾತರ್ನ್  
ಮ್ಹಣಾಲೊ-

“ತಿತ್ತೆಂಚ್ ನ್ಹಯ್ ಆನಾ, ತಾಣೆಂ ಮ್ಹಾಕಾ ಆನಿಕ್‌ಯಿ ಪಯ್ಲೆ ದಿತಾಂ ಮ್ಹಳಾಂ!!  
ಭೆಷ್ಟೆಂ ನ್ಹಯ್, ತಾಕಾ... ತಾಕಾ... ಮ್ಹಜ್ಯೆ ಥಾವ್ನ್ ಏಕ್ ಉಪ್ಕಾರ್ ಜಾಯ್ತಾಯ್  
ಖಂಯ್... ಉಪ್ಕಾರ್...!!”

ಉಲಯ್ತಾಂ ಉಲಯ್ತಾಂ ನಿಕುಚೆಂ ಮುಖಾಮುಳ್ ಘೆಲೊನ್ ಯೆತಾಲೆಂ...!

“ಹಾಂ! ಉಪ್ಕಾರ್...!! ತುಜ್ಯೆ ತಸಲ್ಯಾ ಭಿಕಾರಿ ಭುರ್ಗ್ಯಾ ಥಾವ್ನ್ ಕೊಣಾಯ್ಚಿ  
ಕಸಲೊಯ್ ಉಪ್ಕಾರ್ ಜಾಂವ್ಚೊ ಆಸಾ...!? ಕಿತೆಂ ಮ್ಹಣ್ತಾಯ್ಲೆ...? ಹೆ ತುಜೆ  
ಪೋಲಿಯೊ ಪಾಂಯ್ ಕಾಣ್ವೆವ್ನ್ ತುಂ ಕೊಣಾಕ್ ಕಸಲೊ ಉಪ್ಕಾರ್ ಕರುಂಕ್ ಸಕ್ತೀ  
ಪುತಾ...!?”

ವಿಜ್ಞಾತಾಯೆನ್ ಭರೊನ್ ಉಲಂವ್ಚೊ ಬಾಪಾಯ್ಚೊ ಹ್ಯಾ ಉತ್ರಾಂನಿ ನಿಕುಕ್  
ಖಂಡಿತ್ ಜಾವ್ನ್ ಕಾಂಯ್ ವಿಶೇಸ್ ದಿಸ್ಲೆಂನಾ! ತಿಂ ಉತ್ರಾಂ ತಾಣೆಂ ಉಚಾರ್ಚಿಂ  
ಸಹಜ್ ಮ್ಹಳೆಬರಿ ಭೊಗ್ಲೆಂ ತಾಕಾ!

“ಆನಾ...” ನಿಕುನ್ ತಾಳೊ ಸಡಿಲ್ ಕೆಲೊ.

“ಮ್ಹಜೆ ಪಾಂಯ್ ಪೋಲಿಯೊ ಜಾವ್ನ್ ತೆ ಕಾಂಯ್ ಪ್ರಯೋಜನಾಕ್  
ಪಡಾನಾಸ್ಲಾರ್ಯಾ... ಮ್ಹಜೆ ದೊಳೆ ಬರೆ ಆಸಾತ್...!!”

ನಿಕು ಪೊಪಾರಿಂನಿ ಉಲಯ್ಲೊ.

“ತಾಕಾ... ತ್ಯಾ ಮಾಮಾಕ್... ಮ್ಹಜೆ ಪೋಲಿಯೊ ಜಾವ್ನ್ ಉಮ್ಕಾಳ್ಚೆ ಪಾಂಯ್  
ನಾಕಾತ್! ತಾಕಾ ಮ್ಹಜೆ ದೊಳೆ ಜಾಯ್... ದೊಳೆ...!! ಧರ್ಮಾಕ್ ನ್ಹಯ್...! ಪಯ್ಕಾಕ್  
ಎಕಾ ದೊಳ್ಯಾಕ್ ಆಯ್ಕಿಂ ಹಜಾರ್ ರುಪಾಯ್ ದಿತಾ ಖಂಯ್. ತರ್ ದೊನ್  
ದೊಳ್ಯಾಂಕ್ ಕಿತ್ಲೆ ಜಾಲೆ...!? ಫಾಲ್ಕಾಂಯ್ ತಾಣೆಂ ತ್ಯಾ ಬಸ್ಸಾ ಸ್ಟೆಂಡಾಂತ್ ಮ್ಹಾಕಾ  
ಮೆಳ್ತಾ ಮ್ಹಳಾಂ... ಫಾಲ್ಕಾಂ ತ್ಯಾ ಮಾಮಾಕ್ ಆಮ್ಚ್ಯಾ ಘರಾ ಯೇಜಾಯ್  
ಖಂಯ್... ತುಜೆಕಡೆ ಉಲಯ್ತಾಯ್ ಖಂಯ್...”

ಸಂತೊಸಾಚ್ಯಾ ಉಮಾಳ್ಕಾಂನಿ ಭರೊನ್ ನಿಕು, ಪಾಟಾಪಾಟ್ ಉಸ್ವಾಸ್ ಬಾಂಧುನ್  
ಮ್ಹಳೆಬರಿ ಉಲವ್ನ್‌ಂಚ್ ವೆತಾಲೊ.. ಪಾಟಿಂ ಮುಖಾರ್ ಪಳೆಯ್ತಾಸ್ತಾಂ...

\*\*\*

ಗುಡ್ಸಲಾ ಮುಖ್ಯಾ ಆಂಗ್ಲಾಂತ್ ಬಸೊನ್ ಧಮ್ಮ ಬಾಂದುನ್ ಬಿಕ್ಕುನ್, ಖೊಂಕುನ್-ಖೊಂಕುನ್.. ಹರ್ಡ್ಯಾಂತ್ ಭರ್ಲೆಂ ರಗ್ತಾಭರಿಕ್ ಹಳ್ಳುವ್ಯಾ ರಂಗಾಚಿ ದಾಟ್-ದಾಟ್ ಧರ್ಕಾಲ್... ಸುಕುರ್ ನಳಿಯೆಂತ್ಲ್ಯಾನ್ ಥೊಡೆಂ-ಥೊಡೆಂಚ್ ಭಾಯ್ ದೆಂವಪ್ನ್ ಆಸ್‌ಲ್ಲ್ಯಾ ಮೊಂತಾಮಾಚ್ಯಾ ಫುಲ್ ಮಾಂಡ್‌ಲ್ಲ್ಯಾ ಮ್ಹಾತಾರಾ ದೊಳ್ಯಾಂಕ್... ಮುಕ್ಲ್ಯಾ ಮಾತ್ಯೆಚ್ಯಾ ಅಶೀರ್ ಗಲ್ಲೆಂತ್ಲ್ಯಾನ್ ಆಪ್ಲ್ಯಾ ಗುಡ್ಸಲಾ ಕುಶಿಕ್‌ಚ್ ಯೆಂವ್ಚೆ ದೋಗ್ ವ್ಯಕ್ತಿ ಝಳ್ಕಾಲೆ...

ದೋನ್‌ಯಿ ದೊಳ್ಯಾಂಕ್ ಉಜ್ವೊ ಹಾತ್ ಆಡ್ ಧರುನ್... ಬಾರ್ಕಾಯೆನ್ ದೆಖ್ಪಿ ಮೊಂತಾಮಾಚ್ಯಾ ದೀಷ್ಟ್ ಉಣಿ ಜಾಲ್ಲ್ಯಾ ತ್ಯಾ ಪ್ರಾಯೆಸ್ತ್ ದೊಳ್ಯಾಂಕ್.. ದೋಗ್ ದಡಂಗ್ ಜಿವಾಚ್ಯಾ ದಾದ್ಲಾಂ ಸಂಗಿಂ ಉಜ್ವೊ ಕುಶಿಂತ್ಲ್ಯಾನ್ ಧರ್ಣಿಕ್ ದೋನ್‌ಯಿ ಹಾತ್ ತೆಂಕುನ್... ಧರ್ಣಿ ವಯ್ಲ್ಯಾನ್ ಲೊಳೊನ್‌ಚ್ ಮ್ಹಳ್ಳೆಬರಿ... ಆಪ್ಲೆ 'ಪೋಲಿಯೊ' ಜಾಲ್ಲೆ ದೋನ್‌ಯಿ ಬಾರೀಕ್ ಬಾರೀಕ್ ಪಾಂಯ್ ಎಕಾಮೆಕಾಚೆರ್ ಅಟ್ಲೆ ಫಾಲುನ್-ದೋನ್ ಪಾಂಯಾಂನಿ ವೇಗಾನ್ ಚಲ್ಲ್ಯಾ ತ್ಯಾ ದಾದ್ಲ್ಯಾ ಪ್ರಾಸ್ ಆಪುಣ್‌ಯಿ ಕಾಂಯ್ ಉಣ್ಯಾಚೊ ನ್ಹಯ್ ಮ್ಹಳ್ಳೆಬರಿ ಆಪ್ಲೆ ದೋನ್‌ಯಿ ಹಾತ್ ದಾಂಬುನ್ ದಾಂಬುನ್ ಧರ್ಣಿಕ್ ತೆಂಕುನ್... ಉಡೊನ್-ಉಡೊನ್ ತಾಂಚೆ ಸಂಗಿಂಚ್ ಯೆಂವ್ಚೊ ಆಪ್ಲೊ ಮೊಗಾಚೊ ಎಕ್ಲೊಚ್ ಭಿಕಾರಿ ಪೂತ್ ನಿಕುಯಿ ಝಳ್ಕಾತಾಲೊ...!

ತೆಗಿಯಿ ಘರ್ಜಾ ಆಂಗ್ಲಾಂತ್ ಯೇವ್ನ್ ಪಾವ್ಲೆಚ್! ಪುತಾಕ್ ಸೊಡ್ನ್ ತ್ಯಾ ದೊಗಾಂಕ್ ಪಳಯ್ಲೆಂ ಮೊಂತಾಮಾನ್.

“ಹೊ ಕೊಣ್ ಬಾಬ್‌ಗೀ...?” ದೊಗಾಂ ದಾದ್ಲ್ಯಾ ಪಯ್ಕಿ ಎಕ್ಲಾನ್ ನಿಕುಕಡೆನ್ ವಿಚಾರ್ಲೆಂ ತಾಂಕಾಂಚ್ ವಿಜ್ಞಾತಾಯೆನ್ ದೆಮೊನ್ ಆಸ್‌ಲ್ಲ್ಯಾ ಮೊಂತಾಮಾಕ್ ಪಳೆವ್ನ್!

“ವ್ಹಯ್, ಹೊ ಮ್ಹಜೊ ಆನ್...” ನಿಕುನ್ ಮಟ್ವಾನ್ ಸಾಂಗೊನ್ ಆಯಿಲ್ಲ್ಯಾ ದೊಗಾಯಿ ಸಯ್ರಾಂಕ್ ಬಾಪಾಯ್ಕಿ ಒಳಕ್ ಕರುನ್ ದಿಲಿ.

“ಹೊ! ದೇವ್ ಬರೊ ದೀಸ್ ದೀಂವ್ ಮಾಮಾಕ್” ದೊಗಾಂಯ್ಕಿ ಸಾಂಗಾತಾಚ್ ಮ್ಹಳ್ಳೆಂ.

“ದೇವ್ ಬರೊ ದೀಸ್ ದೀಂವ್ಕ್ ಯೆಯಾ... ಭಿತರ್ ಯೆಯಾ.. ಹ್ಯಾ ದುಬ್ಳಾಂಚ್ಯಾ ಪರ್ಕಟ್ಕಾ ಗುಡ್ಸಲಾ ಭಿತರ್ ರಿಗೊಂಕ್... ಚಿಕ್ಕೆ ಸುಧಾರ್ಪುನ್ ವ್ಹರಿಜಯ್ ಮ್ಹಣ್ ವಿನಂತಿ ಕರ್ತಾ...”

ತ್ಯಾ ಉತ್ರಾಂ ಬರಾಬರ್ ಮೊಂತಾಮಾನ್ ತಾಂಕಾಂ ದೊಗಾಂಯ್ಕಿ ಗುಡ್ಸಲಾ ಭಿತರ್ ಆಪವ್ನ್ ವ್ಹಲೆಂ. ತಾಂಚ್ಯಾ ಪಾಟ್ಲ್ಯಾನ್ ಸವ್ಕಾಸ್ ನಿಕು ಗುಡ್ಸಲಾಚಿಂ ಮೆಟಾಂ ಚಡ್ಲೊ. ದೋನ್‌ಯಿ ಹಾತಾಂಚ್ಯಾ ಆಧಾರಾನ್...

\*\*\*

ಮೊಂತಾಮಾಚ್ಯಾ ಸಂತೊಸಾಕ್ ಗಡ್ ನಾಸ್ಲಿ! ಆನಿ ಥೊಡ್ಯಾಚ್ ದಿಸಾಂನಿ ಆಪುಣ್ ಲಾಖಾಂಚೊ ಧನಿ ಜಾತಲೊಂ ಮ್ಹಳ್ಳಿಂ ಚಿಂತ್ನಾಂ ತಾಕಾ ವಿಚಿತ್ರ್ ಸಂತೊಸ್ ದಿತಾಲಿಂ.. ತಾಚೆಂ ಮ್ಹಾತಾರಂ ಆಂಗ್, ತಾಕಾ ಕಳಿತ್ ಜಾಯ್ನಾಸ್ಲೆಬರಿಂಚ್ ಪುಳಕಿತ್ ಜಾತಾಲೆಂ...!!

“... ಮನ್ಶಾಚ್ಯಾ ದೊಳ್ಯಾಂಕ್ ಬರೆಂ ಮೊಲ್ ಆಸಾ ಮಾಮಾ...! ತುಜೊ ಪೂತ್ ಚಲೊಂಕ್ ಪಾಂಯ್ ಯೇನಾಸ್ಲೊ... ತಾಣೆಂ ಫಕತ್ ಭಿಕ್ ಮಾಗ್ಚೊ ಶಿವಾಯ್ ದುಸ್ರೆಂ ಪಿಂಚೆಂಯ್ ಕಾಮ್ ಕೆಲ್ಲೆಬರಿ ನಾ...!! ತಾಚ್ಯಾ ಎಕಾ ದೊಳ್ಯಾಂಕ್ ಆಯ್ಕಿಂ ಹಜಾರ್ ರುಪಯ್ ದಿತಾಂವ್ ಆಮಿ... ದೋನ್ ದೊಳ್ಯಾಂಕ್... ರುಪಯ್ ಏಕ್ ಲಾಖ್ ಆನಿ ಸಾಟ್ ಹಜಾರ್ ಮೆಳ್ತಾತ್ ತುಕಾ...!! ಆನಿ ಮುಖಾರ್ ಲಾಖಾಂಚೊ ಧನಿ ತುಂ...!!”

ಕಾಜಾರ್ ಕರುಂಕ್ ತಾಂಕ್ ನಾಸ್ತಾಂ ಫರಾ ಉರ್ಲಿಂ ವೀಸ್ ವರಾಂ ಉತರ್ಲಿಂ ಚವ್ಗಾಂ ಚೆಡ್ವಾಂ...! ಆರ್ ಮಾರುನ್ ಥೊಡ್ಯಾ ವರಾಂದಿಂಚ್ ಮಾಂದ್ರೆಕ್ ಶೆವ್ವಾಲ್ಲಿ ಪತಿಣ್...! ಭಿಕ್ ಮಾಗೊನ್ ಫರ್ ಸಾಂಬಾಳುನ್ ಆಸ್ಲೊ ಪೂತ್...! ಫಿರ್ಗಜೆಂತ್ಲ್ಯಾ ಸಾಂ ವಿಶೆಂತ್ ಪಾವ್ನ್ ಸಭೆಚ್ಯಾ ಭಾವಾಂನಿ ದಿಂವ್ಪಿ ಥೊಡಿ ಕುಮಕ್ ಆನಿ ಸರ್ಕಾರಾ ಥಾವ್ನ್ ಮಹಿನ್ಯಾವಾರ್ ಮೆಳ್ಳೆಂ ಭಿಕೆಚೆಂ ಪೆನ್ಯನ್ ಸೊಡ್ಲ್ಯಾರ್, ಖೆವಾದಿಚ್ಯೆ ಪಿಡೆನ್ ವಳ್ಳಳ್ಳಾ ಆಪ್ಣಾಕ್ ಹೆರ್ ಕಸಲಿ ಜೋಡ್ ಆಸಾ...!?

ನಿಕು ಕಸೊಯ್ ಚಲೊಂಕ್ ಪಾಂಯ್ ಯೇನಾ ತಸ್ಲೊ ಭಿಖಾರಿ! ತಾಕಾ ದೊಳೆ ಕಿತ್ಯಾಕ್...? ತಾಚಿ ದೊಳ್ಯಾಂವಿಣೆಂ ಧಾಂಪ್ಲೊ ಬಂಧ್ ಆಸ್ಲೊ ದೆಖೊನ್... ತಾಚ್ಯೊ ಧಂಯ್ ಭಿರ್ಮತ್ ಹುಸ್ತೆವ್ನ್ ಲೋಕ್ ತಾಕಾ ಪಳಯ್ತಾನಾ ತಾಂಚೆಂ ಕಾಳಿಜ್ ಕರ್ಗೊನ್ ಆನಿಕಯಿ ಚಡ್ ಭಿಕ್ ದಿಂವ್ಚೊನಾ....!?

ಛೇ! ಕಸ್ಲೊ ಪಿಸೊ ಆಪುಣ್...! ಆಪುಣ್ ಲಾಖಾಂಚೊ ಧನಿ ಜಾಲ್ಯಾ ನಂತರ್... ನಿಕುಕ್ ಭಿಕ್ ಮಾಗ್ಚಿ ಗರ್ಜ್ ಆಸಾ...? ಲಾಖಿತ್ಯಾಚೊ ಪೂತ್ ಭಿಕ್ ಮಾಗ್ತಾ...? ಚಿಂತುನ್ ಆಪ್ಣಾಯಿತ್ಲ್ಯಾಕ್ಚ್ ಚಿವೊನ್ ಗೆಲ್ಲಾ ಮಿರೆಲ್ಲಾ ಗಾಲಾಂ ಭಿತರ್ ಆಂಬೊರ್ ಪಿಕೊ ಹಾಸೊ ಹಾಸ್ಲೊ ಮೊಂತಾಮಾ!

\*\*\*

ಆಪ್ಣಾಚ್ಯೆ ಜಿಣ್ಯೆಂತ್ ಭೋವ್ ವ್ಹಡ್ ಮೋಸ್ ಘಡ್ಲಾ ಮ್ಹಣ್ ನಿಕುಕ್ ಕಳಿತ್ ಜಾತಾನಾ ಮಾತ್... ವೇಳ್ ಉತ್ತೊನ್ ಪಯ್ಸ್ ಪಾವ್ಲೊ...!!

ನಿಕುಚಿ ಸೊಭಿತ್-ಸುಂದರ್ ನಿಳೆ ದೊಳೆ ಎಕಾ ಖಾಸ್ಗಿ ನರ್ಸಿಂಗ್ ಹೋಮಾಂತ್ ಭೋವ್ ನಾಜುಕಾಯೆನ್ ಒಪರೇಶನ್ ಕರ್ನ್ ಕಾಡಯಿಲ್ಲೆ ತೆ ದೊಗೈಯಿ ಮಾನಾಯ್ ತ್ಯಾ ದೊಳ್ಯಾಂ ಸಂಗಿಂ ನಪಂಯ್ ಜಾಲ್ಲೆ! ನಿಕುಚಾ ಬಾಪಾಯ್ಚೆಂ ಲಾಖಿತಿ ಜಾಂವ್ಚೆಂ ಸಪಾಣ್ ಧ್ವಂಸ್ ಕರ್ನ್.... ನಿಕುಕ್ ಸಾಸ್ಣಾಚ್ಯಾ ಅಂಧ್ಕಾರಾಂತ್ ಬುಡವ್ನ್....!!!

\*\*\* 000 \*\*\*

## ರಗ್ತಾಚೊ ವಾಸ್

ವ್ಹಯ್!

ರಗ್ತಾಚೊ ವಾಸ್...!!

ಅಮಾಸೆಚ್ಯಾ ಕಾಳ್ಜ್ಯಾ ರಾತಿಂ, ಗೇಸ್ ಲಾಯ್ಬಾಚ್ಯಾ ಮಂದ್ ತಾಂಬ್ಡ್ಯಾ ಉಜ್ವಾಡಾಂತ್ ದಿಸ್ತಾಲೆಂ-ಧರ್ಣಿ ವಯ್ಲ್ಯಾ ತಾಂಬ್ಡ್ಯಾ ಮಾತ್ಯೆಂತ್, ಥಂಯ್-ಥಂಯ್ ಶಿಂಪಡ್ಲೆಂ ಮನ್ಶಾಚ್ಯಾ ಕುಡಿಂತ್ಲೆಂ-ಶಿರಾಂ-ಶಿರಾಂ ಥಾವ್ನ್ ವ್ಹಳ್ಳೆಂ ತಾಂಬ್ಡೆಂ ರಗಾತ್ 'ಜಿವೆಂ-ಜಿವೆಂ ರಗಾತ್'!!

ಆನಿ.. ತ್ಯಾ ರಾತಿಚ್ಯಾ ಪ್ರಶಾಂತ್ ವಾತಾವರಣಾಂತ್ ಥಂಯ್ ಜವ್ಲೆಲ್ಯಾ ಲೋಕಾಚ್ಯಾ ನಾಕಾಕ್ ಆದಾಳ್ತಾಲೊ... 'ಮನಾಚಾ ಜಿವ್ಯಾ ರಗ್ತಾಚೊ ವಾಸ್!'

ರಾತಿಚ್ಯಾ ಮೌನತೆಕ್ ಶಿಂದುನ್ ವೊರಾಂ ಸವ್ಯಾಸ್ ಧಾಂವ್ತಲಿಂ ತೆದ್ನಾಂ.

ಭೋವ್ ಥೊಡ್ಯಾ ಅಪ್ತಾಪ್ ಸಂದರ್ಭಾಂನಿ ಮಾತ್ ಹುಂಗೊಂಕ್ ಮೆಳ್ಳೊ ತೊ ವಿಶಿಷ್ಟ್ ವಾಸ್...!!

\*\*\*

ಶಾಬಿ ಕಾಮತ್, ತ್ಯಾ ಎಕಾ ಹಳ್ಳೆಂತ್ ಏಕ್ ಗ್ರೇಸ್ತ್ ತಸೆಂ ನಾಂವಾಡ್ಚಿಕ್ ಮನಿಸ್, ತಾಚೆಂ ಕುಟಾಮ್ ಎಕಾ ಕಾಳಾರ್: ಹಳ್ಳೆಂತ್ 'ಪಟಿಲ್ಲಿಂ' ಚಲಯ್ತಾಲೆಂ ಜಾಲ್ಲ್ಯಾನ್, ತ್ಯಾ ಕುಟ್ಮಾಕ್ ಬರಿ ಮರ್ಯಾದ್ ಮೆಳ್ತಾಲಿ.

ಶಾಬಿ ಕಾಮ್ತಿಚೊ ಬಾಪಯ್, ದಿಯೆಗ್ ಕಾಮ್ಪಿನ್ ಜಿವಂತ್ ಆಸ್ತಾನಾಂಚ್, ಆಪ್ಲ್ಯಾ ಆಸ್ತಿ-ಬದ್ಕಾಚೆ ಬೋನ್ ಸಮಾಸಮ್ ವಾಂಟೆ ಕರ್ನ್, ಆಪ್ಲ್ಯಾ ದೊಗಾಂಯ್ ಪುತಾಂಕ್ ಶಾಬಿ ಆನಿ ಅಂಬುಕ್ ವಾಂಟುನ್ ದಿಲ್ಲೆ.

ಶಾಬಿ ಕಾಮತ್ ಕಾಜಾರಿ, ಅಂಬು ತಾಚೊ ಧಾಕ್ಟೊ ಭಾವ್ ಆಂಕ್ವಾರ್ ರಾವ್‌ಲ್ಲೊ.

ಮೆಟ್ರಿಕ್ ಪರ್ಯಾಂತ್ ಶಿಕೊನ್ ಶಾಬಿ ಬಾಪಾಯ್ಚ್ಯಾ ಆಸ್ತಿಂತ್ ಘೊಳ್ತಾಲೊ.



ಸ್ವೀವನ್ ಪಿಂಟೊ, ಕುಂಟಲ್ವಾಡಿಚ್ಯೊ ಮೊಟ್ಟ್ಯೊ ಕಾಣ್‌ಯೊ

ಮಾತ್ಯೆಂತ್ ಮನ್ಶಾನ್ ಫಾಮ್ ದೆಂವಯ್ಲ್ಯಾರ್ ಭಾಂಗಾರ್ ಪಿಕವ್ಯೆತ್ ಮ್ಹಳ್ಳೆಂ  
ಅಖಂಡ್ ಸತ್ ತೊ ಖಂಡಿತ್ ಜಾಣಾಸ್‌ಲ್ಲೊ.

ಪುಣ್ ಶಾಬಿಚ್ಯಾ ಧಾಕ್ಟ್ಯಾ ಭಾವಾಕ್ ಅಂಬುಕ್ ಸಾಗೊಳಿ ಮ್ಹಳ್ಳಾರ್, ಕಿತ್ಯಾಕ್‌ಗೀ  
ಎಕಾ ಧರಾಚೊ ತಾತ್ಸಾರ್... ಕಾಂತಾಳೊ!

ಧರ್ಣಿರ್ ಮಾತ್ಯೆಂತ್ ಲೊಳೊನ್ ಕಾಮ್ ಕರ್ಚೆಂ, ತಾಕಾ ಕಿತ್ಯಾಕ್‌...ಗೀ ಬರೆಂ  
ಮ್ಹಣ್ ದಿಸಾನಾತ್‌ಲ್ಲೆಂ.

ಶಿಕ್ವಾಂತ್ ಚುರುಕ್ ಮತಿಚೊ ಜಾವ್ನಾಸ್‌ಲ್ಲಾ ತಾಣೆಂ, ಕೊಲೆಜಿಕ್ ವಚೊನ್  
'ಗ್ರಾಜ್ಯುವೇಶನ್' ಸಂಪಯಿಲ್ಲೆಂಚ್ ಗಲ್ಫಾಕ್ ವಚೊನ್ ಥಂಯ್ಚ್ಯಾ ಎಕಾ ಖಾಸ್ಗಿ  
ಕಂಪೆನಿಂತ್ 'ಜೀಫ್ ಎಕೌಂಟೆಂಟ್' ಕಾಮಾಕ್ ಲಾಗ್ಲೊ. ದೋನ್ ವರ್ಸಾಂ ಉಪ್ರಾಂತ್  
ಗಾಂವಾಂತ್ ಬಾಪಯ್ ದಿಯೆಗ್ ಕಾಮತ್ ಅಂತರ್ಲೊ. ತಾಚ್ಯಾ ಮೊರ್ನಾ ನಂತರ್  
ಫರಾಂತ್ ತಶೆಂ ಗಾಂವಾಂತ್ ಶಾಬಿ ಕಾಮತ್ ಗುರ್ಕಾರ್ ಜಾಲ್ಲೊ.

ಕಾಚಾರ್ ಜಾವ್ನ್ ಸಾತ್ ವರ್ಸಾಂ ಭಿತರ್ ಶಾಬಿ ಸ ಭುರ್ಗ್ಯಾಂಚೊ ಬಾಪಯ್  
ಜಾತಾನಾ ತಾಚ್ಯಾ ಕಾಳ್ಜಾಂತ್ಲೊ ಅಬ್ಲೆಶಿ ದೆಂವ್ಚಾರ್ ಝೂನ್ ಜಾಯಿತ್ತ್ ಯೆತಾಲೊ!

ಆಪ್ಲೊ ಧಾಕ್ಟೊ ಭಾವ್ ಅಂಬು ಗಲ್ಫಾಂತ್ ಬರ್ಯಾ ಜೊಡಿಚ್ಯಾ ಕಾಮಾರ್ ಆಸಾ  
ಜಾಲ್ಲ್ಯಾನ್... ಬಾಪಾಯ್ಚ್ಯಾ ಆಸ್ತಿಚಿ ಗರ್ಜ್ ತಾಕಾ ನಾ. ತಶೆಂ ಜಾಲ್ಲ್ಯಾನ್, ತಾಚ್ಯಾ  
ವಾಂಟ್ಕಾಚಿ ಆಸ್ತಾಯಿ ತುಂವೆಂ ಭಿತರ್ ಫಾಲ್ಯಾರ್ ಆನಿಕೀ ವ್ಹಡ್ ಸಾವ್ಕಾರ್ ತುಂ  
ಜಾತಲೊಯ್... ತುಜೆ ಧನ್-ದಿವ್‌ಂ, ದುಡ್ವಾಚೆಂ ಭಂಡಾರ್ ತುಂವೆಂ ಆನಿಕೀ ಚಡ್  
ವಾಂಟ್ಕಾನ್ ಪುಂಜಾವ್ನ್ ದವರಿಯೆತ್... ಅಶೆಂ ಮ್ಹಣೊನ್ ಕಾಳ್ಜಾಂತ್ಲೊ ತೊ  
ದೆಂವ್ಚಾರ್ ಶಾಬಿ ಕಾಮ್‌ಚಿ ತವಳ್ ತವಳ್ ಆವ್ಕಾನ್ ಮೆಳ್ತಾನಾ ನಾಡ್ತಾಲೊ!

ಪಾಂಚ್ ಜಣ್ ಚೆಡ್ವಾಂ ಪಾಟ್ಲಾನ್ ಕಾಮ್‌ಚಿ ಜಲ್ಮಾಲ್ಲೊ ಎಕ್ಲೊಚ್ ಪೂತ್.  
ನಿಮಾಣೊ ಮ್ಹಣೊನ್ ವಾ ಎಕ್ಲೊಚ್ ಚೆರ್ಕೊ ದೆಕುನ್ ಕಾಮ್‌ಚಿ ಜೊಡ್ಯಾಕ್,  
ರೋಶನಾಚೊ ವಿಶೇಸ್ ಮೋಗ್.

ಎಕ್ಲೊಚ್ ಪುತಾ ಖಾತಿರ್... ಶಾಬಿ ಕಾಮತ್ ಕಿತೆಂ ಕರುಂಕ್‌ಯಿ ಗರ್ಜ್ ಪಡ್ಲ್ಯಾರ್  
ಕೊಣಾಕ್ ಲಗಾಡ್ ಕಾಡುಂಕ್‌ಯಿ ತಯಾರ್ ಆಸ್‌ಲ್ಲೊ ಮ್ಹಣಾಜಾಯ್!

ಲಾಂಬಾಯೆಚ್ಯಾ ಧಾ ವರ್ಸಾಂ ನಂತರ್ ಅಂಬು ಕಾಮತ್ ಆಪ್ಲೆಂ ಗಲ್ಫಾಂತ್ಲೆಂ  
ಕಾಮ್ ಸೊಡ್ನ್‌ಚ್ ಗಾಂವಾಂಕ್ ಪಾಟಿಂ ಆಯಿಲ್ಲೊ.

ಭಿತರ್ಲ್ಯಾ-ಭಿತರ್ ಶಾಬಿ ಕಾಮ್ ಭಾವಾಕ್ ಪಳೆವ್ನ್ ಮೊಸ್ತಾನ್ ಭರ್ಲ್ಯಾರಿ ತೊ  
ಭಾಯ್ಲ್ಯಾನ್ ದಾಖಯ್ತಾಸ್ತಾಂ, ಭಾವಾಕ್ ತಾಣೆಂ ಬರೊಚ್ ಸ್ವಾಗತ್ ಕೆಲೊ.

ಅಂಬುನ್ ಗಲ್ಫಾ ಧಾವ್ನ್ ಯೆತಾನಾ ಹಾಡ್‌ಲ್ಲೊ ಬರೊ-ಬರೊ ವಿದೇಶಿ ವಸ್ತು  
ಪಳೆವ್ನ್ ಶಾಬಿಚೆಂ ಆನಿ ತಾಚ್ಯಾ ಬಾಯ್ಲೆ-ಭುರ್ಗ್ಯಾಂಚೆಂ ಮುಖ್-ಕಮಳ್  
ಸಂತೊಸಾನ್ ಫುಲ್ಲೆಂ. ಪುಣ್ ವೆಗಿಂಚ್ ತಾಂಕಾಂ ನಿರಾಶೆಚಿ ಖಬರ್ ರಾಕೊನ್  
ಆಸ್‌ಲ್ಲಿ!

“ಗಲ್ಪಾಂತ್ಲೆಂ ಕಾಮ್ ಸೊಡ್ನ್‌ಚ್ ಆಯ್ಲಾಂ” ಮ್ಹಣ್ ಅಂಬುನ್ ಸಾಂಗ್ತಾನಾ ಶಾಬಿ ಕಾವ್ತಿಚೆಂ ಅಂತರ್‌ಮುಳಾಂ ಉಡ್ಲಿಂ! ಬಾಯ್ಲೆಚೆಂ ತೋಂಡ್, ಹಿಂಗ್ ಖೆಲ್ಲ್ಯಾ ಮಾಂಕ್ಡಾಚಾ ಸೊಂಡಿಬರಿ ಜಾಲೆಂ

\*\*\*

ಅಂಬು ಕಾವ್ತಿನ ಗಾಂವಾಕ್ ಯೇವ್ನ್ ಏಕ್ ವರ್ಸ್ ಪಾಶಾರ್ ಜಾಯ್ತಾಯ್ ತರ್, ಬಾಪಯ್ನ್ ಆಪ್ಲಾ ಖಾತಿರ್ ವಾಂಟುನ್ ದಿಲ್ಲ್ಯಾ ಜಾಗ್ಯಾರ್ ಏಕ್ ಹಳ್ತಾಚೆಂ ಸುಂದರ್ ಘರ್ ಬಾಂಧುನ್ ಜಾಲ್ಲೆಂ.

ಆಪ್ಲ್ಯಾ ಚಾಳೀಸ್ ವರ್ಸಾಂ ಪಾಶಾರ್ ಜಾಲಿಂ ತರೀ ಅಂಬು ಲಗ್ನ್ ಜಾಂವ್ಕ್ ನಾತ್‌ಲ್ಲೊ, ಚಡುಣೆಂ ಪನ್ನಾಸ್ ಎಕ್ರೆ ಮಾಡಾ-ಮಾಡಿಯಾಂ ತೋಟಾ-ಸಾಮ್ಯಾರ್ ಅಂಬು ಆಪ್ಲ್ಯಾ ಘರಾ ಭಿತರ್ ಎಕ್ಸುರೊ ಜೇಣಿ ಸಾರ್ತಾಲೊ.

ಅಂಬುಕ್ ಶಾಬಿನ್ ಹ್ಯಾ ಆವ್ಲೆ ಭಿತರ್ ಮಸ್ತ್ ಪಾವ್ತಿಂ ಸಾಂಗ್‌ಲ್ಲೆಂ ಆಸಾ... “ತುಂ ಕಸೊಯ್ ಆಂಕ್ವಾರ್ ತುಕಾ ಎದೊ ವ್ಹಡ್ ಜಾಗೊ ಕಿತ್ಯಾಕ್? ತುಜೊ ಜಾಗೊಯ್ ಮ್ಹಜ್ಯಾ ವಾಂಟ್ಕಾಕ್ ಮೆಳಯ್... ತುಂ ಆಮ್ಕೆರ್‌ಚ್ ಯೇವ್ನ್ ರಾವ್... ತುಜೆಂ ಘರ್ ಜಾಲ್ಯಾರ್ ಕೊಣಾಯ್ಕಿ ಬರ್ಯಾ ಸರ್ಕಾರಿ ಕಾಮಾಚ್ಯಾ ಮನ್ಶಾಂಕ್ ಭಾಡ್ಯಾಕ್ ದಿವ್ಪೆತ್...”

ಮಣ್ ಅಂಬು ಭಾವಾಚ್ಯಾ ಹ್ಯಾ ಉತ್ರಾಂಕ್ ಕಾನ್ ಹಾಲಯ್ಲಾಸ್ಲೊ.

ಹ್ಯಾ ಕಾರಣಾಕ್ ಲಾಗೊನ್ ಭಾ-ಭಾವಾಂ ಮಧೆಂ ಮನಃಸ್ತಾಪ್ ಉಬ್ಜಾಲೊ.

ಹ್ಯಾ ದಿಸಾಂ ಮಧೆಂ ಘಡ್‌ಲ್ಲೆಂ ಏಕ್ ಘಡ್ತಿತ್ ಅಂಬುಚೊ ಮನೋಭಾವ್ ಬದ್ಲುಂಕ್ ಸಕ್ಲೆಂ!

ಅಂಬುಚ್ಯಾ ಘರಾ ಕಾಮಾಕ್ ಆಸ್‌ಲ್ಲಿ ಪ್ರಾಯ್ವಂತ್ ಸ್ವೀ ಕಾಳಿಜ್ ರಾವೊನ್ ಆವ್ಲಿತ್ ಅಂತರ್ಲಿ. ತ್ಯಾ ವೆಳಾರ್ ತಾಕಾ ಅಲೋಚನ್ ಆಯ್ಲಿ: “ವ್ಹಡ್ ಭಾವಾಬರಿ ಆಪ್ಲೆಯ್ ಕಾಜಾರ್ ಜಾಯ್ತಾಯ್... ಆಪ್ಲೊ ಮ್ಹಳ್ಳೊ ಸೊಭಿತ್ ಸಂಸಾರ್ ಬಾಂಧಿಜಾಯ್.. ನಾ ತರ್, ಆಪ್ಲಾ ಉಪ್ರಾಂತ್ ಹ್ಯಾ ಘರ್-ಜಾಗ್ಯಾಕ್, ಆಸ್ತಿ-ಬದ್ಲಾಕ್ ಹಕ್ಕ್‌ದಾರ್ ಕೋಣ್?”

ದೀಸ್ ಎಕಾ ಪಾಟ್ಲೊನ್ ಏಕ್ ಸವ್ಯಾಸ್ ಪಾಶಾರ್ ಜಾಲೆ...

ಘರಾ ಭಿತರ್ ಅಂಬುಕ್ ಕರಿಣ್ ಎಕ್ಸುರ್ಟಣ್ ಭೊಗುಂಕ್ ಸುರು ಜಾಲೆಂ.

ದೋನ್ ಮಹಿನೆ ಅಶೆಂಚ್ ಪಾಶಾರ್ ಜಾತಾನಾ... ಅಂಬು ಎಕಾ ಸಯ್ಕೆಚ್ಯಾ ಮ್ಹಾಲ್ಯಾಕ್ ಭೆಟ್ಲೊ.

ಮ್ಹಾಲ್ಯಾನ್ ಧೊಡ್ಯಾಚ್ ದಿಸಾಂ ಭಿತರ್ ಅಂಬುಕ್ ಎಕಾ, ಭುರ್ಗಿಂ ನಾತ್‌ಲ್ಲ್ಯಾ ವಿಧವ್ ಸ್ತ್ರೀಯೆಚಿ ಸಯ್ಕಿಕ್ ಹಾಡ್ಲಿ. ಚಾಳೀಸ್ ಆನಿ ಚಾರ್ ವರ್ಸಾಂಚೊ ಅಂಬು. ಹ್ಯಾ ಸಯ್ಕೆಕ್ ಮಿಶೆನ್ ಒಪ್ಪಾಲೊ.

“ಅಂಬು ಕಾಜಾರ್ ಜಾತಾ ಖಿಂಯ್... ಹ್ಯಾ ಅರ್ಧ್ಯಾ ಮ್ಹಾತಾರ್ಯಾ ಪ್ರಾಯೆರ್...!”

ಸ್ವೀವನ್ ಪಿಂಟೊ, ಕುಂಟಲ್ವಾಡಿಚ್ಯೊ ಮೊಟ್ಯೊ ಕಾಣ್ಯೊ

ತ್ಯಾ ಎಕಾ ರಾತಿಂ ಶಾಬಿ ಕಾಮ್ಮಿ ಬಾಯ್ಲೆಕಡೆನ್ ನೆರಾಯ್ತಾಲೊ ಆನಿ ನಂಜ್ಯೊ ಹಾಸ್ತಾಲೊ.

“ಜಾಂವ್ಚಿ ಹಾಬಾ ಜಾಂವ್ಚಿ! ಮ್ಹಾತಾರೊ ಜಾಲ್ಯಾರೀ ಅಪುಣೀ ಏಕ್ ದಾದ್ಲೊ ಮ್ಹಣೊನ್ ಗಾಂವ್ಚ್ಯಾ ಲೊಕಾಕ್ ದಾಖಯ್ಪಯ್ ಪಳೆ... ಹ್ಲೇ... ಹ್ಲೇ... ಹ್ಲೇ...”

ನಂಜ್ಯೊ ಹಾಸತ್ತ್ ಮೆಜಾ ವಯ್ಲೊ ಸೊರ್ಯಾಚೊ ಗ್ಲಾಸ್ ಖಾಲಿ ಕೆಲೊ ತಾಣೆಂ.

ಪುಣ್ ತಾಚ್ಯಾ ಮತಿಂತ್ ಮಾತ್ ಕ್ರೂರ್ ಆಲೋಚನ್ ಉದೆಲ್ಲಿ!

ಅಂಬು ಕಾಜಾರ್ ಜಾಯ್ ತರ್... ತಾಚ್ಯಾ ಆಸ್ತಿ-ಬದ್ಕಾಕ್ ವಾರೆಸ್ತಾರ್ ಜಲ್ಮತಲೆ...!

ಹ್ಯಾ ಖಾತಿರ್.. ಹ್ಯಾ ಖಾತಿರ್...?

ಅಂಬುಕ್ ನಾಂಚ್ ಕೆಲ್ಯಾರ್...!?

ಏಕ್ ಭಿರಾಂಕುಳ್, ಫಾತ್ಕಿ ಅಲೋಚನ್ ಶಾಬಿಚ್ಯಾ ಮಂದ್ವಾಂತ್ ಕಿರ್ಲೊನ್ ಆಯ್ಲಿ!

\*\*\*

ಮಧ್ಯಾನ್ ರಾತಿಚಿಂ ಪೊರಾಂ ಸಾಡೆ ಬಾರಾ ಜಾಯ್ಪಯ್ ತರ್... ಅಂಬುಚ್ಯಾ ಘರ್ಚ್ಯಾ ದಾರಾರ್ ಲೊಕೆ ಪಡ್ಲೆ!

ಭಿತರ್ ನಿದ್‌ಲ್ಲಾ ಅಂಬುಕ್ ಬಾಗಿಲ್ ಧಾಡಾಯಿಲ್ಲೆಂ ಆಯ್ಕತಾನಾ... ಮಾರ್ನ್ ಉಟಯಿಲ್ಲಾ ಬರಿ ಜಾಗ್ ಜಾಲಿ!

ಅಮ್ನರಾನ್ ಉಟೊನ್ ವಿಜ್ಮಿತಾಯೆನ್, ಕಸಲ್ಯಾಗಿ ಅವ್ಯಕ್ತ್ ರಿತಿಚ್ಯಾ ಭಿಯಾನ್‌ಂಚ್ ದಾರ್ ಉಗ್ತೆಂ ಕೆಲೆಂ.

ಶಾಬಿ ಕಾಮ್ಮಿಚೆ, ತೊಟಾಂತ್ ಕಾಮ್ ಕರ್ಚೆ ಚಾರ್ ಜಣ್ ಮ್ಹಾರಾಂಚೆ ದಡಂಗ್ ಜಿವಾಚೆ ಆಳ್, ಹಾತಾಂತ್ ‘ಗೇಸ್ ಲಾಯ್ಡ್’ ಫೆವ್ನ್ ಘರ್ಚ್ಯಾ ದಾರಾರ್ ರಾವೊನ್ ಆಸ್‌ಲ್ಲೆ!

ಅಂಬುನ್ ಉಲಂವ್ಕ್ ತೋಂಡ್ ಉಗ್ತೆಂ ಕರ್ತಾನಾಂಚ್ ಉಜ್ವಾಲ್ ಕಾನ್ಸಲಾಚೆರ್ ಏಕ್ ಬಳಾಧಿಕ್ ಧಾಪಾಡ್ ವ್ಹಾಜ್ಲೆಂ! ಪರತ್ ಏಕ್ ಮಾರ್... ಮಾರಾಂಚ್ಯಾ ವಯ್ ಮಾರ್...!!

ಅಂಬುನ್ ಪಾಟಿಂ ಮಾರುಂಕ್ ಉಬಾರ್ಲೊಲೊ ಹಾತ್ ಕೊಣೆಂಗೀ ಘಟ್ ಧರ್ಲೊ.

ಕೊಣಾಚ್ಯಾಗಿ ಹಾತಾಂತ್ಲ್ಯಾ ಲೊಂಕ್ಡಾಚ್ಯಾ ಸರಳಾಚೊ ಏಕ್ ಬಳಾಧಿಕ್ ಮಾರ್ ಅಂಬುಚ್ಯಾ ತೆಕ್ಲೆಕ್ ಲಾಗೊನ್... ಘಡ್ಯೆ ಭಿತರ್ ಧರ್ಣಿಕ್ ಶೆವ್ಪಾಲೊ!!

ಅಂಬುಚಿ ತಕ್ಲೆ ಭೆಸಾಂ ಜಾವ್ನ್ ರಗ್ತಾಚಿ ವ್ಹಾಳ್ ಜಾಲ್ಲೆ!

ಗೇಸ್ ಲಾಯ್ಡಾಚ್ಯಾ ಮಂದ್ ತಾಂಬ್ಡ್ಯಾ ಉಜ್ವಾಡಾಂತ್ ಬುಳು-ಬುಳು ಕರ್ನ್ ಧರ್ಣಿರ್ ರಗತ್ ವ್ಹಾಳ್ತಾಲೆಂ!!

ಭೆಸಾಂ ಜಾಲ್ಲ್ಯಾ ಅಂಬುಚ್ಯಾ ತಕ್ಲೆ ಥಾವ್ನ್ ಪರತ್-ಪರತ್ ರಗ್ತಾಚೆ ಬುಳ್ಬುಳ್ ಉಟಾಲೆ!!!

ತಿ ಕೂಡ್ ಚವ್ಗಾಂನಿ ವ್ಹಾವ್ನ್ ಹಾಡ್ನ್ ಪಯ್ಲೆಂಚ್ ಮಾಂಡಾವಳ್ ಕೆಲ್ಲ್ಯಾಬರಿ ತಾಚ್ಯಾಚ್ ಹಿತ್ತಾಂತ್ ಕಾಡ್ಲೆಲ್ಯಾ ಸಾತ್ ಘಟಿಚ್ಯಾ ಘೊಂಡಾಂತ್ ಪೂರ್ನ್ ಮಾ ಮೊಡ್ಲಿ.

ಪುಣ್...!

ಗೇಸ್ ಲಾಯ್ಬಾಚಾ ಮಸ್ಕ್ ತಾಂಬ್ಲ್ಯಾ ಉಜ್ವಾಡಾಂತ್ ಧರ್ಣಿ ವಯ್ಲ್ಯಾ ತಾಂಬ್ಲ್ಯಾ ಮಾತ್ಯೆಂತ್ ಥಂಯ್-ಹಾಂಗಾ ಶಿಂಪಡ್ಲೆಲೆಂ ರಗತ್ ನಾಕಾ ನಾಕಾ ಮ್ಹಳ್ಯಾರೀ... ಧರ್-ಧರ್ ಮ್ಹಳೆಬರಿ ಥಂಯ್ ಉಬೊ ಆಸ್‌ಲ್ಲ್ಯಾ ಶಾಬಿ ಕಾಮ್ತಿಚ್ಯಾ ದೊಳ್ಕಾಂಕ್ ದಿಸ್ತಾಲೆಂ. ತೆಂ ದಿಸ್ತಾಲೆಂ ನ್ಹಯ್ ತಾಚ್ಯಾ ದೊಳ್ಕಾಂಕ್ ತೊಪ್ತಾಲೆಂ! ತಾಣೆಂ ಕೆಲ್ಲ್ಯಾ ಕರ್ಮಾಚೆಂ ಫಳ್ ತಾಚೆಂ ಕೊಶೆಡ್ಡ್ ಕಾಂತಯ್ತಾಲೆಂ! ಹರ್ಥ್ಯಾ ಭಿತರ್ಲ್ಯಾನ್ ಹಜಾರ್ ಬಾರೀಕ್ ಸುವಿಯಾಂನಿ ಕೊಂಕ್‌ಲ್ಲ್ಯಾಬರಿ ಭಗ್ತಾಲೆಂ!

ಆಪ್ಲೆಂ ಭೋವ್ ಗುಪಿತ್ ರಿತಿನ್ ಆಧಾರ್ಲೆಲ್ಯಾ ಕರ್ಮಾಚೊ ಫಳ್, ಮಾರೆಕಾರ್ ಪಾಪ್ ಭಾವಾಚ್ಯಾ ಮುನ್ಯೆಚೊ ಅಫ್ರಾದ್ ಕಾನೂನಾಚ್ಯಾ ದೊಳ್ಕಾಂಕ್ ಸಾಂಪ್ದಾನಾಸ್ತಾಂ ಲಿಪೊನ್ ಗೆಲ್ಲೊ ತರೀ... ಸೃಷ್ಟಿಚ್ಯಾ ರಚ್ಕಾರಾಚ್ಯಾ ದೊಳ್ಕಾಂಕ್ ಮಾತಿ ಘಾಲುಂಕ್ ಅಪುಣ್ ಸಕ್ಲೊಂನಾ ಮ್ಹಣ್ ಆತಾಂ ಭೊಗ್ತಾಲೆಂ ಶಾಬಿ ಕಾಮ್ತಿಕ್. ದೋನ್ ವರ್ಸಾಂ ಆದಿಂ ಆರ್ ಮಾರುನ್ ಖಿಟ್ಲಾರ್ ನಿದೊನ್ ವಳ್ವ್ತಾನಾ... ಹ!

ದುಃಖಾಚ್ಯೊ ಝರಿ ನಾಕಾ ನಾಕಾ ಮ್ಹಳ್ಯಾರೀ ಶಾಬಿ ಕಾಮ್ತಿಚ್ಯಾ ದೊಳ್ಕಾಂ ಥಾವ್ನ್ ದೆಂವ್ತಾಯ್ಲೊ!

ಶಾಬಿ ಕಾಮ್ತಿಚೊ ಸೊಳಾಂ ವರ್ಸಾಂಚೊ ಪೂತ್ ರೋಶನ್, ಬಾಪಾಯ್ಚೊ ಖಿಟ್ಲಾಲಾಗಿಂ ಆಯ್ಲೊ.

“ಪಪ್ಪಾ... ತುಕಾ ಬೆಜಾರ್ ಜಾಂವ್ಕ್ ಪುರೊ! ಮ್ಹಾಕಾ... ಹಿ ಖಬರ್ ತುಕಾ ಸಾಂಗಾನಾಸ್ತಾಂ ರಾವೊಂಕ್ ಉಪಾಯ್ ನಾ ಜಾಲಾ... ಸಾಂಗಾಜಾಯಿಚ್ ಪಡ್ತಾ... ಸಾಂಗಾಜೆ-ಗೀ...”

ಆರ್ ಮಾರ್‌ಲ್ಲ್ಯಾ ಜಿಬೆನ್ ಶಾಬಿ ಕಾಮ್ತಿಕ್ ಉಲಂವ್ಕ್ ಜಾಯ್ನಾತ್‌ಲ್ಲೆಂ.

“ಪಪ್ಪಾ.. ಹ್ಯಾ ಪಾವ್ಟಿಂಚ್ಯಾ ಕರೆಜ್ಯಾಂತ್ ಆಮ್ಚ್ಯಾ ಇಗರ್ಜೆಂತ್ ಕರೆಜ್ಯಾಚಿ ರೆತಿರ್ ದೀಂವ್ಕ್... ಫರಂಗಿಪೇಟ್ ಕಾಪುಚಿನ್ ಕೊವೆಂತಾಂತ್ಲೊ ಫ್ರಾದ್ ಆಯಿಲ್ಲೊ. ಎಕ್ ದೀಸ್ ಆಮ್ಕಾಂ ಥಾವ್ನ್ ಕ್ಲಾಸಿಂಚ್ಯಾಕ್ ತಾಣೆಂ ವಿಂಗಡ್‌ಚ್ ರೆತಿರ್ ದವರ್‌ಲ್ಲಿ. ಆಸ್ಲಿಸಿಚ್ಯಾ ಸಾಂ ಫ್ರಾನ್ಸಿಸಾ ವಿಶಿಂ ತಾಣೆಂ ದಿಲ್ಲೊ ಅಪುರ್ಬಾಯೆಚೊ ಪ್ರಸಂಗ್ ಮ್ಹಜೆ ಮನ್ ಜಿಕೊಂಕ್ ಸಕ್ಲಾ...! ಗ್ರೇಸ್ತ್ ಫ್ರಾನ್ಸಿಸಾನ್ ಭೋವ್ ಖಾಲ್ತೊ ಜಾವ್ನ್ ದೆವಾಚ್ಯಾ ಉಲ್ಕಾಕ್ ಪಾಳೊ ದಿಲ್ಲೆಬರಿ ಹಾಂವೆಂಯ್ ಮ್ಹಾಕಾ ಆಯಿಲ್ಲ್ಯಾ ಕ್ರಿಸ್ತಾಚ್ಯಾ ಉಲ್ಕಾಕ್ ಪಾಳೊ ದೀಂವ್ಕ್ ಚಿಂತ್ಲಾಂ. ...ಎಕ್ ಯಾಜಕ್ ಜಾಂವ್ಕ್ ಚಿಂತ್ಲಾಂ. ಹ್ಯಾ ಕರೆಜ್ಯಾಚೊ



ವ್ಹರ್ತೊ ಸಾಕ್ರಿಫಿಸ್ ಜಾವ್ನ್ ಹಾಂವೆಂ ಮ್ಹಾಕಾಚ್ ಸಂಪೂರ್ಣ ಥರಾನ್ ಕ್ರಿಸ್ತಾಕ್ ಸಮರ್ಪುಸನ್ ದೀಂವ್ಕ್ ಆನಿ ಸೊಮ್ಯಾಚ್ಯಾ ಪಾಶಾವಾಂತ್ ಜಿಣಿ ಸರ್ತಾ ಪರ್ಯಾಂತ್ ಇಲ್ಲೊ ಪುಣೀ ವಾಂಟೆಲಿ ಜಾಂವ್ಕ್ ಚಿಂತ್ಲಾಂ...!”

ಎಕಾಚ್ ಉಸ್ವಾಸಾನ್ ಉಲಂವ್ಚೆಂ ಖಾಲಿ ಕರುನ್, ಬಾಪಾಯ್ಚ್ಯಾ ಮುಖ-ಕಮಳಾಚೆರ್ ದೀಷ್ಟ್ ಘಾಲಿ ರೋಶನಾನ್. ಥೊಡೊ ವೇಳ್‌ಭರ್ ಬಾಪಾಯ್ಚ್ಯಾ ದೊಳ್ಯಾಂಕ್‌ಚ್ ಆಸ್ಲಿ ಫಾಪ್ಪಿನಾಸ್ತಾಂ ಪಳಯ್ಲೆಂ ತಾಣೆಂ.

ಶಾಬಿ ಕಾಮ್ಪಿನ್ ಸರ್ವ್ ಕೆಲ್ಲೆಂ ಆಪ್ಲ್ಯಾ ಎಕಾಚ್ ಪುತಾ ಖಾತಿರ್, ಭಾವಾಕ್ ಜಿವೆಶಿಂ ಮಾರ್ಲೆಂ ಸಯ್ತಾ ಪುತಾ ಖಾತಿರ್! ಪುಣ್ ಪೂತ್!? ಪರತ್ ಉಲಯ್ಲೊ ರೋಶನ್.

“ಮಾಮ್ನಿ ತವಳ್ ತವಳ್ ಸಾಂಗ್ತಾಲಿ.. ಬಾಪುಚ್ಯಾ ರಗ್ತಾಚೊ ಶಿರಾಪ್ ತುಜೆರ್ ಭೆಜ್ಲಾ ಮ್ಹಣ್!?”

ಥಿಂಪಿ ಗಿಳ್ಳಿ ತಾಣೆಂ.

“ತುವೆಂ ಬಾಪುಚ್ಯಾ ರಗ್ತಾನ್ ನ್ಹಾಣಯಿಲ್ಲೊ ಜಾಗೊ.. ತುಜಿ ತಿ ಆಸ್ತಾ.. ತುಜೊ ದುಡು ಮ್ಹಾಕಾ ನಾಕಾ... ಮ್ಹಾಕಾ ಖಂಡಿತ್ ನಾಕಾ...!”

ಶಾಬಿ ಕಾಮ್ಪಿಕ್ ಖಿಟ್ಲಾರ್ ನಿದ್‌ಲ್ಲೆಕಡೆನ್‌ಚ್ ಹಜಾರ್ ಘಡ್ಲಡೆ ಏಕ್‌ಚ್ ಪಾವ್ಪಿಂ ಯೇವ್ನ್ ತಕ್ಲೆಕ್ ಮಾರ್ಲೊ ಅನ್ಭೋಗ್...!!

‘ಬಾಪುಚ್ಯಾ ರಗ್ತಾನ್ ನ್ಹಾಣಯಿಲ್ಲೊ ಜಾಗೊ...!’

ಪುತಾಚಿಂ ಉತ್ರಾಂ ಆಯ್ಕಾತಾನಾ ಕಾನಾಂತ್ ಹುನ್-ಹುನ್ ಶಿಶೆಂ ವೊತ್‌ಲ್ಲಾಬರಿ ಜಾಲ್ಲೆಂ!

ತಾಚಿ ಮತ್ ಥೊಡ್ಯಾ ವರ್ಸಾಂಕ್ ಪಾಟಿಂ ಧಾಂವ್ಲಿ...

ಭಾವಾಕ್ (ಅಂಬುಕ್) ಜಿವೆಶಿಂ ಮಾರ್ತನಾ ತಾಣೆಂ ಮಾರ್ಲಿ ಕಿಂಕ್ರಾಟ್... ತಾಚ್ಯಾ ಕುಡಿಂತ್ಲ್ಯಾನ್ ಧರ್ಣೆರ್ ವ್ಹಾಳ್‌ಲ್ಲೆಂ ರಗಾತ್... ತ್ಯಾ ಜಿವ್ಯಾ-ಜಿವ್ಯಾ ರಗ್ತಾಚೊ ವಾಸ್... ವ್ಹಯ್ ‘ರಗ್ತಾಚೊ ವಾಸ್’...!

ಆಪ್ಣಾಕ್ ಆಯಿಲ್ಲಿ ಅವಸ್ಥಾ ಹಿ ಗತ್ ನಿಯಾಳ್ತಾನಾ... ಪುತಾನ್ ಸಾಂಗ್ಚ್ಯಾ ಉತ್ರಾಂನಿ ಖಂಡಿತ್ ಸತ್ ಆಸಾ ಮ್ಹಣ್ ಭಗ್ಲೆಂ ಶಾಬಿ ಕಾಮ್ಪಿಕ್.

ಥೊಡಿಂ ಮಿನುಟಾಂಭರ್ ಪುತಾಚ್ಯಾ ತೊಂಡಾಕ್‌ಚ್ ಪಳೆವ್ನ್ ರಾವ್‌ಲ್ಲಾ ಶಾಬಿ ಕಾಮ್ಪಿಚ್ಯಾ ಮುಖ್-ಕಮಳಾಚೆರ್ ಸವ್ಯಾರ್ ಅಂಬುರ್ ಪಿಕೊ ಹಾಸೊ ಉದೆಲ್ಲೊ.

## ಆಪವ್ಣೆಂ

“ಹರ್ಯೆಕಾ ಮನ್ಶಾಕ್ ದೆವಾನ್ ಏಕ್ ಪ್ರತ್ಯೇಕ್ ಭೆಸ್ ನಿರ್ಮಿಲಾ. ಆಮ್ಚಾ ಕಾಳಾರ್ ರೆಲಿಜಿಯೊಸ್ ಭೆಸಾಕ್ ಆಪವ್ಣಿಂ ಚಡ್ ಆಸ್ತಾಲಿಂ. ಪುಣ್ ಆತಾಂ, ದೀಸ್ ವೆತಾಂ ವೆತಾಂ, ವರ್ಸಾಂ ಪಾಶಾರ್ ಜಾತಾಂ-ಜಾತಾಂ ರೆಲಿಜಿಯೊಸ್ ಭೆಸಾಕ್ ಆಪವ್ಣಿಂ ಉಣಿಂ ಜಾಲ್ಯಾಂತ್...! ಲೊಕಾಕ್ ದೆವಾಸ್ಪಣಾಂತ್ ಉರ್ಬಾ ಉಣಿ ಜಾಲ್ಯಾ. ಥೊಡ್ಯಾಂ ಥಂಯ್ ಕಾಂಯ್ಚ್ ನಾ ಜಾಲ್ಯಾ! ದೆವಾಚೆರ್ ಪಾತ್ಯೆಣಿ ನಾತ್‌ಲ್ಲಿಂ ಕಿತ್ತಿಂ ಆಸಾತ್...!?”

ಸಂಸಾರ್ ಚಡ್ ಆನಿ ಚಡ್ ಆಧುನಿಕ್ ಜಾವ್ನ್ ಯೆತಾನಾ... ಆಮ್ಚಾ ಘರಾಂನಿ ಆಧುನಿಕ್ ಮಾಧ್ಯಮಾಂ ಚಡೊನ್ ಯೆತಾತ್... ಥೊಡ್ಯಾಂಚ್ಯಾ ಘರಾಂನಿ ಪಾವ್ಲಾಂತ್ ಉದಕ್ ವ್ಹಾಳೊನ್ ಯೆಂವ್ಚಾಪರಿಂ ದುಡು ವ್ಹಾಳೊನ್ ಯೆತಾ! ಗಲ್ಫಾಚ್ಯಾ ರಾಷ್ಟ್ರಾಂ ಥಾವ್ನ್ ಯೆಂವ್ಚಾ ಹ್ಯಾ ದುಡ್ವಾಚೊ ಪರಿಣಾಮ್ ಜಾವ್ನ್ ಆಮ್ಚಾ ಘರಾಂನಿ ಟಿ.ವಿ., ವಿಡಿಯೋಚ್ ಆಮ್ಚೊ ದೇವ್ ಜಾವ್ನ್ ಗೆಲ್ಯಾತ್!!

ಲಾಂಬ್ ಖಾಡ್ಯಾಳೊ ಪ್ರಾಯ್ವಂತ್ ಯಾಜಕ್ ತ್ಯಾ ಆಯ್ತಾರಾ ಸಕಾಳಿಂ ಸಾತ್ ಪೊರಾಂಚ್ಯಾ ಪಯ್ಲ್ಯಾ ಮಿಸಾರ್ ಸೆರ್ಮಾಂವ್ ಸಾಂಗ್ತಾಲೊ.

“ಮ್ಹಜ್ಯಾ ಮೊಗಾಚ್ಯಾ ಭಾವಾಂನೋ ಆನಿ ಭಯ್ಣಿಂನೋ... ಹಾಂವ್ ಪರತ್ ತುಮ್ಮಾಂ ದಾಂಬುನ್ ಸಾಂಗ್ತಾಂ ಕಾನ್ ದೀವ್ನ್ ಮ್ಹಜಾ ಆಯ್ಕಾ...”

“ಆಯ್ಚ್ಯಾ ಸಂಸಾರಾರ್ ಕ್ರಿಸ್ತಾಚಿ ಬರಿ ಖಬರ್ ಪ್ರಗಟ್ ಕರುಂಕ್ ಧಾರಾಳ್ ಮಾಪಾನ್ ಯಾಜಕಾಂಚಿ, ಧಾರ್ಮಿಕಾಂಚಿ, ರೆಲಿಜಿಯೊಸ್ ಬ್ರದರಾಂಚಿ ಗರ್ಜ್ ಆಸಾ! ಥೊಡ್ಯಾ ತರ್ನಾಟ್ಯಾಂಕ್ ಅಸಲ್ಯಾ ಬರ್ಯಾ ಕಾಮಾಕ್ ದೆವಾಚೆಂ ಆಪವ್ಣೆಂ ಆಯ್ಲಾರ್‌ಯಿ ಆವಯ್-ಬಾಪಯ್ ತಾಂಕಾಂ ಉತ್ತೇಜನ್ ದೀನಾಂತ್. ರೆಲಿಜಿಯೊಸ್ ಭೆಸಾಕ್ ವೆತಾಂ ಮ್ಹಣ್ ಉರ್ಬಾ ದಾಖಂವ್ಚಾ ಆಪ್ಲ್ಯಾ ಭುರ್ಗ್ಯಾಂಕ್, ‘ನಾಕಾ ತುಂ ವಚಾನಾಕಾ... ತುವೆಂ ಬರೆಂ ಶಿಕೊನ್ ದಾಕ್ತೆರ್ ಜಾಯ್ಜಾಯ್, ಇಂಜಿನಿಯರ್... ಐ.ಎ.ಎಸ್. ಆಫಿಸರ್ ಜಾಯ್ಜಾಯ್ ಕಾಜಾರ್ ಜಾವ್ನ್ ಆಮ್ಚಿ ಸಂತತ್ ವಾಡಾಯ್ಜಾಯ್ ಮ್ಹಣ್ ಆಡಾಯ್ತಲಿಂ ವ್ಹಡಿಲಾಂ ಕಿತ್ತಿಂ ಆಮ್ಚೆಂ ಮಧೆಂ ಆಸಾತ್?”

“ಮೊಗಾಚ್ಯಾಂನೋ ಅಶೆಂ ಮಾತ್ ಕರಿನಾಕಾತ್. ತುಮ್ಮಾ ಭುರ್ಗ್ಯಾಂಕ್ ದೇವ್ ಆಪ್ಲ್ಯಾ ಸೆವೆಕ್ ಆಪಯ್ತಾ ಮ್ಹಣ್ ತಾಂಕಾಂ ಭೊಗ್ತಾ ಜಾಲ್ಯಾರ್... ದಯಾಕರುನ್ ತಾಂಕಾಂ ತಾಣಿಂ ಆಶೆಲ್ಲ್ಯಾ ರೆಲಿಜಿಯೊಸ್ ಮೆಳಾಕ್ ಸಂತೊಸಾನ್ ಧಾಡಾ. ತಿಂ ಭುರ್ಗಿಂ ತ್ಯಾ ಭೆಸಾಂತ್ ರಿಗೊನ್ ಸರ್ಗಾರ್ ದಿವಿಂ ಪುಂಜಾಯ್ತಲಿಂ. ತುಮ್ಮಾಂಯ್ ದೆವಾಚಿಂ ವಿಂಚ್ಲಾರ್ ಆಶೀರ್ವಾದಾಂ ಮಾಗೊನ್ ಧಾಡ್ತಲಿಂ. ಹ್ಯಾ ಸಂಸಾರಾಂತ್ ಆಮಿ ಪುಂಜಾಂವ್ಚ್ಯಾ ದಿವ್ಯಾಂಕ್ ಕೀಡ್ ಖಾತಾ... ಕಲಂಬ್ ಮಾಂಡ್ತಾ... ಚೋರ್ ಯೇವ್ನ್ ಖನ್ನಾಂ ಫಾಲ್ ತಿಂ ನಾಗಯ್ತಾತ್...!”

‘ಲಾಂಬ್ ಸೆರ್ಮಾಂವ್ ಸಾಂಗ್ಲೊ ಪಾದ್ರ್ಯಾಬ್’ ಮ್ಹಣ್‌ಂಚ್ ಫಿರ್ಗಜೆಚ್ಯಾ ಲೊಕಾ ಥಾವ್ನ್ ನಾಂವ್ ಜೊಡ್ಲೊಲೊ, ಪ್ರಾಯ್ವಂತ್ ತರ್‌ಯ್ ಸುಡ್ನುಡಿತ್ ಯಾಜಕ್ ಫಾದರ್ ಮಾರ್ಟಿನ್ ಕುಲಾಸೊ.

ಹ್ಯಾ ದೇವ್-ಆಪವ್ಣ್ಯಾಚ್ಯಾ ಆಯ್ತಾರಾ, ತಾಣೆಂ ದಿಲ್ಲೊ ಹೊ ಅಪುರ್ಬಾಯೆಚೊ ಪ್ರಸಂಗ್ ಸಬಾರ್ ತರ್ನಾಟ್ಯಾಂಚ್ಯಾ ಕಾಳ್ಜಾಂನಿ ರೊಂಬ್‌ಲ್ಲೊ. ಭುರ್ಗ್ಯಾಂಚ್ಯಾ ತರ್ನಾಟ್ ಮತಿಂತ್ ಖಿಂಚ್‌ಲ್ಲೊ. ಲೊಕಾಕ್ ತಾಣೆಂ ಹಾಲಯಿಲ್ಲೆಂ.

ಹಾಂಚೆ ಪಯ್ಕಿ, ತ್ಯಾಚ್ ಫಿರ್ಗಜೆಚೊ ಕಾರ್ಮೆಲ್ ಸಾಯ್ಲಿಣಿಚ್ಯಾ ವಾಡ್ಯಾಚೊ ಗುರ್ಕಾರ್ ಕಾಮಿಲ್ ಪರೊಬಾನ್ ಮಾತ್, ಪಾದ್ರ್ಯಾಬಾಚ್ಯಾ ಶೆರ್ಮಾಂವಾಚೊ ದುಸ್ರೊಚ್ ಅರ್ಥ್ ಕರುನ್ ಘೆತ್‌ಲ್ಲೊ!

ವ್ಹಯ್. ಪಾದ್ರ್ಯಾಬಾನ್ ಸಾಂಗ್ಲೆಲ್ಯಾಪರಿಂ ಮ್ಹಜ್ಯಾ ಇಕ್ರಾ ಭುರ್ಗ್ಯಾಂ ಪಯ್ಕಿ ಎಕ್ಲ್ಯಾಕ್ ಪುಣೀ ದೆವಾಚಾ ಚಾಕ್ರೆಕ್ ಧಾಡಿಜಾಯ್!

ಪುಣ್ ಕೊಣಾಕ್ ಧಾಡ್ಜೆಂ!? ಸಾಟ್ ವರಾಂ ಪ್ರಾಯೆಚ್ಯಾ ಕಾಮಿಲ್ ಪರೊಬಾಚ್ಯಾ ಸ ಜಣಾಂ ಚೆಡ್ವಾಂ ಪಯ್ಕಿ ಪಾಂಚ್ ಚೆಡ್ವಾಂಕ್ ಎದೊಳ್‌ಚ್-ಫೋಣಿನ್ ಕೊಂಬಯೆಚ್ಯಾ ಪಿಲಾಂಕ್ ರೊಂಪಯ್ ಮಾರ್ನ್ ವ್ಹರ್ಚೆಪರಿಂ ಸಯ್ಕಿಕ್ಲೊ ಆಯಿಲ್ಲೊ. ತಾಂಚ್ಯಾ ಸೊಭಾಯೆಕ್ ಲಾಗೊನ್ ಬಾಪಯ್ ಲಾಗಿಂ ಆಸ್ತ-ಬದಿಕ್ ಜಾಯ್ತಿ ಆಸ್‌ಲ್ಲೆ.

ಆದ್ಲ್ಯಾ ವರಾಂ ಡಿಗ್ರಿ ಸಂಪಯಿಲ್ಲ್ಯಾ ನಿಮಾಣ್ಯಾ ಚೆಡ್ವಾಕ್ ಬರ್ಯಾ ಕುಟ್ಮಾ ಥಾವ್ನ್ ಸಯ್ಕಿಕ್ ಆಯಿಲ್ಲೆ. ಚೆರ್ಕ್ಯಾಂ ಪಯ್ಕಿ ದೋಗ್ ಪೂತ್ ಗಲ್ಪಾಂತ್ ಕಾಮಾರ್ ಆಸ್‌ಲ್ಲೆ, ತೇಗ್ ಪೂತ್ ಶಿಕ್ತಾಲೆ.

ಶಿಕ್ವಾಂತ್ ಚುರುಕ್ ಮತಿಚೊ ಜಾವ್ನಾಸ್ಚೊ ಎಕಾ ಪುತಾಕ್ ಇಂಜಿನಿಯರಿಂಗಾಕ್ ಧಾಡ್ಜಿ ಆನಿ ದುಸ್ರ್ಯಾ ಎಕ್ಲ್ಯಾಕ್ ತಾಂತ್ರಿಕ್ ತರ್ಬೆತಿ ಶಿಕಂವ್ಪಿ ಆಲೋಚನ್ ಕೆಲ್ಲಿ ಪರೊಬಾನ್.

ಶಿಕ್ವಾಂತ್ ಪಾಟಿಂ ಆನಿ ಆವಯ್ ಬಾಪಾಯ್ಚ್ಯಾ ನದ್ರೆಂತ್ ಕಾಂಯ್ ಪ್ರಯೋಜನಾಕ್ ಪಡನಾಸ್ಲೊ. ‘ಭೆಷ್ಟೊ ಚೆಡೊ’, ಇಕ್ರಾ ಭುರ್ಗ್ಯಾಂ ಪಯ್ಕಿ ನಿಮಾಣೊ ಡೆರಿಕ್. ತಾಕಾಚ್ ಪಾದ್ರಿಪಣಾಕ್ ಧಾಡ್ಲ್ಯಾರ್ ಕಶೆಂ? ಆಪ್ಲ್ಯಾ ಆಸ್ತಿ-ಬದ್ಕಾ ವಿಷ್ಯಾಂತ್ ತಾಕಾ ಕಾಂಯ್ ತಿತ್ತೆಂ ಪಡೊನ್ ವಚೊಂಕ್ ನಾ. ಪಾದ್ರಿ ಪುಣೀ ಜಾವ್ನ್ ತಾಚೆಯಿತ್ಲ್ಯಾಕ್ ಆಸೊಂದಿ ತೆವ್ನಿನ್! ಮಿಸಾವೆಳಾರ್ ಪರೊಬಾಕ್ ತಿಂಚ್ ಚಿಂತ್ಲಾಂ.

ಫಾ! ಮಾರ್ಟಿನ್ ಕುಲಾಸೊನ್ ಮೀಸ್ ಆಖೇರ್ ಕರುನ್ ನಿಮಾಣೆಂ ಬೆಸಾಂವ್ ದಿತಾನಾ ಪರೊಬ್ ಅಂಬೊರ್ ಪಿಕೊ ಹಾಸೊ ಹಾಸ್ಲೊ.

\*\*\*

ಡೆರಿಕ್ ಮೆಟ್ರಿಕಿಂತ್ ಬೋವ್ ಕಷ್ಟಾಂನಿ ನಿಮಾಣ್ಯಾ ಫಂಗ್ತರ್ ಪಾಸ್ ಜಾಲ್ಲೊ.

“ತುವೆಂ ಸೆಮಿನರಿಕ್ ಭರ್ತಿ ಜಾಯ್ಜಾಯ್ ಪುತಾ. ಆಮ್ಚ್ಯಾ ಕುಟ್ಮಾಂತ್ ಕೊಣೀ... ಪಾದ್ರಿ ಜಾಂವ್ಕನಾಂತ್. ತುವೆಂ ತರೀ ಜಾವ್ನ್ ಆಮ್ಚ್ಯಾ ಘರಾಣ್ಯಾಕ್ ನಾಂವ್ ಹಾಡಿಜಾಯ್! ಆಮ್ಚ್ಯಾಯ್ ಕುಟ್ಮಾಂತ್ ಏಕ್ ಪಾದ್ರಿ ಆಸಾ ಮ್ಹಣ್ ಲೊಕಾಕ್ ಕಳಾಜಾಯ್...!!”

ಕಾಮಿಲ್, ಪರೊಬ್, ತ್ಯಾ ಎಕಾ ರಾತಿಂ ಜೆವಣ್ ಜಾಲ್ಯಾ ಉಪ್ರಾಂತ್ ಡೆರಿಕಾಕ್ ಸರ್ಶಿನ್ ಘೆವ್ನ್ ಆಪ್ಲಿ ಆಲೋಚನ್ ಕಳಯ್‌ಲಾಗ್ಲೊ.

“ಪಪ್ಪಾ... ಪಾದ್ರಿ ಜಾಯ್ಜಾಯ್ ತರ್... ದೆವಾಚೆಂ ಆಪವ್ಣೆಂ ಆಸಾಜಾಯ್ ಮ್ಹಣ್ತಾತ್. ಮ್ಹೂಕಾ ದೇವ್ ಆಪವ್ಣೆಂ ಆಸ್‌ಲ್ಲೆಬರಿ ಭೊಗಾನಾ! ಹಾಂವೆಂ ಪಾದ್ರಿ ಜಾಂವ್ಚೆಂ ಕಶೆಂ?” ವಿಚಾರಿ ಡೆರಿಕ್.

“ವ್ಹಯ್, ದೇವ್-ಆಪವ್ಣೆಂ ಆನಿ ಮಾತ್ರಿ! ತೆಂ ಸಕ್ಕಡ್ ಭೆಷ್ಟೆಂ ಸಾಂಗ್ಲೆಂ ಪುತಾ! ಆಮಿ ಮನ್ ಕೆಲ್ಯಾರ್ ಸಕ್ಕಡೀ ಜಾತಾ. ಪಯ್ಲೆಂ ತುವೆಂ ಮನ್ ಕರಿಜಾಯ್. ತುವೆಂ ಏಕ್ ಬರೊ ಪಾದ್ರಿ ಜಾವ್ನ್ ಆಮ್ಚ್ಯಾ ಕುಟ್ಮಾಂತ್ ನೆಕೆತ್ರಾಬರಿ ಪರ್ಜಳಾ ಜಾಯ್! ಮನ್ ಘಟ್ ಕರ್...!”

ಬಾಪಾಯ್ಚಿ ಒತ್ತಾಯ್ ಚಡ್ ಜಾತಾನಾ ಪುತಾನ್ ತಕ್ಲಿ ಪಂದಾ ಘಾಲಿ. ದೀಸ್ ಪಾಶಾರ್ ಜಾಲೆ. ಮೇ ಮಹಿನ್ಯಾಚೊ ನಿಮಾಣೊ ದೀಸ್ ಉದೆಲೊ. ಡೆರಿಕಾಕ್ ಸೆಮಿನರಿಕ್ ಪಾಂವ್ಕ್ ವೆಚೊ ದೀಸ್ ತೊ. ಕಾಮಿಲ್ ಪರೊಬಾನ್ ಘರಾ ಗಮ್ತಾತ್ ಜೆವಣ್ ಆಸಾ ಕೆಲ್ಲೆಂ. ಸರ್ವ್ ಸಯ್ರ್ಯಾ ಧಯ್ರ್ಯಾಂಕ್ ಆಪವ್ಣೆಂ ದಿಲ್ಲೆಂ.

ಸಾಂಜೆಚ್ಯಾ ಚಾರ್ ವೊರಾರ್ ದೋನ್ ಅಂಬಾಸೆಡರ್ ಕಾರಾಂ ಮಂಗ್ಳುರ್ ಸಾಂ. ಜುಜೆಚ್ಯಾ ಸೆಮಿನರಿಚಾ ಬಾಗ್ಲಾರ್ ಯೇವ್ನ್ ರಾಪ್ಲಿಂ. ಸೆಮಿನರಿಚ್ಯಾ ರೆಕ್ಟರಾನ್ ಸರ್ವಾಂಕ್ ಸಂತೊಸಾನ್ ಸ್ವಾಗತ್ ಕರುನ್ ಕಾಫಿ-ಫಳಾರಾಚೊ ಸತ್ಕಾರ್ ದಿಲೊ. ಸೆಮಿನರಿಕ್ ರಿಗೊಂಕ್ ಕಾಂಯ್ಚ್ ಮನ್ ನಾ ತರೀ ಬಾಪಾಯ್ಚ್ಯಾ ಭಿಯಾನ್ ಡೆರಿಕಾನ್ ‘ಮನ್ ಆಸಾ’ ಮ್ಹಣ್ ಸಾಂಗ್‌ಲ್ಲಾನ್ ರೆಕ್ಟರಾನ್ ತಾಕಾ ಸಂತೊಸಾನ್ ಘೆತ್‌ಲ್ಲೊ.

\*\*\*

ವರಾಂ ಸವ್ಯಾಸ್ ಪಾಶಾರ್ ಜಾತಾಲಿಂ... ದೀಸ್ ಧಾಂವ್ತಾಲೆ...

ಬಾಪಾಯ್ಚ್ಯಾ ಒತ್ತಾಯೆನ್ ಸೆಮಿನರಿಕ್ ರಿಗ್‌ಲ್ಲಾ ಡೆರಿಕಾಕ್ ಕಿತ್ಯಾಕ್‌ಗೀ ಹಿ ಜಿಣಿ ಆಪ್ಣಾಕ್ ಸಾಂಗ್‌ಲ್ಲಾ ತಸಲಿ ನ್ಹಯ್. ಆಪುಣ್ ಯಾಜಕ್ ಜಾಂವ್ಕ್ ಫಾವೊ ನ್ಹಯ್, ಆಪ್ಣಾಕ್ ‘ಸಮರ್ಪಿತ್ ಜಿಣ್ಯೆಕ್ ಕ್ರಿಸ್ತಾಚೆಂ ಆಪವ್ಣೆಂ ನಾ’ ಮ್ಹಣ್ ಭೊಗ್ತಾಲೆಂ!

ಶಿಕ್ವಾಂತ್ ಸ್ವಾಭಾವಿಕ್ ಜಾವ್ನ್ ಪಾಟಿಂ ಆಸ್‌ಲ್ಲಾ ತಾಕಾ, ಸೆಮಿನರಿಚೆಂ ಶಿಕಪ್ ಭೋವ್ ಕಷ್ಟಾಂಚೆಂ ಜಾಲ್ಲೆಂ. ‘ವ್ಹಡಿಲಾಂನಿ ಆಪ್ಲ್ಯಾ ಭುರ್ಗ್ಯಾಂಚೆರ್ ಆಪ್ಲಿ ಮಿಶಿ ಬಲತ್ಕಾರಾನ್ ಥಾಪ್ಲ್ಯಾರ್ ತಾಚೊ ಪರಿಣಾಮ್ ವಾಯ್ಟ್ ಜಾತಾ ವಾ ಉಲ್ಲೊ ರಾವ್ತಾ’ ಮ್ಹಣ್ತಾತ್ ಜಾಣಾರಿ. ಹಿಚ್ ಗತ್ ಜಾಲ್ಲಿ ಡೆರಿಕಾಚಿ.



ಆಪಾಕ್ 'ರೆಲಿಜಿಯೊಸ್ ಭೆಸ್' ದೆವಾನ್ ನಿರ್ಮುಂಕ್ ನಾ ತರೀ.. ಆಪ್ಲ್ಯಾ ಸ್ವಾರ್ಥಿಕ್ ಬಾಪಾಯ್ನ್ 'ಆಪ್ಲ್ಯಾ ಕುಟ್ಮಾಂತ್ ಪಾದ್ರಿ ಆಸಾಜಾಯ್ ಆನಿ ಹ್ಯಾ ವರ್ವಿಂ ಕುಟ್ಮಾಂಕ್ ಮರ್ಯಾದ್ ಮೆಳಾಜಾಯ್' ಮ್ಹಳ್ಳ್ಯಾ ಸ್ವಾರ್ಥಿಕ್ ಇರಾದ್ಯಾನ್, ಪುತಾಕ್ ಸೆಮಿನರಿಕ್ ಧಾಡ್ಲೆಲ್ಯಾಚೊ ಪರಿಣಾಮ ಆತಾಂ ಡೆರಿಕ್ ಭೊಗುಂಕ್ ಲಾಗ್ಲೊ. ಪರಿಣಾಮ ಉಳ್ಳೊ ರಾವ್ಲೊ.

ಡೆರಿಕಾಚ್ಯಾ ಮತಿಭಿತರ್ 'ಆಂತರಿಕ್ ಝುಜ್' ಸುರು ಜಾಲ್ಲೆಂ! 'ಹಿ ಜಿಣಿ ತುಕಾ ಸಾಂಗ್ಲಿ ನ್ಹಯ್. ಸೆಮಿನರಿ ಸೊಡ್ನ್ ಧಾಂವ್' ತಾಚೆಂ ಕೊಶೆಡ್ನ್ ದಾಂಬುನ್ ಸಾಂಗ್ತಾಲೆಂ. ಪುಣ್ ತಶೆಂ ಧಾಂವ್ಲ್ಯಾರ್...? ಘರಾ ಬಾಪಯ್ ಆಪ್ಲ್ಯಾಕ್ ಜೀವಂತ್ ದವರಿತ್...?

'ಸೆಮಿನರಿಂತ್ ರಾಂವ್ಚೆಂ ವಾ ಸೊಡ್ನ್ ಘರಾ ಪಾಟಿಂ ವೆಚೆಂ'-ಹ್ಯಾ ದೋನ್ ಥರಾಂಚ್ಯಾ ಧ್ವಂಧ್ವ್ ಆಲೊಚನೆಂತ್ ಸಾಂಪ್ಡೊನ್ ಖಿಂಚೊಯ್ ತೀರ್ಮಾನ್ ಕರುನ್, ಸಾರ್ಕೊ ನಿರ್ಧಾರ್ ಘೆಂವ್ಕ್ ಸಕಾನಾಸ್ತಾಂ ತೊ 'ಮಾನಸಿಕ್ ಪಿಡೆಸ್ತ್' ಜಾಲೊ!

ಡೆರಿಕಾಚ್ಯಾ ವಿಚಿತ್ರ್ ನಡ್ತಾಕ್ ಕಾರಣ್ ಸೊಧುನ್ ಕಾಡ್ಲೆ ಖಾತಿರ್ ಸೆಮಿನರಿಚಾ ವ್ಹಡಿಲಾನ್ ತಾಕಾ, ಮತಿ-ಪಿಡೆಂಚಾ ತಜ್ಞಾ ಸರ್ಶಿಂ ವ್ಹೆಲೆಂ.

"ಡೆರಿಕಾಕ್ ರೆಲಿಜಿಯೊಸ್ ಭೆಸಾಚೆಂ ಖರೆಂ ಆಪವ್ಣೆಂ ಖಂಡಿತ್ ನಾ ತರೀ... ಬಾಪಯ್ನ್ ಆಪ್ಲೊ ಸ್ವಾರ್ಥಿಕ್ ಉದ್ದೇಶ್ ಸುಫಳ್ ಕರ್ಚೆಂ ಖಾತಿರ್ ಪುತಾಕ್ ಸೆಮಿನರಿಕ್ ಒತ್ತಾಯ್ನ್, ಒತ್ತಡಾನ್ ಧಾಡ್ಲೆಲ್ಯಾಚೊ ಪರಿಣಾಮ್ ಜಾವ್ನ್... ಸೆಮಿನರಿಚೆಂ ಜೀವನ್ ವರ್ಗಾನಾತ್ಲ್ಯಾ ಡೆರಿಕಾಚ್ಯಾ ಮತಿಂತ್ ಜಾಲ್ಲೆಂ ಭಿತರ್ಲೆಂ ಆಂತರಿಕ್ ಝುಜ್... ಹ್ಯಾ ಝುಜಾಚೊ ಪರಿಣಾಮ್ ಜಾವ್ನ್ ಭಿಗಡ್ಲೆಲಿ ಮಾನಸಿಕ್ ಸ್ಥಿತಿ.. ಹೆಂ ಸರ್ವ್ ಸೈಕಿಯಾಟ್ರಿಕ್ ಡೊ! ಅರುಣಾನ್ ಸೆಮಿನರಿಚ್ಯಾ ವ್ಹಡಿಲಾಕ್ ಆಸಾತಶೆಂ ಸವಿಸ್ತಾರ್ ರಿತಿನ ವಿವರಲೆಂ.

ಡೆರಿಕಾನ್ ಸೆಮಿನರಿ ಸೊಡ್ಲಿ.

\*\*\*

ಸೆಮಿನರಿ ಸೊಡ್ನ್ ಆಯಿಲ್ಲ್ಯಾ ಪುತಾಕ್ ದೆಖೊನ್ ಬಾಪಯ್ ಉಚಾಂಳ್ ಜಾಲೊ.

"ಬೆಕುಫಾ... ಕಿತೆಂ ಸೆಮಿನರಿ ಸೊಡ್ನ್ ಆಯ್ಲಾಯ್... ಆನಿ ಹಾಂವೆಂ ಕೊಣಾಕ್ ಹೆಂ ತೋಂಡ್ ದಾಖಂವ್ಚೆಂ?"

"ಪುಣ್ ಪಪ್ಪಾ..."

"ಪಪ್ಪಾ ಮ್ಹಣಾನಾಕಾ ಬೆಕುಫಾ! ತುಂ ಪಾದ್ರಿ ಜಾತಾಯ್ ಮ್ಹಣ್ ಹಾಂವೆಂ ಸಗ್ಳ್ಯಾ ಗಾಂವಾರ್ ಗಾಜಯ್ಲಾಂ! ನಿಕಳ್ ಮ್ಹಜ್ಯಾ ದೊಳ್ಕಾಂ ಮುಖ್ಲೊ!... ಹಾಂಗಾ ರಾವಾನಾಕ್".

ಬಾಪಾಯ್ನ್ ಡೆರಿಕಾಕ್ ಗಳ್ಳಾಕ್ ಹಾತ್ ಘಾಲ್ನ್ ಘರ್ಜ್ಚೊ ಭಾಯ್ರ್ ಲೊಟ್ಲೊ. ಆನಿ ಅಪುಣ್ ಖಿಂಯ್ ವೆಚೊಂ...? ಹ್ಯಾ ಘರಾ ಭಿತರ್ ಆಪ್ಣಾಕ್ ಆನಿ ಮುಕಾರ್ ಖಂಡಿತ್ ರೀಗ್ ನಾ. ಆಪ್ಲೊ ಬಾಪಯ್ ಕಠೀಣ್ ಹಟ್ಟಿ ಸ್ವಭಾವಾಚೊ ಮನಿಸ್... ಹ್ಯಾ ಘರ್ಚೆಂ ದಾರ್ ಆಪ್ಣಾಕ್ ಆನಿ ಕೆದಿಂಕ್‌ಚ್ ಉಗ್ತೆಂ ಜಾಂವ್ಚೆಂ ನಾ.

ತರ್ ಆಪ್ಣಾಚಿ ಮುಖ್ಲಿ ಗತ್...? ಚಿಂತುನ್-ಚಿಂತುನ್ ಡೆರಿಕ್ ಕಠೀಣ್ ವಿರಾರ್ ಜಾಲೊ. ಡೆರಿಕಾಚಾ ಸೂಕ್ಕ್ ನಾಜೂಕ್ ಮತೀನ್ ಪರತ್ ಸೊಸುಂಕ್ ಆಪ್ಣಾಚಾನ್ ತಡ್ವುಂಕ್ ಸಕಾನಾ ತಸಲೊ ಕಠೋರ್ ಭಿರಾಂಕುಳ್ ಧಮೊ ಆಪ್ಣಾಯಿಲ್ಲೊ.

ಏಕ್ ಪಾವ್ಲಿಂ ಮತಿಚ್ಯಾ ಪಿಡೆಂತ್ಲೊ ಗೂಣ್ ಜಾವ್ನ್ ಆಯಿಲ್ಲೊ ಡೆರಿಕ್, ಆತಾಂ ಪರತ್... ತ್ಯಾಚ್ ಪಿಡೆನ್ ರೆವೊಡ್ ಫಾಲ್ಲ್ಯಾ ಅಂಧ್ಯಾರಾಚ್ಯಾ ಖಿಂದ್ಯಾಚ್ಯಾ ಭೋವ್ ಗುಂಡಾಯೆಕ್ ಶೆವ್ಪಾಯ್ಲೊ....!

\*\*\*

ಮತಿಚ್ಯಾ ಪಿಡೆಚ್ಯಾ ನಿಮಾಣ್ಯಾ ಹಂತಾರ್ ಪಾವ್ಲೆಲ್ಲೊ ಡೆರಿಕ್ ಮಂಗ್ಳುರ್ ಶ್ವೆರಾಚ್ಯಾ ರಸ್ತಾಂನಿ ಆಪ್ಣಾಕ್ ಖುಶಿ ಆಯಿಲ್ಲೆಪರಿಂ ಭೊಂವ್ತಾಲೊ.

ತಾಚ್ಯಾ ಆಂಗಾ ಮ್ಹೆಳಿ ಮುಸ್ತಾಯ್ಕಿ, ಸಬಾರ್ ತೆಂಪಾ ಥಾವ್ನ್ ನ್ಹಾಯ್ಕಾಸ್ತಾನಾ ಚಿಕ್ಲಾನ್ ಬುಡೊನ್ ಘಾಣ್ಣೆಂ ಆಂಗ್, ಖಾಡಾಂನಿ ಭರೊನ್ ಒಳೊಕ್ ಕಳಾನಾತ್‌ಲ್ಲೆಂ ಮುಖ್‌ಕಮಳ್... ನಿಸ್ತೇಜ್ ದೊಳೆ ತಾಕಾ ಪಳಯ್ತಲ್ಯಾ ಕೊಣಾಯ್ಕಿ ತಾಚೆ ಥಂಯ್ ಭಿರ್ಮತ್ ಹುಸ್ಕಾಯ್ತಾಲಿ.

“.... ಮ್ಹಾಕಾ ದೆವಾಚೆಂ ಆಪವ್ಣೆಂ ನಾ ಮ್ಹಣ್ತಾತ್. ಪುಣ್ ಪಪ್ಪಾಕ್ ಹಾಂವೆಂ ಪಾದ್ರಿ ಜಾಯ್ತಾಯ್ ಖಿಂಯ್... ತೆದಾಳಾ ಮಾತ್ ತಾಕಾ ಮಾನ್-ಮರ್ಯಾದ್ ಮೆಳ್ಚಿ ಖಿಂಯ್... ಹ್ಹ... ಹ್ಹ... ಹ್ಹ...”

ಪಿಸೊ ಜಾಲ್ಲೊ ಡೆರಿಕ್ ಆಪ್ಣಾಯಿತ್ಲಾಕ್ ವ್ಹಡ್ಲ್ಯಾನ್ ಉಲಯಿತ್ ತ್ಯಾ ದೀಸ್ ಉಳ್ಳಾಲ್ ರಯ್ಲಾಚಾ ಪಾಟ್ಕಾಲಾಗಿಂ ಪಾವ್ಲೆಲ್ಲೊ. ವೊರಾಂ ಸಾಂಜೆಚೆಂ ಸಾತ್ ಜಾವ್ನ್ ಆಯಿಲ್ಲೆಂ.. ಸಗ್ಳ್ಯಾಂನಿ ಪಾತಳ್ ಕಾಳೊಕ್ ಪ್ರಸಾರ್‌ಲ್ಲೊ. ವ್ಹಡ್ಲ್ಯಾನ್ ವಿಶಿಲ್ ಘಾಲಿತ್ ಸಾಡೆ-ಸಾತ್ ವೊರಾಂಚೆಂ ರಯ್ನ್ ವೇಗಾನ್ ಧಾಂವೊನ್ ಯೆತಾಲೆಂ. ಡೆರಿಕಾಕ್ ಮಾತ್ ಹಾಚಿ ಪರ್ವಾ ನಾತ್‌ಲ್ಲಿ.

ಮತಿಚೆಂ ನಿಯಂತ್ರಣ್ ಹೊಗ್ಡಾಯಿಲ್ಲಾಕ್ ಜಿವಾಚಿ ಆಶಾ ಖಿಂಯ್ಚಿ? ಅಬ್ಲೆ! ಮಂದ್ ಕಾಳೊಕಾಂತ್ಲ್ಯಾನ್ ಏಕ್ ಭಯಾನಾಕ್ ಕಿಂಕ್ರಾಟ್ ಸಾಡ್ಲಿ!

ಡೆರಿಕಾಚ್ಯಾ ಭಸಾಂ ಜಾಲ್ಲ್ಯಾ ಕುಡಿಚೆ ವಿಶ್ವೆ ರಯ್ಲಾ-ಪಾಟ್ಕಾ ಭೊಂವ್ತಿಂ ಶಿಂಪ್ತಾಲ್ಲೆ....! ಯಾಜಕಿ ಭಸಾಕ್ ಆಪವ್ಣೆಂ ನಾ ತರೀ ಡೆರಿಕಾಕ್ ‘ದೆವಾಚೆಂ ಆಪವ್ಣೆಂ’ ಆಯಿಲ್ಲೆಂ!

\*\*\* 000 \*\*\*

## ಗುನ್ಯಾಂವ್ ನಾತ್‌ಲ್ಲಿ ಶಿಕ್ವಾ

ಬಾರಾ ವರಾಂ ಪ್ರಾಯೆಚ್ಯಾ ಗಿಬ್ಬಾನ್ ತ್ಯಾ ನವ್ಯಾ ಫ್ಲಡ್ಲ್ಯಾ ಜಯ್ತ್ ಬಾಂದ್ಪಾಂತ್ ಘರ್-ಚಾಕ್ರೆಚ್ಯಾ ಕಾಮಾಕ್ ರಿಗೊನ್ ದೋನ್ ಮಹಿನೆ ಆನಿ ನೋವ್ ದೀಸ್ ಜಾಲ್ಲೆ.

ಹ್ಯಾ ಮಟ್ವಾ ಆವ್ಡೆಂತ್‌ಚ್ ತಾಕಾ, ಹ್ಯಾ ಘರ್ವಾ ಮನ್ಶಾಂಚೊ ಸ್ವಭಾವ್ ಸಮ್ಜಾಲಲೊ.

ಗಿಬ್ಬಾ ತಸಲ್ಯಾ ಭುರ್ಗ್ಯಾಂಕ್ ಹಾಚ್ಯಾ ಆದಿಂ ಮಸ್ತ್ ಪಾವ್ಪಿಂ ಹ್ಯಾ ಘರ್ವಿ ಚಾಕ್ರಿ ಕರ್ನ್ ಆನಿ ಅರ್ಥಿ ಭಾಕ್ರಿ ಖಾವ್ನ್ ಉದಕ್ ಪಿಯೆಂವ್ಚೆ ಮಾತ್ ನ್ಹಯ್... ಕರ್ವಾ ಕಾಮಾಂತ್ ಕಿತೆಂಯ್ ಚಿಲ್ಲ್ಯಾ ಚೂಕ್ ದಿಸಾತ್ ತರ್ ತಿ ಅರ್ಥಿ ಬಾಕ್ರಿಯ್ ಮಾಯಾಗ್, ಭುಖೆನ್ ಜಳ್ಜಾ ಖಾಲಿ ಪೊಟಾರ್, ಸುಕ್‌ಲ್ಲಾ ತಾಳ್ಯಾಕ್ ತೊಂಡಾಂತ್ಲಿ ಥಿಂಪಿ ಗೀಳ್ನ್ ಥಂಡ್ ಕರುನ್ ಕಾಮ್ ಕರ್ಚೆಂ ಭಾಗ್!

ತಶೆಂ ಜಾಲ್ಲ್ಯಾನ್ ಅಸಲ್ಯಾ ಕರ್ಮಿ, ಹರಾಮಿ, ಕರೋರ್ ಕಾಳ್ಜಾಚ್ಯಾ ಮನ್ಶಾಂಚ್ಯಾ ಘರಾಂತ್ ಕಾಮ್ ಕರುಂಕ್ ಸಕಾನಾಸ್ತಾಂ ಎಕ್‌ಚ್ 'ಸರ್ವೆಂಟ್' ಚೆಡೆ; ಕಾಮ್ ಸೊಡುನ್ ವೆತಾಲೆ ವಾ ಘರ್ವಿಂ ಮನ್ಶಾಂ ಕಸಲ್ಯಾ ಪುಣಿ ನಿಬಾನ್ ತಾಂಕಾಂ ಕಾಮಾಂತ್ಲೆಂ ಕಾಡ್ತಾಲಿಂ!

ಹ್ಯಾ ಘರಾಂತ್ ಕಾಮಾಕ್ ಹಾಡ್‌ಲ್ಲೊ ಸರ್ವೆಂಟ್ ಚೆಡೊ ಎದೊಳ್ ಪರ್ಯಾಂತ್ ಚಡ್ ಮ್ಹಳ್ಳಾರ್ ತೀನ್ ಮಹಿನೆ ರಾವ್‌ಲ್ಲೊ ದಾಖ್ಲೊ ಆಸಾ! ಸಬಾರ್ ಜಣ್ ಏಕ್ ಮಹಿನೊ ಸಯ್ ರಾವೊಂಕ್ ನಾಂತ್. ಎಕ್ಲೊ ಫಕತ್ ದೋನ್‌ಂಚ್ ಹಫ್ತಾಂ ಭಿತರ್ ಕಾಮ್ ಸೊಡುನ್ ಗೆಲ್ಲೊ ಖಂಯ್!

ಪೂಣ್ ಗಿಬ್ಬಾಕ್ ತ್ಯಾ ಬಂಗ್ಲಾಂತ್ ಆಪ್ಣಾಕ್ ಕಾಮ್ ಕರುಂಕ್ ಕಾಂಯ್ಚ್ ಮಿಶಿ ನಾ ತರೀ... ಕಾಮ್ ಕರ್ಚಿ ಗರ್ಜ್ ಅನಿವಾರ್ಯ್ ಜಾಲ್ಲಿ!

ಹಾಕಾ ಕಾರಣ್, ತೀನ್ ವರಾಂ ಥಾವ್ನ್ ಖೆವಾದಿಚ್ಯಾ ಪಿಡೆನ್ ಒಳ್ವೊಳ್ವೊನ್ ಸಾರ್ಕೆಂ ಒಕಾತ್ ಕರುಂಕ್ ಪಯ್ಶಾಂಚ್ಯಾ ಅಡ್ವಣೆವರ್ವಿಂ ಸಾಧ್ಯ್ ನಾತ್‌ಲ್ಲಾನ್ ಮಾಂದ್ರೆಕ್ ಶೆವ್ಪಾಲ್ಲಿ ಆವಯ್...

ಆಪ್ಣಾ ಉಪ್ರಾಂತ್ ಜನ್ಮ ಘೆತ್‌ಲ್ಲಿಂ, ಎಕೆಕಾ ವರ್ಸಾಕ್ ಪಾಟಿಂ-ಫುಡೆಂ ಆಪ್ಲಿಂ ಆಪ್ಲಿಂ ಲ್ಹಾನ್ ಭಾಂವ್ಡಾಂ...

ಕುಟ್ಮಾಚಿ ಜವಾಬ್ದಾರಿ ನಾಸ್ತಾಂ, ನಾಕ್‌ಭರ್ ಅಮಾಲ್ ಘೊಟುನ್ ದುಕ್ರಾಬ್ಲಿ ಚರಂಡೆಂತ್ ಲೊಳ್ಚೊ ಬಾಪಯ್!...

ಇತ್ಯಾ ಕಾರಣಾಂತ್ ಲಾಗೊನ್, ಬಾರಾ ವರಾಂ ಪ್ರಾಯೆಚೊ, ಅಸ್ತತ್ ಕುಡಿಚೊ ಗಿಬ್ಬಾ ಆಪ್ಲ್ಯಾ ಪ್ರಾಯೆಕ್ ಮಿಕ್ವಾಲ್ತೆಂ ಭರಾಚೆಂ ಕಾಮ್, ಧನ್ಯಾಚೆ ಆನಿ ಧನಿನಿಚೆ ಗಾಳಿ-ಶಿರಾಪ್ ಆಯ್ಕೊನ್ ಕರ್ತಾಲೊ. ಮಾರ್ ಖಾವ್ನ್ ತರೀ ಕರುಂಕ್ ತಯಾರ್ ಆಸ್‌ಲ್ಲೊ ಕಿತ್ಯಾಕ್... ತಾಚೆಂ ಕುಟಾಮ್ ತಾಚೆರ್‌ಚ್ ಹೊಂದೊನ್ ಜಿಯೆತಾಲೆಂ... ಜಿಯೆವ್ ಆಸ್‌ಲ್ಲೆಂ.

\*\*\*

ಗಿಬ್ಬಾ ತ್ಯಾ ದಿಸಾ ಸಕಾಳಿಂ ಸದಾಂಚೆ ಪರಿಂ ಉಟೊನ್ ಅಪ್ಲೆಂ ಕಾಮ್ ಕರುನ್ ಆಸ್ತಾನಾ ಭಿತರ್ಲ್ಯಾ ಕುಡಾಂತ್ಲ್ಯಾನ್, ಹರ್ಶೆಂ ಕೆದಾಳಾಯ್ ಆಯ್ಕಾನಾಸ್ಚೊ ಗುಸು-ಗುಸು ಉಲವ್ಣಾಚೊ ಆವಾಜ್ ತಾಚಾ ಕಾನಾಂಕ್ ಆದಾಳ್ಳೊ.

ಧನ್ಯಾಚೆಂ ದೊಗಾಂ-ಇಂಗ್ಲಿಷ್ ಮಿಡಿಯಮ್, ಇಸ್ಕೂಲಾಂತ್ ಶಿಕ್ಷಿಂ ಭುರ್ಗಿಂ ರಿತೇಶ್ ಆನಿ ರೇಷ್ಮಾ ಆನಿ ತಾಂಚ್ಯಾ ಆವಯ್ ಸಾಂಗಾತಾ ಮೆಳೊನ್ ಕಿತೆಂಗಿ 'ಮಿಟಿಂಗ್' ಕರ್ತಾತ್ ಮ್ಹಳ್ಳ್ಯಾಕ್ ಸಾಕ್ಸ್ ಜಾವ್ನ್ ತಾಂಚೆಂ ಉಲವ್ಣೆಂ ಆಯ್ಕತಾಲೆಂ.

ಥೊಡ್ಯಾ ವೆಳಾನ್ ಗಿಬ್ಬಾಕ್ ತ್ಯಾ ಭುರ್ಗ್ಯಾಂಕ್ ತಾಂಚ್ಯಾ ಇಸ್ಕೂಲಾಕ್ ಪಾವ್. ಯೇಂವ್ಕ್ ಆಸ್‌ಲ್ಲೆಂ. ಸಾಡೆ-ಆಟ್ ವೊರಾಂ ಭಿತರ್ ತಾಣಿಂ ಕ್ಲಾಸಿ ಭಿತರ್ ಪಾವಾಜಾಯ್...

ತಾಂಚ್ಯಾ ಯುನಿಫಾರ್ಮಾರ್ ಇಸ್ತಿ ಮಾರುಂಕ್ ಆಸಾ... ತಾಂಚೆ ಮೊಜೆ ಪೋಲಿಶ್ ಕರುಂಕ್ ಆಸಾತ್... ಆಮ್ಚೆಲ್ಲೊ ಗಿಬ್ಬಾ!

ತಿತ್ಲಾರ್...

“ಗಿಬ್ಬಾ... ಹಾಂಗಾ ಯೆ” ಮದಾಮೆಚೊ ತಾಳೊ ಸಾಧ್ಲೊ.

“ಆಯ್ಲೊ ಬಾಯೆ... ಕಿ... ಕಿತೆಂ...?” ಧಾಂವೊನ್ ವಚೊನ್ ಮದಾಮೆ ಮುಖಾರ್ ಉಬೊ ಜಾಲೊ.

“ಗಿಬ್ಬಾ... ಆಮ್ಚ್ಯಾ ರೇಷ್ಮಾನ್ ಕಾಲ್ ಸಾಂಜೆರ್ ನ್ಹಾಂವ್ಕ್ ಯೆತಾನಾ ಗಳ್ಯಾಂತ್ಲಿ ಚೇಯ್ ಕಾಡ್ನ್ ಹಾಂಗಾ ಮೆಜಾರ್ ದವರ್ಲಿ. ತುವೆಂ ಪಳೆಲ್ಯಾಯ್‌ಗೀ...?”

ಮದಾಮೆನ್ ಸವಾಲ್ ವಿಚಾರ್ಲೆಲಿ ರೀತ್ ಪಳೆಯ್ತಾನಾಂಚ್ ಕಿತೆಂ ಪುಣಿ ವಿಶೇಸ್ ಘಡ್ಲಾಂ ಮ್ಹಣ್ ಸುಸ್ತಾಲೆಂ ಗಿಬ್ಬಾಚಾ ಮತಿಕ್!

“ನಾ.. ಹಾಂವೆಂ ಪಳೆಂವ್ಕ್ ನಾ”.

ಗಿಬ್ಬಾಚ್ಯಾ ತ್ಯಾ ಮಟ್ವ್ಯಾ ಜಾಪಿಂತ್ ಸತ್ ಆಸ್‌ಲ್ಲೆಂ, ಪುಣ್ ಕಸಲಿಗೀ ವಿಚಿತ್ ಭಿರಾಂತ್ ತಾಚ್ಯಾ ಮುಖ್-ಕಮಳಾಚೆರ್ ರಾಜ್ ಕರ್ತಾಲಿ.



“ಆತಾಂ ಮ್ಹಾಕಾ ಸತ್ತ್ ಸಾಂಗಾಜಾಯ್ ನಾ ತರ್ ಮೊಲಿಸಾಂಕ್ ಆಪಯ್ತಾ..!!”  
ಮದಾಮೆನ್ ರಾಗಾನ್ ಘೊರೊಜ್ ಮಾರ್ಲಿ.

ಗಜಾಲ್ ಕಿತೆಂ ಮ್ಹಣ್ ಆಪುಣ್ ನೆಣಾಂಚ್ ತರೀ... ಮದಾಮೆನ್ ಫಾಲ್ಲ್ಯೊ  
ರಾಗಾಚೊ ದೆಂಖ್ಲೊ ಕಾನಾಂನಿ ಸಾಧ್ತಾನಾ... ಗಿಬ್ಬಾಚಾ ಲ್ಹಾನ್ ಕುಡಿಂತ್ ಉಬ್ಜಾಲ್ಲೆ  
ಭಿಯಾಚೆ ಶಿರ್ಶಿ ತಾಚ್ಯಾ ಮಾಸೂಮ್ ಮುಖಮಳಾರ್ ಬಾರೀಕ್ ಫಾಮಾಚೆ ಥೆಂಬೆ  
ಉದೆಲೆ.

“ಸತ್ ಬೊಗೊಳ್ ಬೇಕುಪಾ... ಖಂಯ್ ಲಿಪವ್ನ್ ದವರ್ಲ್ಯಾಯ್ ತಿ ಚೇಯ್ನ್..?”  
ಗಿಬ್ಬಾನ್ ಭಿಯೆಲ್ಲಿ ರೀತ್ ಪಳೆವ್ನ್ ಆಪ್ಣಾಚೊ ದುಬಾವ್ ಖರೊ ಮ್ಹಣ್  
ಮದಾಮೆಕ್ ಭೊಗ್ತಾಲೆಂ.

ಆಪ್ಲೆ ಕರಿನಾತ್‌ಲ್ಲಿ ಚೂಕ್ ಆನಿ ಫಟ್ಕಿರಿ ಬದ್ಲಾಮ್ ಆಪ್ಣಾಚೆರ್ ಧಾಪ್‌ಲ್ಲಿ ಪಳೆವ್ನ್  
ಆನಿ ಮುಖಾರ್ ಘಡೊಂಕ್ ಆಸ್ಚೆಂ ಕರಾಳ್ ಘಡಿತ್ ಚಿಂತುನ್ ಗಿಬ್ಬಾಚೆ ಹಾತ್-  
ಪಾಂಯ್ ಹಳೂ ಕಾಂಪೊಂಕ್ ಸುರು ಜಾಲೆ. ಆಸ್‌ಲ್ಲೆಂ ಸರ್ವ್ ಧಯ್ತ್ ಎಕ್ಟಾಂಯ್  
ಕರುನ್ ಕಾಂಪ್ಚ್ಯಾ ತಾಳ್ಯಾನ್ ಉಲಯ್ಲೊ ಗಿಬ್ಬಾ.

“ಹಾಂವ್ ಸತ್ತ್ ಸಾಂಗ್ತಾಂ ಬಾಯೆ... ಹಾಂವೆಂ... ಹಾ...ವೆಂ.. ತಿ...ತಿ...ಚೇ..ಯ್ನ್  
ಪಳೆಂವ್ಕ್ ನಾ...ದೇ...ವಾ...”ಸ

“ತೀನ್ ಕಾಸಾಂಚ್ಯಾ ಚೊರಾ... ಚೊರ್ದೆಂ ಚೊರಿ ಕರುನ್... ತಾಚೆಂ ವಯ್ಲ್ಯಾನ್  
ದೆವಾಕ್ ಆಪಯ್ತಾಯ್...? ಪಳೆಯ್ತಾ ಹಾಂವ್ ಖಂಚೊ ದೇವ್ ಯೆತಾ ಹಾಂಗಾ  
ತುಕಾ ರಾಕೊಂಕ್ ತೆಂ...” ಉಲಯ್ತಾನಾ ರಾಗಾನ್ ಮದಾಮೆಚಿಂ ನಾಕಾಚಿಂ ಫುಡಾಂ  
ವಯ್-ಸಕಯ್ ಹಾಲ್ತಾಲಿಂ.

ತಿತ್ಲಾರ್...

ಟೆಲಿಫೊನಾಚಿ ಕಾಂಪಿಣ್ ಆವಾಜ್ಲಿ. “ಟ್ರೀಣ್... ಟ್ರೀಣ್... ಟ್ರೀಣ್...”

“ಹಲೊ... ಹಲೊ.. ಕೋಣ್...?” ರಿಸೀವರ್ ಹಾತಿಂ ಘೆತ್ಲೆಂ ಮದಾಮೆನ್.

ತೆವ್ಕಿಲ್ಲ್ಯಾನ್ ಫೊನಾ ಮುಖಾಂತ್, ‘ರೋಶನ್ ಎಂಡ್ ಕಂಪೆನಿಚೊ ಮೆನೆಜಿಂಗ್  
ಡೈರೆಕ್ಟರ್ ಶ್ರೀಮಾನ್ ರೋಶನ್ ಫುರ್ತಾಡೊ (ಹ್ಯಾ ಮದಾಮೆಚೊ ಪತಿ ಆನಿ  
ಗಿಬ್ಬಾಚೊ ಧನಿ) ಉಲಯ್ತಾಲೊ.

“ಕಿತೆಂ ಸಾಯ್ಬಿಣೀ... ರೇಷ್ಮಾಚಿ ಚೇಯ್ನ್ ಮೆಳ್ಳಿಗೀ..? ಗಿಬ್ಬಾ ಕಡೆನ್  
ವಿಚಾರ್ಲೆಂಯ್‌ಗೀ...?”

ತೊ ಕಿತೆಂ ಮ್ಹಣ್ತಾ...”

ಶ್ರೀಮಾನ್ ಫುರ್ತಾಡೊಚ್ಯಾ ತಾಳ್ಯಾಂತ್ ಆತುರಾಯ್ ಝಳ್ಕಾತಾಲಿ!

“ವಿಚಾರ್ಲೆಂ. ತೊ ಆಪ್ಲೆಂ ಕಾಡುಂಕ್‌ಚ್ ನಾ, ಆಪುಣ್ ಹೈ ವಿಶಿಂ ಕಾಂಯ್ಚ್ ನೆಣಾ  
ಮ್ಹಣ್ತಾ” ಮದಾಮೆಚಿ ಜಾಪ್ ತಯಾರ್ ಆಸ್‌ಲ್ಲಿ.

“ವ್ಹಯ್‌ಗೀ ಕಿತೆಂ...!? ತರ್ ತಿ ಮೆಜಾರ್ ದವರ್ಲಿ ಚೇಯ್ನ್ ಆಸಾ ತಶಿ ಕಶಿ ಮಾಯಾಗ್ ಜಾಂವ್ಚಿ...!? ಘರಾ ಭಿತರ್ ಕೊಣಿ ಪಣಿ ಜಾದು ಕೆಲಾಗೀ ಕಿತೆಂ...!? ತ್ಯಾ ತಾಳ್ಯಾಂತ್ ವಿರಾರಾಯ್ ಆಸ್ಲಿ.

“ಆತಾಂ ಕಿತೆಂ ಕರ್ಚೆಂ ಮ್ಹಣ್ತಾಯ್ ತುಂ...? ಹೊ ಗೊಂದೊಳ್ ಸೊಡಯ್ಲಾಯ್ ತರ್... ಆಮಿ ಪೋಲಿಸ್ ಕಂಪ್ಲೆಂಯ್ ದಿಂವ್ಚೆಂಚ್ ಬರೆಂಗೀ ಮ್ಹಣ್ ದಿಸ್ತಾ ಮ್ಹಾಕಾ...! ತುಂ ಕಿತೆಂ ಮ್ಹಣ್ತಾಯ್...?”

ಮದಾಮೆಚಿಂ ತಿಂ ಉತ್ರಾಂ ಗಿಬ್ಬಾಚ್ಯಾ ಕಾಮಾಂತ್ ಸಾಧ್ತಾನಾ... ಹಜಾರ್ ದಡ್ಡದೆ ಹಧ್ಯಾಂತ್ ಮುಸ್ಕಾಂತ್ ಕಾಂಡ್‌ಲ್ಲೆಬರಿ ಉಟ್ಲೆ!

“ಜಾಯ್ ತರ್! ಹಾಂವ್‌ಚ್ ಪೋಲಿಸ್ ಕಂಪ್ಲೆಂಯ್ ದಿತಾಂ”

“ಓ.ಕೇ” ಮದಾಮೆನ್ ರಿಸೀವರ್ ದವರ್ಲೆಂ.

ಗಿಬ್ಬಾ ಪೋಲಿಸ್ ಚೊವ್ಣೆಂತ್, ಸಬ್ ಇನ್ಸ್‌ಪೆಕ್ಟರ್ ಮುಖಾರ್ ರಾವೊನ್ ಆಸ್‌ಲ್ಲೊ.

ಗಲ್ಲಾ ಮಿಶಿಯಾಂಚೊ ಸಬ್ ಇನ್ಸ್‌ಪೆಕ್ಟರ್ ಭರ್ಮಾನ್ ತನ್ನಿ ಚಲಯ್ತಾಲೊ.

“ಆತಾಂ ಮ್ಹಾಕಾ ಸತ್ ಮಾತ್ ಸಾಂಗಾಜಾಯ್ ತುಂವೆಂ... ನಾ ತರ್ ತುಕಾ ಕಸಲೆಂ ವಕಾತ್ ದಿಂವ್ಚೆಂ ಆನಿ ತುಜ್ಯಾ ತೊಂಡಾಂತ್ಲೆಂ ಸತ್ ಕಶೆಂ ಭಾಯ್ ಯೆಂವ್ಚೆಬರಿ ಕರ್ಚೆಂ ತೆಂ ಮ್ಹಾಕಾ ಕಳಿತ್ ಆಸಾ!”

ತ್ಯಾ ಇನ್ಸ್‌ಪೆಕ್ಟರ್‌ಚೆಂ ತೊಂಡ್ ಪಳೆವ್ನ್‌ಚ್ ಗಿಬ್ಬಾಚಿ ಚಡ್ಡಿ ಭಿಜ್‌ಲ್ಲಿ!

“ಹಾಂ... ಹಾಂವ್... ಹಾಂವ್ ಸ...ಸತ್... ಸಾಂಗ್ತಾಂ... ಹಾಂವೆಂ.... ತಿ... ಚೇ...ಯ್ನ್... ಪಳೆಂವ್ಕ್ ಸಯ್ ನಾ... ಖಂಡಿತ್ ನಾ...!”

ಇನ್ಸ್‌ಪೆಕ್ಟರ್‌ನ್ ವಿಚಾರಾ ಪಯ್ಲೆಂಚ್ ಅವ್ಯಕ್ತ್ ರಿತಿಚ್ಯಾ ಭಿಯಾನ್‌ಂಚ್ ಆಪ್ಣಾಕ್ ಕಳಿತ್ ನಾತ್ಲ್ಯಾಬರಿಚ್ ಗಿಬ್ಬಾಚ್ಯಾ ತೊಂಡಾಂತ್ಲ್ಯಾನ್ ಉತ್ರಾಂ ಸುಟ್ಲೆಂ!

“ಶಟಪ್! ಯೂ ಈಡಿಯಟ್....!! ಹಾಂವೆಂ ತುಜೆಕಡೆನ್ ವಿಚಾರ್ಲೆಂ? ದೆಂಖ್ಲೊ ಮಾರ್ಲೊ ಇನ್ಸ್‌ಪೆಕ್ಟರ್‌ನ್! ಗಿಬ್ಬಾಚೆಂ ಬಾರೀಕ್ ಆಂಗ್ ಎಕಾ ಘಡ್ಯಕ್ ಕಾಂಪ್ಲೆಂ!

“ಆತಾಂ ಹಾಂವೆಂ ವಿಚಾರ್ಲ್ಯಾ ಸವಾಲಾಂಕ್ ಮಾತ್ ಜವಾಬ್ ದಿ...”

ಇನ್ಸ್‌ಪೆಕ್ಟರ್ ಕದೆಲಾರ್ ನೀಟ್ ಬಸ್ಲೊ; “ತುಮ್ಕೆರ್... ಮ್ಹಳ್ಯಾರ್, ತುಂವೆಂ ಕಾಮ್ ಕರ್ಚ್ಯಾ ಘರಾ ತುಜೆ ಶಿವಾಯ್ ಹೆರ್ ಕೊಣೀ ಸರ್ವೆಂಟ್ ಆಸಾತ್...?”

“ನಾಂತ್, ಹಾಂವ್ ಎಕ್ಲೊಂ ಮಾತ್ ಭಿತರ್ ಕಾಮಾಕ್ ಆಸಾಂ...” ಉಲಯ್ತಾನಾ ಕಾಂಪ್ತಾಲೊ ಗಿಬ್ಬಾ.

“ಕಾಲ್ ನ್ಹಯ್ ಪೋಯ್... ಸಾಂಜೆರ್ ಸ ವೊರಾಂ ಉಪ್ರಾಂತ್ ಶ್ರೀಮಾನ್ ಫುರ್ತಾದೊಚ್ಯಾ ಧುವೆನ್ ತಿಚ್ಯಾ ಗಳ್ಯಾಂತ್ಲಿ ಭಾಂಗಾರಾಚಿ ಚೇಯ್ನ್ ಕಾಡ್ನ್ ತಾಂಚ್ಯಾ ಬೆಡ್‌ರೂಮಾಂತ್ಲ್ಯಾ ಮೆಜಾಚೆರ್ ದವರ್ಲಿ ತಿಂ ತುಂವೆಂ ಪಳೆಲ್ಲಾಯ್?”

“ನಾ! ಖಂಡಿತ್ ಪಳೆಂವ್ಕ್ ನಾ...!” ಗಿಬ್ಬಾಚೆಂ ಮುಖ್-ಕಮಳ್ ಆಪುಣ್ ನಿರಾಪ್ರಾಧಿ ಮ್ಹಣ್ ಪಾಚಾರ್ತಾಲೆಂ ತರೀ... ತ್ಯಾ ಇನ್ಸ್ಪೆಕ್ಟರ್‌ಕ್ ತೆಂ ಪಳೆಂವ್ಚ್ಯಾ ತಿತ್ಲೆಂ ಸಯ್ರಾಣ್ ಖಂಡಿತ್ ನಾತ್ಲೆಂ!

“ತುಂ ಎಕ್ಲೊ ಸೊಡ್ನ್ ತ್ಯಾ ಘರಾ ಹೆರ್ ಸರ್ವೆಂಟಾಂನಾಂತ್. ಚೇಯ್ನ್ ತುವೆಂ ಪಳೆಂವ್ಕ್ ನಾ ಮ್ಹಣ್ತಾಯ್! ತರ್... ಘರ್ಚ್ಯಾ ಮನ್ಶಾಂನಿಂಚ್ ತಿ ಚೇಯ್ನ್ ಲಿಪವ್ನ್ ದವರುನ್ ತುಜೆ ತಸಲ್ಯಾ ಮಾನೆಸ್ತ್ ಸರ್ವೆಂಟಾಚೆರ್ ಹಾಂಗಾ ಕಂಪ್ಲೆಯ್ ದಿಲಾಂ ಪಾಪ್!” ನಂಜ್ಯೊ ವೊಂಕ್ಲೊ ಇನ್ಸ್ಪೆಕ್ಟರ್.

ಆಪ್ಲೆಂ ಚೇಯ್ನ್ ಕಾಡುಂಕ್ ನಾ ತರೀ, ಆಪ್ಣಾಕ್ ಮುಖಾರ್ ಮೆಳ್ವಿ ಶಿಕ್ಲಾ ಚುಕಂವ್ಚ್ಯಾ ಖಾತಿರ್ ಪುಣೀ “ವ್ಹಯ್ ಕಾಡ್ಲಾ” ಮ್ಹಳ್ಯಾರ್ ಕಶೆಂ...?

ತಶೆಂ ಮ್ಹಳ್ಯಾರ್...! ತಿ ಚೇಯ್ನ್ ಪಾಟಿಂ ಹಾಡ್ನ್ ದೀಜಾಯ್ ಪಡ್ತಾ! ಖಂಯ್ ಥಾವ್ನ್ ದಿಂವ್ಪಿ?

“ಕಿತೆಂ ಬಾರಿ ಚಿಂತುಂಕ್ ಪಡ್ಲಾಯ್ ಚೊರಾ...? ಚೇಯ್ನ್ ಕಾಡ್ನ್ ಲಿಪವ್ನ್ ದವರ್ಲ್ಯಾ, ದಿಂವ್ಪಿಗಿ ನಾಕಾಗಿ ಮ್ಹಣ್ ನ್ಹಯೀ... ಹಾಂ...? ನಂಜ್ಯೊ ಹಾಸತ್ ಇನ್ಸ್ಪೆಕ್ಟರ್ ಕದೆಲಾ ವಯ್ಲೊ ಉಟೊ. ಗಿಬ್ಬಾಚಿ ಮತ್ ವಾಚ್‌ಲ್ಲಾಬರಿ ಹಾತಾಂತ್ ಲಾಠಿ ಘೆವ್ನ್ ಗಿಬ್ಬಾ ಸರ್ಶಿಂ ಆಯ್ಲೊ.

“ಖಂಯ್ ದವರ್ಲ್ಯಾಯ್ ಚೇಯ್ನ್ ಚೋರ್ನ್?” ತ್ಯಾ ಸವಾಲಾ ಬರಾಬರ್ ಗಿಬ್ಬಾಚಾ ಶರ್ಕಾಚೊ ಕೊಲ್ಲರ್ ಆರಾಯ್ಲೊ ತಾಣೆ.

“ನಾ... ನಾ... ಹಾಂವೆಂ ಚೊರುಂಕ್ ನಾ...!”

“ತುವೆಂ ಚೊರುಂಕ್ ನಾಂಯ್?” “ಲಾಟ್ವ್... ಲಾಟ್ವ್... ಲಾಟ್ವ್” ತ್ಯಾ ಉತ್ತರಾಂ ಬರಾಬರ್ ಮೊಟ್ಯಾ ಲಾಟಿಚೆರ್ ಮಾರ್ ವಯ್ಲ್ಯಾ ವಯ್ರ್ ಗಿಬ್ಬಾಚ್ಯಾ ಮಾಸೂಮ್ ಕುಡಿಚೆರ್ ಪಡ್ತಾನಾ ದೊಳ್ಕಾಂತ್ಲಾನ್ ಹಜಾರ್ ನೆಕೆತ್ತಾಂ ಧಾಂವ್ಲಿಂ. ಮಾರಾಂಚೊ ಶಿಂಪೊರ್ ಚಡೊನ್ ಯೆತಾನಾ... ಕ್ರಮೇಣ್ ದೊಳ್ಕಾಂತ್ ಕಾಳೊಕ್ ಯೇವ್ನ್ ಮತ್ ಚುಕೊನ್ ಧರ್ಣಿಕ್ ಶೆವ್ವಾಲೊ ಗಿಬ್ಬಾ!

\*\*\*

‘ಮೊಲಿಸ್ ರಾಣ್ಯಾಂತ್ ಬಾರಾ ವರ್ಸಾಂ ಪ್ರಾಯೆಚ್ಯಾ ಭುರ್ಗ್ಯಾಚೆಂ ಮರಣ್’

ದುಸ್ರ್ಯಾ ದಿಸಾಚ್ಯಾ ಕನ್ನಡ ದಿಸಾಳ್ಕಾರ್ ಫಾಯ್ಸ್ ಜಾಲ್ಲಿ ವರ್ದಿ ವಾಚುನ್ ತ್ಯಾ ಗಾಂವ್ಚ್ಯಾ ಮೊಲಿಸ್ ಸ್ಟೇಷನಾ ಮುಖಾರ್ ಸಬಾರ್ ಲೋಕ್ ಕುಡ್ತಾಲೊ!

ಮೊಲಿಸ್ ಸ್ಟೇಷನಾಚ್ಯಾ ಜನೆಲಾಚೆ ಆರ್ಸೆ, ನಳ್ ಪಿಟೊ ಜಾಲ್ಲೆ.

“ನಿರಾಪ್ರಾಧಿ ಚೆಡ್ಯಾಚೊ ಜೀವ್ ಕಾಡ್‌ಲ್ಲಾ ಹರಾಮ್ ರಾಕ್ಟೊಸ್ ಇ! ಮೂರ್ತಿಕ್ ಲಗಾಡ್ ಕಾಡಾ.. ಗುಳೊ ಘಾಲಾ...” ಕುಡ್ತಾಲ್ಲ್ಯಾ ಲೊಕಾಚ್ಯಾ ಜಮ್ಯಾ ಮಧ್ಲ್ಯಾನ್ ಎಕಾ ತರ್ನಾಟ್ಯಾಚಿ ಬೊಬ್ ಅಂತ್ರಳಾಕ್ ಪಾಂವ್ಚೆಬರಿ ಆಯ್ಕತಾಲಿ!

\*\*\*

ಮಾಮ್ನಿ.. ಮ್ಹಜಿ ಚೇಯ್ನ್ ಮೆಳ್ಳಿ...!!!"

ದುಸ್ರ್ಯಾ ದಿಸಾ ಇಸ್ರೊಲ್ ಸುಟ್ವಾ ಪಯ್ಲೆಂಚ್ ಸಂತೊಸಾನ್ ಉಡ್ಯಾಣಾ ಘಾಲಿತ್ ಧಾಂವೊನ್ ಆಯಿಲ್ಲೆಂ ರೇಷ್ಮಾ.

ಗಳ್ಯಾಂತ್ಲಿ ಚೇಯ್ನ್ ಕಾಡ್ನ್ ತಾಣೆ ಆವಯ್ಚ್ಯಾ ಹಾತಾಂತ್ ದಿಲಿ.

“ಅರೇ! ಚೇ... ಯ್ನ್...!! ಖಂಯ್ ಆಸ್‌ಲ್ಲಿಗೊ...?”

“ತಿ... ಹಾಂವ್ ಕ್ಲಾಸಿಂತ್ ಖೆಳ್ತಾನಾ ದೊನ್ವಾರಾ ಇಂಟರ್‌ವೆಲ್ಲಾ ವೆಳಾರ್ ಧರ್ಣಿರ್ ಪಡ್‌ಲ್ಲಿ ಮ್ಹಾಕಾ ಕಳೊಂಕ್ ನಾ. ದೊನ್ವಾರಾಂ ಫಸ್ತ್ ಪಿರಿಯೆಡ್ ಜಾಲ್ಲ್ಯಾ ಉಪ್ರಾಂತ್ ಆಮ್ಕಾಂ ಕ್ಲಾಸ್ ನಾತ್‌ಲ್ಲಿ. ಕ್ಲಾಸಿಂತ್ಲಿ ಸಕ್ಕಡ್ ಭುರ್ಗಿಂ ಘರಾ ಗೆಲ್ಯಾ ಉಪ್ರಾಂತ್ ಸಿಸ್ತರಿಕ್ ಧರ್ಣಿರ್ ಕಿತೆಂಗೀ ಪರ್ಜಳ್ಳೆಂ ದಿಸ್ಲೆಂ ಖಂಯ್. ತಿ ಸಿಸ್ಟರ್ ಕಾಲ್ ಯೇಂವ್ಕ್ ನಾತ್‌ಲ್ಲಿ. ಆಜ್ ಆಯಿಲ್ಲಿ, ತಿಣೆಂ ಹಿ ಚೇಯ್ನ್ ಕೊಣಾಚಿ ಮ್ಹಣ್ ವಿಚಾರ್ತಾನಾ ಹಾಂವೆಂ ಮ್ಹಜಿ ಮ್ಹಳ್ಳೆಂ, ದಿಲಿ”.

ರೇಷ್ಮಾನ್ ಎಕ್‌ಚ್ ಉಸ್ವಾಸಾನ್ ಬುಸು-ಬುಸು ಕರ್ನ್ ಸಾಂಗೊನ್ ಸಂಪಯ್ಲೆ!

ಭುರ್ಗ್ಯಾ ರೇಷ್ಮಾಕ್ ಆಪ್ಲಿ ಸಾಂಡುನ್ ಗೆಲ್ಲಿ ಚೇಯ್ನ್ ಪಾಟಿಂ ಮೆಳ್‌ಲ್ಲೊ ಸಂತೊಸ್ ತಾಚ್ಯಾ ನೆಣ್ಣ್ಯಾ ಮುಖ್-ಕಮಳಾಚೆರ್ ಪರ್ಜಳ್ತಾಲೊ ತರೀ.. ತಾಚ್ಯಾ ಆವಯ್ಚ್ಯಾ ತೊಂಡಾರ್ ಮಾತ್ ದುಃಖಾಚೆಂ ಮೋಡ್ ಆಡ್ ಆಯಿಲ್ಲೆಂ!

“ಬಾಯೇ... ಹಾಂವೆಂ ತಿ ಚೇಯ್ನ್ ಪಳೆಂವ್ಕ್ ಸಯ್ತಾ ನಾ! ಖಂಡಿತ್ ಹಾಂವ್ ಸತ್ತ್ ಸಾಂಗ್ತಾಂ...!”

ತಿಚ್ಯಾ ಕಾನಾಂನಿ ಗಿಬ್ಬಾಚೆಂ ತಿಂ ಉತ್ರಾಂ ಪ್ರತಿಧ್ವನಿತ್ ಜಾಲ್ಲ್ಯೆಬರಿ ಜಾತಾನಾ.. ಪಿಂಜ್ಕರ್ ಮುಸ್ತಾಯ್ಕಿ ನ್ಹೆಸೊನ್ ಆಪ್ಲ್ಯಾ ಘರಾ ಸಾಂಗ್‌ಲ್ಲೆಂ ಕಾಮ್ ಭೋವ್ ವಿಧೇಯ್ತಾಣಾನ್ ಕರುನ್ ಆಸ್‌ಲ್ಲ್ಯಾ ಗಿಬ್ಬಾಚೆಂ ಮುಗ್ಧ್ ರುಪ್ಣೆಂ ತಿಚ್ಯಾ ದೊಳ್ಯಾಂ ಮುಖಾರ್ ದಿಸ್‌ಲ್ಲ್ಯಾಬರಿ ಭಾಸ್ ಜಾತಾಲೆಂ!

ಭೆಪ್ಲೆಂಚ್ ತರೀ ತ್ಯಾ ಪಾಪ್ ಚೆಡ್ಯಾಚೊ ಜೀವ್ ಕಾಡ್ಲೊ ತ್ಯಾ ಕಾಸಾಪ್ತಿ ಪೊಲಿಸ್ ಇನ್‌ವೆಕ್ಟರಾನ್...!”

ತಿಕಾ ಕಳಿತ್ ನಾತ್ಲ್ಯಾಬರಿಚ್ ತೊಂಡಾಂತ್ಲ್ಯಾನ್ ಉತ್ರಾಂ ಭಾಯ್ರ್ ಸಲ್ಲಿಂ.

ಎಕಾ ನಿರಾಪ್ರಾಧಿ ಭುರ್ಗ್ಯಾಚೊ ಜೀವ್ ವಚೊಂಕ್ ಕಾರಣ್ ಜಾಲ್ಲಿ ಆಪ್ಲ್ಯಾ ಹಾತಾಂತ್ ಆಪ್ಲಿ ತಿ ಬಾರೀಕ್ ಭಾಂಗಾರಾಚಿ ಚೇಯ್ನ್ ಕಿತ್ಯಾಕ್‌ಗೀ ಆಪ್ಲ್ಯಾ ಹಾತಾಂತ್ಲಿ ಕಾಡ್ನ್ ಪಯ್ನ್ ಉಡವ್ನ್ ಸೊಡ್ಯಾಂ ಮ್ಹಣ್ ತಿಕಾ ಭೊಗ್ಲೆಂ.

\*\*\* 000 \*\*\*



## ಮಿಂಗು

ಹ್ಯಾ ಅತ್ಯಾಧುನಿಕ್ ಕಾಳಾರ್ ಸಯ್ತ್, ಕಸಲ್ಯೊಯ್ ಮುಳಾವ್ಣೊ ಸವ್ಲತೊ ನಾಸ್ತಾನಾ ಆನಿಕೇ ಕಾಳೊಕಾಂತ್ ಉರ್‌ಲ್ಲೊ 'ಕುಗ್ರಾಮ್' ಮ್ಹಣೈತ್ ತಸಲ್ಯಾ ಘಾಟಾಚ್ಯಾ ಮುಳಾಂತ್ಲ್ಯಾ ರಾನ್-ಬೊಲ್ಯಾಂನಿ ಭರೊನ್ ಆಧುನಿಕತೆಚೊ ಕಸಲೊಚ್ಚ್ ಜೋಪ್ ನಾತ್‌ಲ್ಲಾ ಬೆಳ್ತಂಗಡಿ ಥಾವ್ನ್ ಚಡ್-ಉಣೆ ಸೊಳಾ ಮಯ್ಲಾಂ ಪಯ್ಲಿಲ್ಯಾ 'ಪೆರಿಂಜೆ' ನಾಂವಾಚ್ಯಾ ಗಾಂವ್ಚೊ ಎಕಾ ಬೋವ್ ಗರಿಬ್ ಕಾಥೊಲಿಕ್ ಕುಟ್ಮಾಂತ್ಲೊ ಬಾರಾ ವರಾಂಚೊ ಮಿಂಗು ಬಾಳೆಹೊನ್ನೂರ್‌ಚೊ ಕಾಫೆ ತೊಟಾ ಸಾವ್ಕಾರ್ ರಿಚ್ಚಾಬಾಚ್ಯಾ ಬೊಂಗ್ಲಾಂತ್ ಕಾಮಾಕ್ ಲಾಗೊನ್ ಆಜಿಕ್ ಧಾ ದೀಸ್ ಜಾಲ್ಲೆ.

ಸಾವ್ಕಾರ್ ರಿಚ್ಚಾಬಾಚ್ಯಾ ಬೊಂಗ್ಲಾಂತ್ ಚಾಕೊರ್ ಜಾವ್ನ್ ಕಾಮಾಕ್ ಆಯಿಲ್ಲೆ, ಚಡ್ ತೇಂಪ್ ರಿಕಾನಾತ್‌ಲ್ಲೆ ದೆಕುನ್, ಲೊರೈಕ್ ಲೋಡ್ ವ್ಹಾವಂವ್ಚೆಂ ಕಾಮ್ ಕರ್ಚ್ಯಾ ಮಿಂಗುಚ್ಯಾ ಆಮಾಲಿ ಬಾಪಾಯ್ನ್ ಸಾತ್ಲೆ ಕ್ಲಾಸಿಂತ್ ಶಿಕೊನ್ ಆಸ್‌ಲ್ಲಾ ಮಿಂಗುಚೆಂ ಇಸ್ಕೂಲ್ ಅರ್ಧ್ಯಾರ್ ಬಂಧ್ ಕರವ್ನ್ ಸಾವ್ಕಾರಾಚ್ಯಾ ಬೊಂಗ್ಲಾಂತ್ ಕಾಮಾಕ್ ರಾವಯಿಲ್ಲೆಂ. ಬೊಂಗ್ಲಾಂತ್ ಸಾವ್ಕಾರಾಚಿ ಬಾಯ್ಲೆ ಹಿಲ್ಡಾಬಾಯ್, ತಾಂಚೆಂ ದೊಗಾಂ ಭುರ್ಗಿಂ, ರಾಕ್ಸಾಕಾಸ್ತಾಚೆ ದೋನ್ 'ಅಲ್ಟೀಶಿಯನ್' ಪೆಟೆ, ತೀನ್ ಯೆರೊಪಿಯನ್ ಮಾಜ್ರಾಂ ಸೊಡ್ಲಾರ್... ವ್ಹಡ್ ಜಯ್ತ್ ಬೊಂಗ್ಲೊ ಖಾಲಿಚ್ ಆಸ್‌ಲ್ಲೊ! ರಾತಿಚ್ಯಾ ವೆಳಾರ್ 'ಭುತ್' ಬೊಂಗ್ಲೊಬರಿ ದಿಸ್ತಾಲೊ!

ಬೊಂಗ್ಲಾಂತ್ ಕಾಮಾಕ್ ಲಾಗೊನ್ ದೋನ್ ದೀಸ್ ಜಾಯ್ ತರ್, ಮಿಂಗುಕ್ ಹಿಲ್ಡಾಬಾಯೆಚ್ಯಾ ಹರಾಮಿಪಣಾಚೊ ಅನ್ನೊಗ್ ಜಾಲ್ಲೊ! ಪುರ್ವುರೆ ಆಯ್ಕೊನ್,

ಆಂಗಾರ್ ಮಾರಾಂಚೊ ಪಾವ್ನ್ ಪಡ್ತಾನಾ, ಹ್ಯಾ ಬೊಂಗ್ಲಾಂತ್ ಕಾಮಾಕ್ ಚಾಕೊರ್ ಕಿತ್ಯಾಕ್ ಠಿಕಾನಾಂತ್ ಮ್ಹಳ್ಳೆಂ ಸತ್ ತಾಕಾ ಕಳಿತ್ ಜಾಲ್ಲೆಂ!

ಹಿಲ್ದಾಬಾಯ್ ಮ್ಹಣ್ತಾಲಿ, “ಆಮಿ ಚೆಡ್ಯಾಂಕ್ ಮಾತ್ ಕಾಮಾಕ್ ದವರ್ಚೆಂ, ಚೆಡ್ಯಾಂಕ್ ದವರಿನಾಂವ್. ಚೆಡ್ಯಾಂನಿ ಕರ್ಚೆ ತಿಲ್ಲೆಂ ಕಾಮ್ ಚೆಡ್ಯಾಂ ಕರಿನಾಂತ್.” ದೆಕುನ್‌ಚ್ ಮಿಂಗು ತಸಲೆ ಬೊಳೆ ಚೆಡೆ ಹಾಂಗಾ ಕಷ್ಟತಾಲೆ! ಎಕಾ ಸಕಾಳಿಂ ಪಾಂಚ್ ವರಾರ್ ಉಟೊನ್, ಬಾಂಯ್ಚಿಂ ಉದಾಕ್ ವೋಡ್ನ್ ಹಾಡ್ನ್ ಆಂಗಣ್ ಸಗ್ಳೆಂ ಝಾಡುನ್ ಧುವ್ನ್ ನಿತಳ್ ಕರ್ಚೆಂ, ಬೊಂಗ್ಲೊ ಸಗ್ಳೊ ಝಾಡುನ್ ಪುಸ್ತೆಂ, ರಾಂದ್ಪಾ ಕೂಡ್ ನಿತಳ್ ಕರ್ನ್, ಕಾಕುಸ್ ಧುವ್ನ್ ಜಾತನಾ ವರಾಂ ಧಾ ಉತರ್ತಾಲಿಂ. ಉಪ್ರಾಂತ್ ಆದ್ಲ್ಯಾ ದಿಸಾಚೆಂ ಉರ್ಲೆಂ ಬೆಳ್ಳೆಲ್ಲೆಂ ಶಿತ್ - ನಿಸ್ತೆಂ ವೊಂಕಾರೆ ಆಯ್ಲಾರೀ ಖಾಂವ್ಚೆಂ ಪಡ್ತಾಲೆಂ! ಸುರ್ದರ್ ಜೆವ್ತಾನಾ ಶಿತ್ ತಾಳ್ಯಾಕ್ ಶಿರ್ಕತಾಲೆಂ ತರೀ... ತಾಚ್ಯಾಕೀ ಬರೆಂ ಜೆವಾಣ್ ತಾಕಾ ಮೆಳನಾತ್‌ಲ್ಲ್ಯಾನ್ ತೆಂಚ್ ಜೇವ್ನ್ ತಾಕಾ ಸವಯೆರ್ ಪಡ್ಲೆಂ.

ಜೆವಾಣ್ ಜಾತಚ್ ವಸ್ತುರ್ ಉಂಬ್ಕುಂಕ್ ಆಸ್ತಾಲೆಂ. ವಸ್ತುರ್ ಸುಕೊಂಕ್ ಘಾಲ್ನ್ ಜಾತನಾ ದನ್ಪಾರಾಂಚೆಂ ಜೆವಾಣ್ ತಯಾರ್ ಜಾತಾಲೆಂ. ಮಿಂಗು ಪಯ್ಲೆಂ ತೊಟಾಂತ್ ಆಸ್‌ಲ್ಲ್ಯಾ ಸಾವ್ಯಾರಾಕ್ ಜೆವಾಣ್ ವ್ಹರ್ನ್ ದಿತಾಲೊ. ಉಪ್ರಾಂತ್ ‘ಆಲ್ಟೇಶಿಯನ್’ ಪೆಟ್ರಾಂಕ್ ಖಾಂವ್ಕ್ ಮಾಸಾಚ್ಯೆ ಮಾರ್ಕೆಟಿಕ್ ವಚೊನ್ ದೋನ್ ಕಿಲೊ ಬಿಫಾಮಾಸ್ ಆನಿ ಹಾಡಾಂ ಹಾಡ್ನ್ ತೆಂ ಉಕ್ತುನ್ ಪೆಟ್ರಾಂಕ್ ಖಾವಂವ್ಕ್ ಪಡ್ತಾಲೆಂ.

ಮಿಂಗುಚೆಂ ದನ್ಪಾರಾಂಚೆಂ ಜೆವಾಣ್ ಮ್ಹಳ್ಳಾರ್ ಆದ್ಲ್ಯಾ ದಿಸಾಚ್ಯೊ ಉರ್ಲೆಲ್ಲ್ಯಾ ದೋನ್ ಸುಕ್ಲೊ ಭಾಕ್ಸೊ ಆನಿ ಮಿರ್ನಾಂಗೆಚೊ ಸಾರ್ ಮಾತ್!

ಎಕ್ ಪಾವ್ಲಿಂ ಅಶೆಂ ಘಡ್ಲೆಂ. ಉಕಡ್ಲೆಲೆಂ ಬಿಫಾಮಾಸ್ ಪೆಟ್ರಾಂಕ್ ಖಾವಯ್ತಾನಾ ಮಿಂಗುಚ್ಯಾ ತೊಂಡಾಂತ್ಲ್ಯಾನ್ ಲಾಳ್ ಗಳೊಂಕ್ ಸುರು ಜಾಲಿ. ಮಾಸಾಚೊ ಎಕ್ ಕುಡ್ಲೊ ತೊಂಡಾಂತ್ ಚೆಪ್ಲಾ ಮಾತ್.... “ತೀನ್ ಕಾಸಾಂಚ್ಯಾ ಬೇ....ಶ್ಯಾ! ತುಕಾ ಕಿತ್ಲೆಂ ಪೊಟಾಕ್ ಖಾಂವ್ಕ್ ಘಾಲ್ನಾಯೆರೆ ಹಾಂವ್...ಪೆಟ್ರಾಂಚೆಂಯ್ ಖಾತಾಯ್ ಭಿಕ್ಲೆಶ್ಯಾ...!” ಉತ್ರಾಂ ಬರಾಬರ್ ಹಿಲ್ದಾಬಾಯೆನ್ ಮಿಂಗುಚ್ಯಾ ಗೊಮ್ಮಾಕ್ ಧರ್ನ್, ಪೆಟ್ರಾಂಕ್ ಬಾಂದ್ಚ್ಯಾ ಮೊಟ್ಯಾ ಲೊಂಕ್ಡಾಚ್ಯಾ ಸಾಂಕ್ಳಿನ್ ಮಿಂಗುಕ್ ಸರ್ರಿತ್ತ್ ಮಾರುಂಕ್ ಸುರು ಕೆಲೆಂ. ಮಿಂಗುಚೆಂ ಪರ್ವೆಂ ಶರ್ವ್ ಪಿಂಜುನ್ ದೋನ್ ಕುಡ್ಲೆ ಜಾಲೆಂ!

ಮಿಂಗುಚ್ಯಾ ನಾಜೂಕ್ ಉಗ್ತಾ ಪಾಟಿಚೆರ್ ಲೊಂಕ್ಡಾಚ್ಯೆ ಸಾಂಕ್ಟಿಂಚೆ ಮಾರ್ ಎಕಾ ವಯ್ರ್ ಎಕ್ ಪಡ್ತಾನಾ ಪಾಟಿಚಿ ಕಾತ್ ಪುಟೊನ್ ರಗ್ತಾಚಿ ಝರ್ ಉಮಾಳೊನ್ ಆಯ್ಲಿ...! ಮಾರಾಂಚಿ ದೂಕ್ ಸೊಸುಂಕ್ ತಾಂಕನಾಸ್ತಾಂ ಮಿಂಗು ಕಿಂಕ್ರಾಚ್ಯೊ ಮಾರ್ತಾಲೊ ತರೀ, ಹಿಲ್ವಾಬಾಯೆಕ್ ಬಿರ್ಪತ್ ಆಯ್ಲಿ ನಾ.

ತೈ ರಾತಿಂ ಮಿಂಗುಕ್ ನಿದ್‌ಲ್ಲೆಕಡೆನ್ ಆಂಗ್-ಪಾಂಗ್ ಕರಿಣ್ ದುಕಿನ್ ಹುಲ್ವಾತಾಲೆಂ. ಬೊಂಗ್ಲಾ ಭಾಯ್ರ್ ಖಾಲಿ ಸೊಪ್ಯಾರ್ ಮಿಂಗು ನಿದ್‌ಲ್ಲೊ ಜಾಲ್ಲ್ಯಾನ್ ಎಕೆ ವಾಟೆನ್ ಜಳಾರಿಂಚೆ ಮಾರ್, ಆನೈಕೆ ವಾಟೆನ್ ಮಾರಾಂಚಿ ದೂಕ್ ಸೊಸುಂಕ್ ಜಾಯ್ನಾಸ್ತಾಂ ತಾಕಾ ನೀದ್‌ಚ್ ಪಡ್ಲಿನಾ!

ದೀಸ್ ಉಜ್ವಾಡ್ತಾನಾ ಮಿಂಗುಚೆಂ ಆಂಗ್ ಸಗ್ಳೆಂಚ್ ತಾಪಾನ್ ಕಡ್ಕಡ್ತಾಲೆಂ!!

‘ತಾಪ್ ಯೆತಾ’ ಮ್ಹಣ್ ಧನಿನೆಕ್ ಸಾಂಗ್ಲೆಂ ತರ್.. ಆನಿ ಚ್ಯಾರ್ ಮಾರ್ ಪಡ್ತಿತ್ ಮ್ಹಳ್ಳ್ಯಾ ಭಿಯಾನ್ ತೋಂಡ್ ಧಾಂಪುನ್ ಪೊಗೊಚ್ ರಾವ್ಲೊ ಮಿಂಗು.

ಬಾಂಯ್ತ್ ಕೊಳ್ಳೊ ಬುಡವ್ನ್, ಉದಾಕ್ ವೊಡ್ತಾನಾ ಕರಿಣ್ ಅಸ್ಕತ್ಕಾಯ್ ಭೊಗ್ಲಿ ತರೀ..ದೊರಿಯೆನ್ ವೋಡ್ನ್ ವ್ಹಯ್ರ್ ಹಾಡ್‌ಲ್ಲೊ ಕೊಳ್ಳೊ ಕಷ್ಟಾಂನಿ ಮಾತ್ಯಾರ್ ಚಡಯ್ಲೊ. ಕೊಳ್ಳ್ಯಾಂತ್ಲೆಂ ಉದಾಕ್ ಮಿಂಗುಚ್ಯಾ ಮಾತ್ಯಾರ್ ಧಾವ್ನ್ ತೊಂಡಾರ್ ಗಳೊನ್, ತಾಚ್ಯಾ ದೊಳ್ಳ್ಯಾಂನಿ ದೆಂವ್ಚ್ಯಾ ದುಕಾಂಸವೆಂ ಧರ್ಲಿರ್ ಜಿರೊನ್ ಗೆಲಿಂ!

‘ಮ್ಹಜ್ಯಾ ಆಮಾಲಿ ಬಾಪಾಯ್‌ವರ್ವಿಂ ಆಜ್ ಮ್ಹಜಾ ಹಿ ವಾಯ್ರ್ ಗತ್ ಫಾವೊ ಜಾಲಿ! ಮ್ಹಜೆಂ ಶಿಕಪ್ ಪಾಡ್ ಜಾಲೆಂ.. ನಾತರ್ ಹಾಂವ್ ಆಜ್ ಸಕ್ಕಡ್ ಭುರ್ಗ್ಯಾಂಬರಿ ಇಸ್ಕೊಲ್ ಶಿಕೊನ್ ಬರ್ಯಾ ಪುಡಾರಾಕ್ ಪಾವ್ಲೊ ಆಸ್‌ಲ್ಲೊಂ..’ ಮಿಂಗು ಲೋವ್ ತಾಳ್ಯಾನ್ ಆಪ್ಣಾಯಿತ್ಲಾಕ್ ಮ್ಹಣಾಲೊ ಆನಿ ಹುಸ್ಕಾರ್ನ್ ರಡಾಲಾಗ್ಲೊ!

\*\*\*\*

ಸಾಂಜೆಚೊ ವೇಳ್ ತೊ. ಮಿಂಗು ಸಾವ್ಕಾರಾಚ್ಯಾ ‘ಆಲ್ಟೇಶಿಯನ್’ ಪೆಟ್ರಾಂಕ್ ಬಿಫಾಮಾಸ್ ಹಾಡುಂಕ್ ವೆತಾಲೊ. ಬಾಳೆಹೊನ್ನೂರ್ ಹೈಸ್ಕೂಲಾಂತ್ ಥೊಡಿಂ ವರ್ಸಾಂ ಶಿಕ್ಷಕ್ ವಾವ್ರ್ ಕರ್ನ್ ನಿವೃತ್ ಜಾಲ್ಲೊ ಬೊಸ್ತಾಂವ್ ಮೆಸ್ತ್ರಿ ಸಾಂಜೆಚೆಂ ವಾರೆಂ ಸೆಂವ್ಕ್ ‘ಪೊಕಿಂಗ್’ ಕರ್ನ್ ಯೆಂವ್ಚೊ ಮಿಂಗು ಬರಾಬರ್ ಚಲೊಂಕ್ ಲಾಗ್ಲೊ.

ಚಲ್ತಾಂ ಚಲ್ತಾಂ ಬೊಸ್ತಾಂವ್ ಮೆಸ್ತ್ರಿನ್ ಮಿಂಗುಚ್ಯಾ ಗಳ್ಯಾಂತ್ಲಿ ಬೆಂತ್ರಿಣ್ ಪಳಯ್ಲಿ. ಚೆರ್ಮೊ ಕ್ರಿಸ್ತಾಂವ್ ಮ್ಹಣ್ ಕಳ್‌ಲ್ಲೆಂಚ್ ಮಿಂಗುಕಡೆನ್ ಉಲಂವ್ಕ್ ಸುರು ಕೆಲೆಂ.

ಮಿಂಗುನ್ ಆಪ್ಣಾಚಿ ಹಕೀಗತ್... ಸಾವ್ಯಾರಾಚ್ಯಾ ಬೊಂಗ್ಲಾಂತ್ ಕಾಮ್ ಕರ್ತಾನಾ ಆಪ್ಣಾನ್ ಭೊಗುನ್ ಆಸ್‌ಲ್ಲೆ ಕಷ್ಟ್, ಧನಿನೆಚೆ ಮಾರ್, ದಗ್ಧವ್ಣಿ, ಇಜಾ, ಆಟಿವಿಟೆ ಸಗ್ಳೆ ಬೊಸ್ತಾಂವ್ ಮೆಸ್ತ್ರಿಕ್ ವಿವರುನ್ ಸಾಂಗ್ತಾನಾ ಮಿಂಗುಚ್ಯಾ ದೊಳ್ಯಾಂತ್ಲ್ಯಾನ್ ಗಳ್‌ಲ್ಲೆಂ ದುಕಾಂ ಬೊಸ್ತಾಂವ್ ಮೆಸ್ತ್ರಿಚ್ಚೆ ದಿಷ್ಟಿಕ್ ಪಡನಾಸ್ತಾಂ ಗೆಲಿಂನಾಂತ್!

“ಪಾಪ್..ಭಿರ್ಮತ್ ತುಜಿ..! ತುಜೆ ಪ್ರಾಯೆಚೆ ಚೆಡೆಂ ಮೊಬಾಯ್ಲ್, ಲ್ಯಾಪ್‌ಟೊಪ್, ಕಂಪ್ಯೂಟರ್, ಇಂಟರ್‌ನೆಟ್ ಫೆವ್ನ್ ಚ್ಯಾಟಿಂಗ್ ಕರ್ನ್ ಖೆಲ್ತಾನಾ...ತುಂ ಬಾವ್ಣೊ ಹೈ ಪ್ರಾಯೆರ್ ಕೊಣಾಚ್ಯಾಗಿ ಬೊಂಗ್ಲಾಂತ್ ಗಸ್ತೊ ಕಾಡ್ತಾಯ್! ಆತಾಂ ತುಜಿ ಕಾಮ್ ಕರ್ಚಿ ಪ್ರಾಯ್ ನ್ಹಯ್. ಹಿ ತುಜಿ ಇಸ್ಕೂಲ್ ಶಿಕ್ಷೆ ಪ್ರಾಯ್. ಆಮ್ಚೊ ಭಾರತ್ ದೇಶ್ ಆಜ್ ಇತ್ಲೊ ಮುಖಾರ್ ಪಾವ್ಲಾ ತರೀ.. ತುಜೆ ತಸಲೆ ಸಬಾರ್ ಬಾಳ್‌ಕಾಮೆಲಿ ಆಪ್ಲೆ ದುಬ್ಳಿಕಾಯೆಕ್ ಲಾಗೊನ್ ಆನಿ ತಾಂಚ್ಯಾ ಬಾಪಾಂಯ್ಚ್ಯಾ ಬೆಬ್ಬೆಪಣಾಕ್ ಲಾಗೊನ್ ಆಜೂನ್ ಗಿರೆಸ್ತಾಂಚ್ಯಾ ಬೊಂಗ್ಲಾಂನಿ ಕಾತ್ತೆಚಾಕ್ರಿ ಕರ್ನ್ ಅರ್ಧಿ ಸುಕಿ ಭಾಕ್ರಿ ಖಾತಾತ್!”

ಬೊಸ್ತಾಂವ್ ಮೆಸ್ತ್ರಿನ್ ಏಕ್ ಭಾಷಣ್‌ಚ್ ದಿಲೆಂ. ತಾಣೆ ಉಲಯಿಲ್ಲಾ ಉತ್ರಾಂಚೊ ಅರ್ಥ್ ಮಿಂಗುಕ್ ಸಮ್ಜಾಲೊಚ್ ನಾ!

“ಭಿಯೆನಾಕಾ ಪುತಾ! ಹಾಂವ್ ಆಸಾಂ ತುಕಾ. ಹಾಂವ್ ತುಕಾ ಬರ್ಯಾ ಪುಡಾರಾಚಿ ವಾಟ್ ದಾಕಯ್ತಾಂ. ತುಕಾ ಇಸ್ಕೂಲ್ ಶಿಕಯ್ತಾಂ. ಬರೆಂ ಶಿಕಪ್ ದಿವಯ್ತಾಂ. ತುಂ ತೊ ಬೊಂಗ್ಲೊ ಸೊಡ್! ಆತಾಂಚ್ ಮ್ಹಜೆ ಸಾಂಗಾತಾಂ ಯೆ!”

ಬೊಸ್ತಾಂವ್ ಮೆಸ್ತ್ರಿಚೊ ‘ಪುತಾ’ ಮ್ಹಳ್ಳೊ ಸಬ್ದ್ ಆಯ್ಕೊನ್ ಮಿಂಗು ಸಂತೊಸ್ಕರಿತ್ ಜಾಲೊ. ಮಿಂಗು ಕಾಂಯ್ ಚ್ಯಾರ್-ಪಾಂಚ್ ವರ್ಸಾಂಚೊ ಬಾಳ್ ಜಾವ್ನ್ ಆಸ್ತಾಂ ತಾಚಿ ಆವಯ್ ದೆವಾಧಿನ್ ಜಾಲ್ಲಿ. ಆವಯ್ನ್ ‘ಪುತಾ...’ ಮ್ಹಣ್ ಮೊಗಾನ್ ಆಪಯಿಲ್ಲೊ ಗಯ್ರೊ ಉಡಾಸ್ ಸೊಡ್ಲ್ಯಾರ್ ತಾಚೆ ಉಪ್ರಾಂತ್ ತೊ ಮೊಗಾಳ್ ಸಬ್ದ್ ತಾಣೆ ಆಯ್ಕೊಂಕ್‌ಚ್ ನಾತ್‌ಲ್ಲೊ ಮ್ಹಣ್ಯೆತ್!

ಕಾಳ್ಜಾಚೆ ಗುಂಡಾಯೆ ಥಾವ್ನ್ ಉಮಾಳೊನ್ ಯೆಂವ್ಚ್ಯಾ ಮೊಗಾಳ್ ಭೊಗ್ಲಾಂಕ್ ತಡ್ವುಂಕ್ ಸಕನಾಸ್ತಾಂ ಮಿಂಗುನ್ ಬೊಸ್ತಾಂವ್ ಮೆಸ್ತ್ರಿಚ್ಯಾ ಹಾತಾಕ್ ಧರ್ದೆಂ.



“ಚಲ್...ಫರಾ ಯ್ಹಾ” ಬೊಸ್ತಾಂವ್ ಮೆಸ್ತಿ ಮಿಂಗುಕ್ ಆಪ್ಲ್ಯಾ ಫರಾ ಆಪವ್ನ್ ವ್ಹರ್ನ್ ಗೆಲೊ.

ಬೊಸ್ತಾಂವ್ ಮೆಸ್ತಿಚಿ ಪತಿಣ್ ಫರಾ ಲಾಗಿಲ್ಯಾ ಇಗರ್ಜೆ ಇಸ್ಕೊಲಾಂತ್ ಶಿಕಯ್ತಾಲಿ. ಗಾಂವ್ಚೊ ಲೋಕ್ ತಿಕಾ ‘ಪುಲ್ಲು ಟಿಚೆರ್’ ಮ್ಹಣ್ ವಳ್ಕಾತಾಲೊ.

ತಾಂಚಿ ಎಕ್ಲಿಚ್ ಧುವ್ ಬೆಲಿಂಡಾ ಆದ್ಲ್ಯಾ ವರ್ಸಾ ಲಗ್ನ್ ಜಾವ್ನ್ ಬೆಂಗ್ಳುರ್ ಆಸ್ಲಿ. ದಾಕ್ಟರಿ ಶಿಕ್‌ಲ್ಲ್ಯಾ ಬೆಲಿಂಡಾನ್ ಆಪ್ಲ್ಯಾ ದಾಕ್ಟರ್ ಪತಿಸಂಗಿಂ ಮೆಳೊನ್ ಬೆಂಗ್ಳುರ್ ‘ಕಮ್ಮನಹಳ್ಳಿ’ಂತ್ ‘ಡಿಸ್ಪೆನ್ಸರಿ’ ಉಫಡ್ಲಿ. ಭುರ್ಗ್ಯಾಚಿಂ ದೆಣೆಂ ತಾಂಕಾಂ ಎದೊಳ್ ನಾತ್ಲೆಂ.

ಪತಿಸಂಗಿಂ ಬೆಂಗ್ಳುರಾಂತ್ ಜಿಯೆಂವ್ಚೆಂ ಬೆಲಿಂಡಾ ಆದ್ಲ್ಯಾ ಹಪ್ಪಾಂತ್ ಫರಾ ಯೇವ್ನ್, ಬಾಪಾಯ್‌ಕಡೆನ್, “ಪಪ್ಪಾ, ಮ್ಹಾಕಾ ಘರೆಂ ಆನಿ ಡಿಸ್ಪೆನ್ಸರಿಚೆಂ ಕಾಮ್ ಮ್ಹಣೊನ್ ಬಾರಿಚ್ ತ್ರಾಸ್ ಜಾತಾತ್. ಬೆಂಗ್ಳುರಾಂತ್ ಕಾಮಾಕ್ ಕಾಂಯ್ ಜಣ್ ಮೆಳನಾ” ಅಶೆಂ ಚುರುಚುರೊನ್ ಸಾಂಗೊನ್, “ಹಾಂಗಾ ಕೊಣೀ ಮೆಳ್ತಾ ಜಾಲ್ಯಾರ್ ಪಳೆ ಪಪ್ಪಾ” ಮ್ಹಣೊನ್ ಗೆಲ್ಲೆಂ.

ಮಿಂಗುಕ್ ಆಪ್ಣಾಸಂಗಿಂ ಫರಾ ಆಪವ್ನ್ ಹಾಡ್ತಾನಾಚ್ ಬೊಸ್ತಾಂವ್ ಮೆಸ್ತಿಚಿ ಮತ್ ಧುವೆಚಿಂ ಉತ್ರಾಂ ನಿಯಾಳ್ತಾಲಿ. ಧುವೆಕ್ ಕಾಮಾಕ್ ಜಣ್ ಜಾಯ್...

ಧುವೆಚಿಂ ರುಪ್ಣೆಂ ದೊಳ್ಕಾಂ ಮುಖಾರ್ ಝಳ್ಕಾಲೆಂ!

ಬೊಸ್ತಾಂವ್ ಮೆಸ್ತಿನ್ ಫಾತ್ ಚಿಂತುನ್ ಉಪಾಯ್ ಕರ್ಚ್ಯಾ ಮಿಂಗುಕ್ ಫರಾ ಆಪವ್ನ್ ಹಾಡ್‌ಲ್ಲೊ! ನೀಜ್ ಜಾವ್ನ್ ಫಾತ್ಕಿ ಆನಿ ಮತ್ಲಬಿ ಮನಿಸ್ ತೊ!!

“ಹೊ ಕೋಣ್ ಚಿರೊ !?”

ಬಾಯ್ಲೆನ್ ವಿಚಾರ್ಲೆಲ್ಯಾ ಸವಾಲಾಕ್, ಮಿಂಗುಚ್ಯೆ ಜಿಣ್ಯೆಚಿ ದುಕಾಳ್ ಕಾಣಿ ಆಸಾ ತಶಿ ವಿವರುನ್ ಸಾಂಗ್ಲಿ ಬೊಸ್ತಾಂವ್ ಮೆಸ್ತಿನ್.

\*\*\*\*

ಮಿಂಗುಕ್ ಬೊಸ್ತಾಂವ್ ಮೆಸ್ತ್ರಿನ್ ನೊವೆಂಚ್ ಶರ್ವ್ ಆನಿ ಪ್ಯಾಂಟ್ ಫೆವ್ನ್ ದಿಲ್ಲೆಂ. ವ್ಹಾಣೊ ನಾಸ್ತಾಂ ಖಾಲಿ ಆಸ್‌ಲ್ಲ್ಯಾ ಪಾಂಯಾಂಕ್ ನವ್ಯೊ ವ್ಹಾಣೊಯ್ ಕಾಣ್ಲೆವ್ನ್ ದಿಲ್ಲೊ. ಮಿಂಗು ಸಂತೊಸಾನ್ ಉಡಿ ಮಾರ್ತಾಲೊ!

“ತುಕಾ ಹಾಂವ್ ಬೆಂಗ್ಳುರ್ ಶ್ವೆರಾಂತ್ ಭೋವ್ ನಾಂವಾಡ್ಲಿಕ್ ಇಂಗ್ಲಿಷ್ ಮೀಡಿಯಂ ಇಸ್ಕೊಲಾಂತ್ ಶಿಕೊಂಕ್ ಘಾಲ್ತಾಲೊಂ. ತೆಂ ಗ್ರೇಸ್ತಾಂಚ್ಯಾ ಭುರ್ಗ್ಯಾಂನಿ ಶಿಕ್ಲೆಂ ಇಸ್ಕೊಲ್!”

ಬೊಸ್ತಾಂವ್ ಮೆಸ್ತ್ರಿಚ್ಯೊ ಜಿವ್ಯೊ ಫಟಿ ನೆಣಾರಿ ಮುಗ್ಧ್ ಮಿಂಗುಕ್ ಆಪುಟ್ ಸತ್ ಕಸ್ಯೊ ದಿಸ್ತಾಲೊ.

ದುಸ್ರ್ಯಾ ದಿಸಾ ಸಾಂಜೆರ್ ಬೊಸ್ತಾಂವ್ ಮೆಸ್ತ್ರಿ ಆನಿ ಮಿಂಗು ದೊಗೀ ಬೆಂಗ್ಳುರ್ ವೆಚ್ಯಾ ಬಸಾರ್ ಬಸ್ಲೆ. ಬಸ್ ಧಾಂವ್ತಾನಾ ಮಿಂಗುಚ್ಯೆ ಮತೆಂತ್ ಸಪ್ಣಾಂಚ್ ಸಪ್ಣಾಂ..

ಸಕಾಳಿಂ ಬಸ್ ಬೆಂಗ್ಳುರ್ ಪಾವ್ತಾನಾ ವರಾಂ ಫಾಂತ್ಯಾಚಿಂ ಪಾಂಚ್ ಉತ್ರಾಲ್ಲಿಂ. ಬೆಂಗ್ಳುರ್ ಶ್ವೆರ್ ಪಳೆವ್ನ್ ಮಿಂಗು ಆಜ್ಯಾಪ್ಲೊ! ಬೊಸ್ತಾಂವ್ ಮೆಸ್ತ್ರಿ ಮೊಬಾಯ್ಲಾರ್ ಉಲವ್ನ್ ಆಸ್‌ಲ್ಲೊ.

ಬಸ್ ಸ್ಟೆಂಡಾಂತ್ಲಾ ಹೊಟೆಲಾಂತ್ ಕಾಫಿ-ಫಲ್ಹಾರ್ ಸೆವ್ನ್ ರಿಕ್ವಾರ್ ಬಸೊನ್ ಬೊಸ್ತಾಂವ್ ಮೆಸ್ತ್ರಿಚ್ಯಾ ಧುವೆಚ್ಯಾ ಘರಾ ‘ಕಮ್ಮನಹಳ್ಳಿ’ ಪಾವ್ಲೆ. ತಾಣಿಂ ಯೆಂವ್ಚೆ ವಿಶ್ಯಾಂತ್ ಪಯ್ಲೆಂಚ್ ಕಳಯಿಲ್ಲೆಂ ಜಾಲ್ಲ್ಯಾನ್ ಧುವ್-ಜಾಂವಂಯ್ ದೊಗಾಂಯ್ ತಾಂಚ್ಯಾ ಯೆಣ್ಯಾಕ್ ರಾಕೊನ್ ರಾವ್ಲಿಂ. ಹಾಲ್-ಚಾಲ್ ಉಲವ್ನ್ ಜಾತಚ್ ಬೊಸ್ತಾಂವ್ ಮೆಸ್ತ್ರಿ ವ್ಹಾಣಾಲೊ: “ಅಳೆ.. ಪಳೆಯಾ ಹೊಜ್ ಚೆರೊ! ತುಮ್ಕಾಂ ಕಾಮಾಕ್ ಹಾಡ್ಲಾ ಹಾಂವೆಂ! ಹಾಚೆಕಡೆ ಕಿತ್ಲೆಂಯ್ ಕಾಮ್ ಕರವ್ಯತ್ ತುಮಿ.. ಹಾಕಾ ವಿಚಾರ್ತಾಲೊ ಕೋಣೀ ನಾ! ಹೊ ಏಕ್ ಗತ್ ಆಧಾರ್ ನಾತ್‌ಲ್ಲೊ ಚೆರೊ!”

ಬೊಸ್ತಾಂವ್ ಮೆಸ್ತ್ರಿಚಿಂ ಉತ್ರಾಂ ಆಯ್ಕೊನ್ ದೊಳ್ಕಾಂಕ್ ಕಾಳೊಕ್ ಯೇವ್ನ್ ಮಿಂಗು ಧರ್ಣಿಕ್ ಶೆವ್ತಾಲೊ!!

\*\*\* 000 \*\*\*

**ಆಶಾವಾದಿ ಪ್ರಕಾಶನ್ (2002 ಥಾವ್ನ್)**  
ಯದಾಹಾಂ ಜೀವಮಿ, ಅಹಮಾಶಾಂಸೆ (ಜೀವ್ ಆಸ್ತಾಸರ್ ಭರ್ವಸ್ತಾಂ)





## ಸ್ವೀಫನ್ ಪಿಂಟೊ, ಕುಂಟಲ್ಪಾಡಿ

ಸ್ವೀಫನ್ ಪಿಂಟೊ ಕುಂಟಲ್ಪಾಡಿ ಲಿಖ್ವೆನಾಂವಾಖಾಲ್ 1980 ಇಸ್ವೆಧಾವ್ನ್ ವೆವೆಗ್ಳ್ಯಾ ಪತ್ರಾಂನಿ ಕೊಂಕಣಿ ಕಾಣ್‌ಯೊ ಬರವ್ನ್ ಆಯಿಲ್ಲೊ ಸ್ವೀಫನ್ ಪಿಂಟೊ, ಕಾರ್ಕಳ್ಳ್ಯಾ ಕುಂಟಲ್ಪಾಡಿ ಗಾಂವ್ಚೊ ಕೊಂಕಣಿ ಪತ್ರಾಂಕ್ ಲೊಕಾಂಲಾಗಿಂ ಪಾವಂವ್ಚ್ಯಾ ಮಿಸಾಂವಾಂತ್ ಖೊಬ್ ವಾವ್ರ್ ಹಾಣೆಂ ಕೆಲಾ. ತ್ಯೇ ಪಾಸತ್ ಫಿರ್ಗಜೆಂಕ್, ಘರಾನ್ ಘರ್ ಭಂವ್ಡಿ ಮಾರುನ್ ವರ್ಗಣ್ಯೊ ಜಮವ್ನ್ ಝಲೊ, ಮಿತ್ರ, ಕುರೊವ್, ಸೆವಕ್ ಪತ್ರಾಂಕ್ ಥೆಂಕೊ ಲಾಭಾಶೆಂ ಕೆಲಾ.

ಮಟ್ವೊ ಕಾಣಿಯೊ, ನೀಳ್ಗತಾ, ಲೇಖನಾಂ, ಅಪ್ರೊಪ್ ಕವಿತಾ ಬರಯ್ಲ್ಯಾತ್. ಪಯ್ಲಾರಿ, ರಾಕ್ಲೊ, ಕಾಣಿಕ್, ಝಲೊ, ಮಿತ್ರ, ಸೆವಕ್, ಆಮ್ಚಿ ಮಾಯ್ ಅಶೆಂ ಚಡುಣೆಂ ಸರ್ವ್ ಕೊಂಕಣಿ ಪತ್ರಾಂನಿ ಬರವ್ನ್ ಆಯಿಲ್ಲಾ ಸ್ವೀಫನ್ ಪಿಂಟೊನ್ ಶೆಂಭೊರಾಂಕ್ ಲಾಗಿಂ ಮಟ್ವೊ ಕಾಣಿಯೊ ಬರಯ್ಲ್ಯಾತ್ ತಶೆಂಚ್ ಸಾಹಿತಿಕ್ ಸ್ಪರ್ಧಾಂನಿ ಇನಾಮಾಂ ಜೊಡ್ಲ್ಯಾಂತ್.

ಕೊಂಬೊ ಆನಿ ಝುಜ್ ಹಾಚ್ಯಾ ಮಟ್ವಾ ಕಾಣಿಯಾಂಚೊ ಪಯ್ಲೊ ಜಮೊ.

ಮೋಲ್: ರು. 150/-

ಆಶಾವಾದಿ ಪ್ರಕಾಶನ್